

# دُودِ غُزَن بارگاہِ نبویؐ میں

طالبِ لہاری

حِرا پبلی کیشنز  
اُردو بازار - لاہور



# دُودِ غُریب بارگاہِ نبوی میں

طالبِ الہامی

حراپبی کیشہ  
اردو بازار لاہور



(جملہ حقوق بحق مؤلف محفوظ ہیں)

نام کتاب: ————— وفودِ عرب بارگاہِ نبوی میں

مؤلف: ————— طالب الہاشمی

مطبع: ————— المطبعة العربیہ۔ یک روڈ لاہور

ناشر: ————— شفیق الاسلام فاروقی حراپبلی کیشنز فضل الہی مارکیٹ اردو بازار لاہور

ایڈیشن: ————— اول (مارچ ۱۹۹۱ء)

تعداد: ————— ایک ہزار (۱۰۰۰)

کتابت: محمد حفیظ قریشی دھیدو والی (ڈسکہ) ضلع سیالکوٹ

قیمت: ————— ساٹھ روپے





# فہرست مضامین

- پیش لفظ — علامہ ڈاکٹر بشیر احمد مدنی صاحب پی ایچ ڈی ۹
- تمہید — طالب الهاشمی ۱۳
- قبائل عرب کی حالت — مولانا الطاف حسین حالی ۱۶

نمبر شمار	نام وفد (وفود)	صفحہ	نمبر شمار	نام وفد (وفود)	صفحہ
۱	وفد عمر بن عباس	۱۹	۱۶	وفد بنی جذام	۷۵
۲	وفد دوس	۲۲	۱۷	وفد بلجیم	۷۷
۳	وفد از دشنواہ	۲۳	۱۸	وفد بنی قیس	۷۹
۴	وفد غفار	۲۶	۱۹	وفد قریش	۸۰
۵	وفد انصار (ادس خزیج) پہلا وفد	۳۱	۲۰	وفد حبشہ	۸۷
۶	وفد انصار (ادس خزیج) دوسرا وفد	۳۷	۲۱	وفد بنی خزاعہ	۸۸
۷	وفد اشعریتین	۵۶	۲۲	وفد ابی سفیان	۹۲
۸	وفد بنی ارجب	۵۹	۲۳	وفد یمن	۹۴
۹	وفد بنی مزینہ	۶۰	۲۴	وفد بنی ہوازن	۹۹
۱۰	وفد غطفان	۶۲	۲۵	وفد بنی ثمالہ	۱۰۴
۱۱	وفد نعیم بن مسعود اشجعی	۶۴	۲۶	وفد بنی حدان	۱۰۴
۱۲	وفد اشجع	۶۶	۲۷	وفد بنی ثعلبہ	۱۰۴
۱۳	وفد بنی بابلہ	۶۷	۲۸	وفد بنی مہرہ	۱۰۵
۱۴	وفد بنی سلیم	۷۰	۲۹	وفد صداء	۱۰۶
۱۵	وفد بنی خثین	۷۴	۳۰	وفد بنی ربیعہ	۱۰۷



نمبر شمار	نام وفد (وفود)	صفحہ	نمبر شمار	نام وفد (وفود)	صفحہ
۳۱	وفد بنی اسلم	۱۰۹	۵۳	وفد دارتین	۱۵۲
۳۲	وفد بنی ہلال	۱۱۰	۵۴	وفد بنی سعد ندیم	۱۵۴
۳۳	وفد بکر بن دائل	۱۱۲	۵۵	وفد بنی عریض	۱۵۵
۳۴	وفد بنی عبد بن عدی	۱۱۲	۵۶	وفد بنی صدق	۱۵۶
۳۵	وفد بنی حرم	۱۱۳	۵۷	وفد بنی جعدہ	۱۵۶
۳۶	وفد سعد العشرہ	۱۱۴	۵۸	وفد بنی مرہ	۱۵۷
۳۷	وفد ازد	۱۱۵	۵۹	وفد بنی شیبان	۱۵۸
۳۸	وفد جریش	۱۱۷	۶۰	وفد بنی البکاء	۱۶۰
۳۹	وفد ازد عمان	۱۱۹	۶۱	وفد حضرت موت	۱۶۲
۴۰	وفد بنی عقیل	۱۲۰	۶۲	وفد نجران	۱۶۶
۴۱	وفد بنی رؤاس	۱۲۱	۶۳	وفد بنی بارق	۱۷۰
۴۲	وفد بنی جیشان	۱۲۲	۶۴	وفد جعفی	۱۷۱
۴۳	وفد ہمدان	۱۲۳	۶۵	وفد بنی غافق	۱۷۳
۴۴	وفد بنی تغلب	۱۲۵	۶۶	وفد بنی اسد	۱۷۴
۴۵	وفد قشیر بن کعب	۱۲۶	۶۷	وفد بنی تجیب	۱۷۶
۴۶	وفد کعب بن زہیر مزی	۱۲۷	۶۸	وفد بنی تمیم	۱۷۷
۴۷	وفد بنی کلاب	۱۲۸	۶۹	وفد بکلی	۱۸۲
۴۸	وفد بنی فزارہ	۱۲۹	۷۰	وفد بنی عذرہ	۱۸۳
۴۹	وفد حمیر	۱۳۰	۷۱	وفد بنی ثقیف	۱۸۴
۵۰	وفد بنی طے	۱۳۳	۷۲	وفد بنی سعد بن بکر	۱۹۲
۵۱	وفد عدی بن حاتم طائی	۱۳۵	۷۳	وفد بنی کلب	۱۹۵
۵۲	وفد اثلہ بن اسقع (وفد کنانہ)	۱۵۰	۷۴	وفد بہراء	۱۹۶



نمبر شمار	نام وفد (وفود)	صفحہ	نمبر شمار	نام وفد (وفود)	صفحہ
۷۵	وفد عبد القیس	۱۹۷	۸۵	وفد بنی حنیفہ	۲۱۶
۷۶	وفد بنی لیث	۲۰۳	۸۶	وفد بنی عیسیٰ	۲۱۸
۷۷	وفد کندیہ	۲۰۴	۸۷	وفد بنی حارث بن کعب	۲۱۹
۷۸	وفد بنی عامر بن صعصعہ	۲۰۷	۸۸	وفد بنی غسان	۲۲۸
۷۹	وفد بنی رباب	۲۰۸	۸۹	وفد بنی عامر	۲۲۸
۸۰	وفد بنی زبید	۲۰۹	۹۰	وفد سلامان	۲۲۹
۸۱	وفد بنی مراد	۲۱۰	۹۱	وفد بنی خولان	۲۳۰
۸۲	وفد بنی رھار (رہاوتین)	۲۱۲	۹۲	وفد بنی بجیلہ	۲۳۱
۸۳	وفد بنی محارب	۲۱۳	۹۳	وفد احمس	۲۳۵
۸۴	وفد بنی خثعم	۲۱۵	۹۴	وفد بنی نخع	۲۳۶

## متفرق وفود

نمبر شمار	نام وفد (وفود)	صفحہ	نمبر شمار	نام وفد (وفود)	صفحہ
۹۵	وفد بکر بن الحصیب	۲۳۸	۱۰۳	وفد اعرابی	۲۳۶
۹۶	وفد طارق بن عبد اللہ محارب	۲۳۹	۱۰۴	وفد جمال بن سراقہ	۲۳۷
۹۷	وفد عبد اللہ بن عبد الرحمن	۲۴۰	۱۰۵	وفد اعرابی	۲۳۸
۹۸	وفد ابو رزین عقیلی	۲۴۱	۱۰۶	وفد اعرابی	۲۳۹
۹۹	وفد ابن المنفق	۲۴۲	۱۰۷	وفد اعرابی	۲۵۰
۱۰۰	وفد عقیب بن ابی فاطمہ	۲۴۳	۱۰۸	پہلا وفد حبشہ	۲۵۱
۱۰۱	وفد معاذ بن حیدہ قشیری	۲۴۴	۱۰۹	دوسرا وفد حبشہ	۲۵۲
۱۰۲	وفد بنی عیسیٰ	۲۴۵			



# تعارف قبائل و شخصیات

۲۵۵-۲۵۶-۲۵۷

نمبر شمار	نام قبیلہ یا شخصیت	صفحہ	نمبر شمار	نام قبیلہ یا شخصیت	صفحہ
۱	حضرت عمرو بن عبسہ	۲۵۸	۲۱	بنو خزاعہ	۲۵۰
۲	بنو دؤس	۲۵۸	۲۲	حضرت ابوسفیانؓ	۲۵۰
۳	بنو ازد شنوآہ	۲۵۸	۲۳	سفارت یمن	۲۵۱
۴	بنی غفار	۲۵۸	۲۴	بنو ہوازن	۲۵۱
۵	اوس و خزرج (انصار)	۲۵۹	۲۵	بنو ثمالہ	۲۵۱
۶	اشعریتین	۲۶۵	۲۶	بنو حدان	۲۵۲
۸	بنو ارحب	۲۶۵	۲۷	بنو ثعلبہ	۲۵۲
۹	بنو مزینہ	۲۶۵	۲۸	بنو مہرہ	۲۵۲
۱۰	بنو غطفان	۲۶۵	۲۹	بنو صداء	۲۵۲
۱۱	حضرت نعیم بن مسعود اشجعی	۲۶۵	۳۰	بنو ربیعہ	۲۵۲
۱۲	بنو اشجع	۲۶۶	۳۱	بنو اسلم	۲۵۳
۱۳	بنو بابلہ	۲۶۶	۳۲	بنو لہل	۲۵۳
۱۴	بنو سلم	۲۶۶	۳۳	بنو بکر بن دائل	۲۵۳
۱۵	بنو خثین	۲۶۶	۳۴	بنو عبد بن عدی	۲۵۴
۱۶	بنو جذام	۲۶۷	۳۵	بنو جرہم	۲۵۴
۱۷	بنو بجیم (بلہ بجیم)	۲۶۷	۳۶	بنو سعد العشرہ	۲۵۴
۱۸	بنو قیس	۲۶۷	۳۷	بنو ازد	۲۵۴
۱۹	قریش	۲۶۷	۳۸	بنو جرہش	۲۵۵
۲۰	بنو جہینہ	۲۶۹	۳۹	بنو ازد عمان	۲۵۵



نمبر شمار	نام قبیلہ یا شخصیت	صفحہ	نمبر شمار	نام قبیلہ یا شخصیت	صفحہ
۴۰	بنو عقیل بن کعب	۲۷۵	۶۲	نضاری انجران	۲۸۲
۴۱	بنو رواس	۲۷۵	۶۳	بنو باریق	۲۸۳
۴۲	بنو جیشان	۲۷۵	۶۴	بنو جعفی	۲۸۴
۴۳	بنو سہدان	۲۷۵	۶۵	بنو غافق	۲۸۴
۴۴	بنو تغلب	۲۷۶	۶۶	بنو اسد	۲۸۴
۴۵	بنو قشیر بن کعب	۲۷۶	۶۷	بنو تجیب	۲۸۴
۴۶	حضرت کعب بن زہیر مزی	۲۷۶	۶۸	بنو تمیم	۲۸۴
۴۷	بنو کلاب	۲۷۷	۶۹	بنو علی	۲۸۴
۴۸	بنو فزارہ	۲۷۷	۷۰	بنو عذرہ	۲۸۴
۴۹	بنو حمیر	۲۷۷	۷۱	بنو ثقیف	۲۸۴
۵۰	بنو طے	۲۷۸	۷۲	بنو سعد بن بکر	۲۸۵
۵۱	حضرت عدی بن حاتم طائی	۲۷۸	۷۳	بنو کلب	۲۸۵
۵۲	حضرت وائل بن اسقع	۲۷۹	۷۴	بنو ہزار	۲۸۵
۵۳	دار یمن	۲۷۹	۷۵	بنو عبد القیس	۲۸۵
۵۴	بنو سعد ہذیم	۲۸۰	۷۶	بنو لیث	۲۸۶
۵۵	بنو عریض	۲۸۰	۷۷	بنو کنذہ	۲۸۶
۵۶	بنو صدف	۲۸۰	۷۸	بنو عامر بن صعصعہ	۲۸۷
۵۷	بنو جعدہ	۲۸۱	۷۹	بنو رباب	۲۸۷
۵۸	بنو مرہ	۲۸۱	۸۰	بنو زبید	۲۸۷
۵۹	بنو شیبان	۲۸۱	۸۱	بنو مراد	۲۸۷
۶۰	بنو البکاء	۲۸۱	۸۲	بنو رھام (رباوتین)	۲۸۷
۶۱	حضرت موت	۲۸۱	۸۳	بنو محارب	۲۸۷



نمبر شمار	نام قبیلہ یا شخصیت	صفحہ	نمبر شمار	نام قبیلہ یا شخصیت	صفحہ
۸۴	بنو خثعم	۲۸۸	۹۰	بنو سلامان	۲۹۰
۸۵	بنو حنیفہ	۲۸۸	۹۱	بنو خولان	۲۹۰
۸۶	بنو غنم	۲۸۸	۹۲	بنو بجیلہ	۲۹۰
۸۷	بنو حارث بن کعب	۲۸۹	۹۳	بنو اجمس	۲۹۰
۸۸	بنو غسان	۲۸۹	۹۴	بنو نخع	۲۹۱
۸۹	بنو غامد	۲۸۹			

## متفرق و فرد

نمبر شمار	نام قبیلہ یا شخصیت	صفحہ	نمبر شمار	نام قبیلہ یا شخصیت	صفحہ
۹۵	حضرت بریدہ بن الحُصیب	۲۹۱	۱۰۳	اعرابی (نام معلوم نہیں)	۲۹۲
۹۶	حضرت طارق بن عبد اللہ محارب	۲۹۲	۱۰۴	اعرابی (نام معلوم نہیں)	۲۹۲
۹۷	حضرت عبد اللہ و عبد الرحمن	۲۹۲	۱۰۵	اعرابی (نام معلوم نہیں)	۲۹۲
۹۸	حضرت ابو رزین عقیلی	۲۹۲	۱۰۶	اعرابی (نام معلوم نہیں)	۲۹۲
۹۹	ابن المنتفق	۲۹۲	۱۰۷	حضرت جمال بن سراقہ	۲۹۲
۱۰۰	حضرت معیق بن ابی فاطمہ	۲۹۳	۱۰۸	بنو قضا عہ	۲۹۳
۱۰۱	حضرت معاویہ بن حیدہ	۲۹۳	۱۰۹	پہلا وفد حبشہ	۲۹۳
۱۰۲	بنو غنم	۲۹۳	۱۱۰	دوسرا وفد حبشہ	۲۹۳
			○	کتابیات	۲۹۵







## پیش لفظ

از علامہ ڈاکٹر بشیر احمد صدیقی صاحب ایم۔ اے (عربی) ایم۔ اے (اسلامیات) پی ایچ ڈی

اللہ تعالیٰ نے رسالت مآب صلی اللہ علیہ وسلم کے ظہورِ قدسی کو فرزندِ انِ توحید کے لیے ایک بہت بڑی نعمت قرار دیا ہے۔ ارشادِ باری ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ  
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ  
كَانُوا مِن قَبْلُ لَفِي ضَلَالٍ مُّبِينٍ ○ (ال عمران: ۱۶۴)

(در حقیقت اہل ایمان پر تو اللہ نے یہ بہت بڑا احسان کیا ہے کہ ان کے درمیان خود  
انہی میں سے ایک ایسا پیغمبر اٹھایا جو اس کی آیات انہیں سناتا ہے، ان کی زندگیوں  
کو سنوارتا ہے اور ان کو کتاب اور دانائی کی تعلیم دیتا ہے حالانکہ اس سے پہلے ہی  
وگ صریح گمراہیوں میں پڑے ہوئے تھے)

گویا حضورؐ نے شمعِ اسلام کی نورانی شعاعوں کو اطراف و اکنافِ عالم میں پھیلانے  
کے لیے تلاوتِ آیات، تزکیہٴ نفوس، تعلیمِ کتاب اور تعلیمِ حکمت کے سنہری طریق کار کو  
اپنایا۔ چونکہ حضورؐ کی پوری حیاتِ طیبہ ہمارے لیے دائمی نمونہٴ عمل ہے، اس لیے  
آپؐ کی سیرتِ طیبہ کا مطالعہ مسلمانوں کے لیے ایک ناگزیر ضرورت ہے۔ دوسرے  
لفظوں میں سیرتِ طیبہ کا مطالعہ مسلمانوں کی حیاتِ روحانی کے لیے روحِ رواں کی  
حیثیت رکھتا ہے۔

تاریخ اس امر پر شاہدِ عادل ہے کہ حضورؐ نے مدینہ منورہ میں جب اسلامی ریاست



کی تاسیس و تشکیل فرمائی تو اللہ تعالیٰ کے فضل عظیم سے حضورؐ کی تبلیغی مساعی کے نتیجے میں آپؐ کی حیات مبارکہ میں صرف دس برس کے قلیل عرصے میں سلطنت اسلامی کا رقبہ دس لاکھ مربع میل اور ایک اڑے کے مطابق بارہ لاکھ مربع میل تک وسیع ہو گیا (جو ہماری مملکت خداداد پاکستان سے تین گنا سے بھی زیادہ تھا) اتنی تصویری سی مدت میں اتنی عظیم کامیابی کا راز آپؐ کا وہ تبلیغی نظام تھا جو رت کائنات نے آپؐ کو سمجھایا تھا۔

اس وسیع تبلیغی نظام میں وفود کا کردار بھی بیدار ہمت کا حامل ہے کیونکہ ان لوگوں نے اپنے قبائل میں تبلیغ کا فریضہ بڑی سرگرمی سے انجام دیا۔ یہ کہنا سجا ہوگا کہ وفود کا تذکرہ سیرت طیبہ کا ایک اہم باب ہے۔

عام طور پر تاثر یہ ہے کہ یہ وفود، جوق در جوق، حضورؐ کی بارگاہ میں نعمت اسلام سے مشرف ہونے کے لیے آئے لیکن اہل علم سے یہ بات مخفی نہیں کہ ان وفود کی آمد کے مقاصد مختلف تھے۔

بعض لوگ تلاش حق میں نکلے اور جستجو کرتے ہوئے بارگاہ رسالتؐ میں آ پہنچے۔ (جیسے کہ وفد عمرو بن عبسہ)

○ بعض وفود لفقہ فی الدین کے لیے حضورؐ کی خدمت میں حاضر ہوئے (مثلاً وفد اشعریتین) ان کے بارے میں بڑا دلچسپ واقعہ بیان ہوا ہے کہ ان لوگوں نے حضورؐ سے کائنات کے آغاز کے بارے میں دریافت کیا اور

”لسان رسالت سے تکوین عالم کی تشریح سن کر اہل دفا تے خوش ہوئے کہ ان کے قدم زمین پر نہ اٹکتے تھے۔“

○ بنو تمیم کا وفد مفاخرت کے لیے آیا۔ اس وفد میں شعلہ بیان خطیب اور بلند پایہ شاعر بھی تھے۔ سورۃ الحجرات میں ان لوگوں کے اکھڑنے کا ذکر ہے اور مفسرین نے اسے بڑی شرح و بسط کے ساتھ بیان کیا ہے۔ یہ لوگ، اگرچہ ان کا رویہ بڑا ناروا تھا لیکن ایک طرف تو وہ حضورؐ کے خلق عظیم اور آپؐ کی شانِ عفو و کرم سے بید متاثر ہوئے تو دوسری طرف آپؐ کے خطیب ثابت بن قیس انصاری



اور بارگاہ رسالت کے شاعر حضرت حسان نے اُن سے اپنی عظمت اور اسلام کی عظمت کا موازنہ کیا حتیٰ کہ وفد کے ایک رئیس اقرع بن حابس کو پائے الفاظ اعتراف کرنا پڑا:

”مُحَمَّدٌ كَاخْتِيبٍ هَمَارٍ خَيْبٍ سَيِّدٍ هَدَّاهُ اِلَى شِعْرِ هَمَارٍ  
شاعر سے افضل ہے۔ ان کا کلام ہمارے کلام سے زیادہ فصیح اور  
ان کی زبان ہماری زبان سے زیادہ شیریں ہے۔“

○ کسی وفد نے خوابوں کی تعبیر پوچھی۔ آپ نے نہ صرف انتہائی تشفی بخش طریق سے ان کی تعبیر بیان فرمائی بلکہ سائل کے بعض مخفی جسمانی معائب کی نشاندہی بھی فرمادی جسے سُن کر وہ حیران و ششدر رہ گیا۔

○ بعض وفود معاہدہ صلح دامن کے لیے حاضر ہوئے اور واضح طور پر یہ کہا کہ وہ اسلام قبول کرنے نہیں آئے لیکن حضورؐ کے حُسنِ اخلاق سے اس قدر متاثر ہوئے کہ ”دولتِ اسلام سے بہرہ یاب ہو کر اپنے گھروں کو لوٹے۔“

○ بعض لوگ کسی وفد میں شامل ہو کر حضورؐ کو اچانک شہید کرنے کا ناپاک عزیمت لے کر آئے لیکن جس کی حفاظتِ ربِّ کائنات فرما رہا ہو اسے کون ضرر پہنچا سکتا ہے، یہ لوگ عبرتناک انجام کو پہنچے جبکہ وفد کے باقی لوگ مشرف باسلام ہو گئے۔  
(دیکھئے وفدِ بنی عامر بن صعصعہ)

ان وفود کے حالات کے تفصیلی مطالعہ سے یہ بات واضح ہوتی ہے کہ حضورؐ نے اپنے حُسنِ اخلاق سے انہیں متاثر کرنے کے علاوہ بعض سے علمی گفتگو فرمائی، بعض کے بُرے ناموں کو اچھے ناموں کے ساتھ بدلا۔ بعض کی مشکلات کے ازالے کے لیے دعا فرمائی۔ بعض کے خوابوں کی تعبیر بتائی، بعض دینِ عیسوی کے پیروکاروں سے احسن طریقے سے مناظرہ فرما کر انہیں اسلام کی عظمت کا قائل فرمایا (مثلاً وفدِ عدی بن حاتم)

بعض وفود کے حالات میں قرآنی آیات کا شانِ نزول بیان ہوا ہے تو بعض



کے حالات ہیں آپ کے کچھ عظیم الشان معجزات کا ذکر ہے۔

المختصر دُفود آتے اور حضور کے فیضان کی مختلف النوع نعمتوں سے مالا مال ہو کر واپس لوٹتے۔ کوئی نقدِ عام پاتا تو کوئی پسند و نصائح سے سرفراز ہو کر لوٹتا۔ کوئی بیش بہا علمی ذریعہ معلومات سے بہرہ یاب ہوتا تو کوئی حضور کے حسنِ اخلاق سے متاثر ہو کر ہمیشہ کے لیے گردیدہ بن جاتا۔ دُفود کے بارے میں یہ بات کا شانہ ذہن میں محفوظ رہے کہ یہ محض تاریخی واقعات کا خشک بیان نہیں بلکہ اس میں حکمت و بصیرت کے وہ سچے اور تابدار موتی بھی ہیں جو حیاتِ انسانی میں رہنا ذریعہ اصولوں کی نشاندہی کرتے ہیں (دیکھئے دُفود اُرد)۔

محترم طالبِ الہامی صاحبِ مدیہ تبریک و تحسین کے مستحق ہیں کہ انہوں نے سوسے زائد دُفود کے تذکروں کو انتہائی دلنشین انداز میں اور سیرت کے نازک موضوع ہونے کے نکتے سے بڑے محتاط انداز میں پیش کیا ہے۔ ہاشمی صاحب اپنی ذات میں ایک ادارہ ہیں بلکہ اگر یہ کہا جائے تو بجا ہوگا کہ بعض ادارے وہ کام سرانجام نہیں دے سکے جو انہوں نے تنہا اس علمی میدان میں کر دکھایا۔ ان کی زیرِ نظر تصنیف کو پڑھتے ہوئے میں نے محسوس کیا کہ ان کے دل کے اندر دین کے لیے جو کسک اور تڑپ ہے اور ان میں جو خلوص اور لگن ہے ان کی نگارشات میں اس کی عکاسی ہوتی ہے۔ اللہ تعالیٰ اپنے فضلِ عظیم سے اپنے حبیبِ پاک صَلَّی اللہُ عَلَیْہِ وَاٰلِہٖ وَسَلَّم کے صدقے میں انہیں اجرِ عظیم عطا فرمائے اور ان سے دینی تصانیف کا بیش از بیش کام لے آمین) وَاٰخِرُ دَعْوَانَا اِنَّ الْحَمْدَ لِلّٰہِ رَبِّ الْعَالَمِیْنَ۔

بشیر احمد صدیقی عفی اللہ عنہ

۸ فروری ۱۹۹۱ء



بِسْمِ اللَّهِ الرَّحْمَنِ الرَّحِيمِ

## تمہید

عہد رسالت میں عرب کے مختلف قبائل کے وفود کی رسول اکرم صلی اللہ علیہ وسلم کی خدمت میں حاضری اور آپ کا ان کے ساتھ حسن سلوک سیرت طیبہ کا ایک اہم باب ہے۔ وَفْدُ (الْوَفْدُ) وفد کی جمع ہے اور وفود اس کی جمع الجمع ہے۔ اردو زبان میں "وفد" صیغہ واحد میں استعمال ہوتا ہے۔

وفد کے لغوی معنی ہیں، مشترکہ مقصد کے لیے بھیجے جانے والے لوگوں کی جماعت (ڈیپوٹیشن DEPUTATION) یا سفارت یا وہ لوگ جو کچھ کسی شہر میں جائیں یا ایسے لوگ جو کسی مشترکہ غرض کے لیے کسی حاکم یا سربراہ مملکت کے پاس جائیں۔

اباب سیر نے اصطلاحی طور پر خاص موقعوں پر کسی خاص مقصد کے لیے فرد واحد کی بارگاہ رسالت میں حاضری کو بھی وفد کا عنوان دیا ہے۔

عہد رسالت میں عرب کے کونے کونے سے مختلف قبائل اور علاقوں کے وفود بارگاہ رسالت میں حاضر ہوئے، کچھ اسلام قبول کرنے کے لیے، کچھ دعوت اسلام قبول کرنے کے بعد احکام دین سیکھنے اور حضور صلی اللہ علیہ وسلم کی زیارت و بیعت سے مشرف ہونے کے لیے اور کچھ صلح دامن کے معاہدے کرنے کے لیے۔ کچھ وفود ہجرت نبوی سے پہلے گئے اگر حضور صلی اللہ علیہ وسلم کی خدمت میں حاضر ہوئے۔ ہجرت کے بعد وفود کی آمد کا سلسلہ ۵۰ ہجری میں شروع ہوا اور آپ کی وفات سے باختلاف روایت چار ماہ یا چالیس دن قبل تک جاری رہا۔ سلسلہ ہجری میں تو اس کثرت سے وفود آئے کہ اس سال کا نام ہی "عام الوفود" پر گیا۔ اگرچہ اباب سیر نے فتح مکہ (۶ ہجری) کے بعد آنے والے وفود کو زیادہ اہمیت دی ہے لیکن راقم الحروف کے خیال میں ہجرت نبوی سے پہلے مکہ آنے والے وفود کی اہمیت



بھی کچھ کم نہیں بالخصوص سلالہ بعد بعثت میں شرب (مدینہ منورہ) سے آنے والے وفد انصار کی اہمیت عہد رسالت کے تمام وفد سے زیادہ ہے۔ اس وفد میں شامل نفوس قدسی نے نہایت نامساعد حالات میں رسول اکرم صلی اللہ علیہ وسلم کو اپنے ہاں تشریف لانے کی دعوت دی اور اس بات کی مطلق پروا نہ کی کہ مکہ کے درِ یتیم صلی اللہ علیہ وسلم کی حمایت و نصرت کا مطلب سارے عرب کو دعوت جنگ دینا ہے۔ انہوں نے لیلۃ العقبہ میں حضور صلی اللہ علیہ وسلم سے جو پیمانہ وفا باندھا، اسے اپنی جانوں، مال اور آل اولا کے ساتھ نبی ادا و راہی بے کشتال قربانیوں سے تاریخ کا رخ موڑ کر رکھ دیا۔ ان کا یہی کا زمامہ عظیم ہے کہ احقر نے اس وفد کے حالات تفصیل کے ساتھ قلمبند کیے ہیں۔

عہد رسالت کے وفد کی تعداد کے بارے میں اہل سیر میں اختلاف ہے انہوں نے پندرہ سے لے کر ایک سو پانچ وفد تک کے حالات لکھے ہیں۔ احقر نے ایک سو نو وفد کے حالات اس کتاب میں بیان کیے ہیں۔ ان وفد کے ارکان کی تعداد معین نہ تھی۔ کبھی کوئی وفد ایک یا دو آدمیوں پر مشتمل ہوتا تھا اور کبھی کسی وفد کے اراکین کی تعداد سینکڑوں تک جا پہنچتی تھی۔

ان کے حالات پڑھ کر معلوم ہو گا کہ اس زمانے میں قبائل عرب کی ذہنی کیفیت کیا تھی اور ہادی اکرم صلی اللہ علیہ وسلم کا انداز تبلیغ و ہدایت کیا تھا۔ آپ ہر وفد کے ساتھ بلا لحاظ اس کے کہ وہ کس غرض سے بارگاہ نبوی میں حاضر ہوا، ایسے حسن اخلاق اور شفقت سے پیش آتے تھے کہ وہ کسی نہ کسی صورت میں اس سے ضرور متاثر ہوتا تھا۔ جن لوگوں کو قبول اسلام کی سعادت نصیب ہو جاتی، وہ واپس جا کر اپنی قوم میں اس ندی اور خلوص کے ساتھ اسلام کی تبلیغ کرتے کہ کوئی تیرہ بخت ہی اسلام لانے سے محروم رہ جاتا۔ جو لوگ پہلے ہی شرف اسلام سے بہرہ ور ہو چکے ہوتے۔ وہ بارگاہ نبوی سے احکام دین سیکھ کر واپس جاتے تو ساری عمر ادا و راہی کی پابندی میں گزار دیتے۔ یہی لوگ تھے جنہوں نے چند سال بعد قیصر و کسریٰ کے تخت الٹ دیے اور



ساری دنیا میں اسلام کا بلبل بالا کر دیا۔ رَضِيَ اللهُ عَنْهُمْ وَرَضُوا عَنْهُ۔  
 "متفرق دفود" کے عنوان کے تحت احقر نے دو ایسے دفودوں کا ذکر بھی کتاب  
 میں شامل کر دیا ہے جن کا تعلق عرب کے کسی علاقے سے نہ تھا بلکہ یہ حبش سے آئے  
 تھے۔ اس سے قارئین کی معلومات میں اضافہ ہوگا۔

جن عرب قبائل کے دفود بارگاہ رسالت میں حاضر ہوئے، کتاب میں ان کا  
 مختصر تعارف بھی شامل کر دیا گیا ہے اور اس کے ساتھ ہی عرب کا ایک نقشہ بھی دے دیا  
 گیا ہے جس سے معلوم ہوگا کہ یہ قبائل کہاں کہاں آباد تھے اور کتنی دور دراز کی مسافت  
 طے کر کے بارگاہ رسالت میں حاضر ہوئے۔

راقم المحروف صاحب المجد والکرم علامہ ڈاکٹر بشیر احمد صدیقی صاحب مدظلہ العالی  
 کا صمیم قلب سے شکر گزار ہے کہ انہوں نے اس کتاب کا پیش لفظ لکھنے کی رحمت گوارا  
 فرمائی۔ دعا ہے رَبُّ الْعِزَّتِ انہیں اس کا خیر کے لیے اجر جزیل سے نوازے۔  
 آخر میں قارئین کرام سے استدعا ہے کہ اگر انہیں اس کتاب میں کوئی سقم نظر  
 آئے تو وہ اس سے راقم المحروف کو آگاہ فرما کر عند اللہ ماجور ہوں۔ وَآخِرُ دَعْوَانَا  
 اِنَّ الْحَمْدَ لِلّٰهِ رَبِّ الْعَالَمِیْنَ۔

راجی غفران و شفاعت  
 احقر العباد طالب الہاشمی

۱۹ جمادی الاخریٰ ۱۴۱۱ھ ہجری

مطابق ۶ جنوری ۱۹۹۱ء عیسوی

۱۱۸۔ ڈی / رصوان بلاک، عوان ٹاؤن، ملتان روڈ لاہور



# قبائل عرب کی حالت

(قبول اسلام سے پہلے)

قبیلے قبیلے کا بُت اک جُدا تھا | کسی کا ہنر تھا کسی کا صفا تھا  
یہ عزیزی پہ وہ ناکہ پر فدا تھا | اسی طرح گھر گھر نیا اک خدا تھا

نہاں ابرِ ظلمت میں تھا مہرِ انور

اندھیرا تھا فاران کی چوٹیوں پر

چلن اُن کے جتنے تھے سب حشیانہ | ہر اک لوٹ اور مار میں تھا یگانہ

فسادوں میں کُٹتا تھا اُن کا زمانہ | نہ تھا کوئی قانون کا تازیانہ

وہ تھے قتل و غارت میں چالاک ایسے

درندے ہوں جنگل میں بے باک جیسے

نہ ملتے تھے ہرگز جوارِ بیٹھے تھے | سلجھتے نہ تھے جب جھگڑ بیٹھے تھے

جو دو شخص آپس میں لڑ بیٹھے تھے | تو صد ہا قبیلے بگڑ بیٹھے تھے

بلند ایک ہوتا تھا گرداں شرارا

تو اس سے بھڑک اٹھتا تھا ملک سارا

وہ بگڑا درِ تغلب کی باہم لڑائی | صدی جس میں آدھی انہوں نے گنوائی

قبیلوں کی کردی تھی جس نے صفائی | تھی اک آگ ہر سو عرب میں لگائی

نہ جھگڑا کوئی ملک و دولت کا تھا وہ

کرشمہ اک اُن کی جہالت کا تھا وہ

اسی طرح اک اور خون ریز بیدا | عرب میں لقبِ حربِ دا جس ہے جس کا

رہا ایک مدت تک آپس میں برپا | بہا خون کا ہر طرف جس میں دیا

سبب اس کا لکھا ہے یہ اصمعی نے

کہ گھوڑ دور میں چیند کی تھی کسی نے



کہیں تھا مولشی چرانے پہ جھگڑا | کہیں پہلے گھوڑا بڑھانے پہ جھگڑا  
لب جو کہیں آنے جانے پہ جھگڑا | کہیں پانی پینے پلانے پہ جھگڑا

یونہی روز ہوتی تھی تکرار اُن میں

یونہی چلتی رہتی تھی تلوار اُن میں

جو ہوتی تھی پیدا کسی گھر میں دختر | تو خوفِ شہادت سے بے رحم مادر  
پھرے دیکھتی جب تھی شوہر کے تیور | کہیں زندہ گاڑا آتی تھی اس کو جا کر

وہ گود ایسی نفرت سے کرتی تھی خالی

جنے سانپ جیسے کوئی جننے والی

جوا اُن کی دن رات کی دل لگی تھی | شراباں کی گھٹکی میں گویا پڑی تھی  
تعیش تھا غفلت تھی دیوانگی تھی | غرض ہر طرح اُن کی حالت بُری تھی

بہت اس طرح گزری تھیں اُن کو صدیاں

کہ چھائی ہوئی نیکیوں پر تھیں بدیاں

## (قبولِ اسلام کے بعد)

سب اسلام کے حکم بردار بندے | سب اسلامیوں کے مددگار بندے  
خدا اور نبی کے وفادار بندے | یتیموں کے راندوں کے غمخوار بندے

رہ کفر و باطل سے بیزار سارے

نشے میں مٹے حق کے سرشار سارے

جہالت کی رسمیں مٹا دینے والے | کہانت کی بنیاد ڈھا دینے والے  
سرا حکام دیں پر جھکا دینے والے | خدا کے لیے گھر لٹا دینے والے

ہر آفت میں سینہ سپر کرنے والے

نقط ایک اللہ سے ڈرنے والے



اگر اختلاف اُن میں باہدگر تھا | تو بالکل مدار اُس کا اخلاص پر تھا  
جھگڑتے تھے لیکن جھگڑوں میں شہرت تھا | خلاف آشتی سے خوش آئندہ تر تھا

یہ تھی موج پہلی اس آزادی کی  
مہراجن سے ہونے کو تھا باغ لیتی  
نہ کھانوں میں تھی داں تکلف کی کلفت | نہ پوشش سے مقصود زیبِ زینت  
امیر اور شکر کی تھی ایک صورت | فقیر اور غنی سب کی تھی ایک حالت  
لگایا تھا مالی نے اک باغ ایسا !!

نہ تھا جس میں چھوٹا بڑا کوئی پودا  
خلیفہ تھے اُمت کے ایسے نگہباں | ہو گلہ کا جیسے نگہبان چوپاں  
سمجھتے تھے ذمی و مسلم کو یکساں | نہ تھا عبد و حر میں تفاوتِ نمایاں  
کنیز اور بانو تھیں آپس میں ایسی !

زمانہ میں ماحولی بہنیں ہوں جیسی !  
رہ حق میں تھی دوڑ اور بھاگ اُن کی | فقط حق پہ تھی جس سے تھی لاگ اُن کی  
بھڑکتی نہ تھی خود بخود آگ اُن کی ! | شریعت کے قبضے میں تھی بلک اُن کی  
جہاں کر دیا نرم نرم گئے وہ  
جہاں کر دیا گرم گرم گئے وہ

کفایت جہاں چاہیے داں کفایت | سخاوت جہاں چاہیے داں سخاوت  
بچی اور نکلی دشمنی اور محبت | نہ بے وجہ الفت نہ بے وجہ نفرت

جھکا حق سے جو جھک گئے اُس سے وہ بھی  
رُکا حق سے جو رک گئے اُس سے وہ بھی

دُستِیں حالی  
مولانا الطاف حسین حالی رح



## دفنِ عمر بن عبد

یہ دفنانِ وفود میں سے ہے جو ہجرتِ نبویؐ سے کئی سال پہلے مکہ اکبر بارگاہِ رسالت میں حاضر ہوا۔

حضرت ابو نوح عمر بن عبد (بن عامر بن خالد بن غاضرہ بن عتاب بن امویہ) کا شمار ان محدودے چند صحابہ کرامؓ میں ہوتا ہے جو زمانہ جاہلیت میں بھی بت پرستی سے متنفر تھے اور دینِ ابراہیمی کی پیروی کرنا چاہتے تھے۔ وہ حضرت ابوذر غفاریؓ کے خیانی بھائی تھے۔ ابن سعدؒ اور مسلمؒ نے حضرت ابو امامہ باہلیؓ کے حوالے سے خود حضرت عمر بن عبد کا یہ بیان نقل کیا ہے کہ ہوش سنبھالتے ہی میں نے بت پرستی ترک کر دی کیونکہ میرے دل میں اللہ نے یہ بات ڈال دی کہ یہ بت نہ کسی کو نفع پہنچا سکتے ہیں اور نہ نقصان۔ اسی زمانے میں ایک اہل کتاب سے میری ملاقات ہوئی۔ اس نے مجھے بتایا کہ ہمارے نوشتوں کے مطابق سرزمینِ مکہ سے ایک نبی کا ظہور ہونے کو ہے جو لوگوں کو توحید کی دعوت دے گا، بت پرستی سے منع کرے گا اور اس کی شریعت تمام شرعیاتوں سے افضل ہوگی۔ یہ سن کر میں ہر وقت اس انتظار میں رہنے لگا کہ کب مجھے اس نبی کے ظہور کی اطلاع ملتی ہے۔ ایک دن مکہ سے آنے والے ایک شخص نے مجھے بتایا کہ مکہ میں ایک شخص ظاہر ہوا ہے جو لوگوں کو بتوں کی پوجا سے منع کرتا ہے اور خدائے واحد پر ایمان لانے کی دعوت دیتا ہے۔ یہ اطلاع ملنے ہی میں ساندنی پر سوار ہوا اور اپنی صحرائی بستی سے چل کر مکہ پہنچا۔ وہاں میں نے رسول اللہ صلی اللہ علیہ وسلم سے ملاقات کی اور سوال کیا، آپ کون ہیں؟

فرمایا، میں اللہ کا نبی ہوں۔

میں نے کہا، نبی کس کو کہتے ہیں؟

فرمایا، اللہ کی طرف سے پیغام لانے والے کو۔ مجھے اللہ نے خلقِ خدا کی



ہدایت درہمبری کے لیے بھیجا ہے۔

میں نے عرض کی، آپ کی دعوت کیا ہے؟  
 فرمایا، مجھے خدا کے واحد کی پرستش کرنے، اس کے ساتھ کسی کو شریک نہ کرنے،  
 بت پرستی سے منع کرنے اور قربت داروں سے نیکی کرنے کا پیغام دیا گیا ہے۔  
 عمرو بن عبسہ کہتے ہیں کہ میں آپ کے ارشادات سے بڑا متاثر ہوا۔ اس وقت  
 آپ پر ایمان لانے والوں میں سے حضرت ابوبکر صدیقؓ اور حضرت بلالؓ بن باح  
 آپ کے ساتھ تھے۔ میں بھی نعمت ایمان سے سرفراز ہوا اور عرض کیا کہ میں بھی آپ کا  
 ساتھ دینے پر آمادہ ہوں۔ ارشاد ہوا، آج کل ہم لوگ جن مظالم کا ہدف بنے ہوئے  
 ہیں ان کا برداشت کرنا تمہاری طاقت سے باہر ہے، فی الحال تم اپنے وطن واپس چلے  
 جاؤ اور جب سنو کہ مجھے غلبہ نصیب ہوا تو میرے پاس آنا۔ چنانچہ میں وطن واپس  
 آگیا۔ چودہ پندرہ برس بعد میں نے سنا کہ آپ مدینہ منورہ تشریف لے گئے ہیں اور  
 لوگ جوق در جوق حلقہ اسلام میں داخل ہو رہے ہیں۔ میں فوراً عازم مدینہ ہو گیا،  
 اور بارگاہ رسالت میں پہنچ کر عرض کیا، یا رسول اللہ! آپ مجھے پہچانتے ہیں؟  
 آپ نے فرمایا، تم وہی ہو جو مجھ سے مکہ میں ملے تھے۔ میں نے عرض کیا، جی ہاں۔  
 پھر میں نے حضور صلی اللہ علیہ وسلم سے درخواست کی:

”یا رسول اللہ! مجھے نماز کے اوقات تعلیم فرمائیے۔“

آپ نے فرمایا: ”فجر کی نماز پڑھ لو تو سورج کے نکلنے کا انتظار کرو۔ جب  
 آفتاب طلوع ہو رہا ہو تو کوئی نماز نہ پڑھو یہاں تک کہ وہ اونچا ہو جائے اس وقت  
 نماز پڑھ سکتے ہو، اس وقت تک کہ نیزہ کا سایہ نیزہ سے آگے۔ ان اوقات کی نماز  
 میں فرشتے شریک ہوتے ہیں۔“

اس کے بعد سایہ ڈھلنے تک کوئی نماز نہ پڑھو کیوں کہ اس وقت دوزخ دہکاتی  
 جاتی ہے۔ پھر نماز پڑھ سکتے ہو یہاں تک کہ عصر کی نماز سے فارغ ہو جاؤ۔ پھر  
 سورج غروب ہوتے ہوئے نماز نہ پڑھو کیونکہ اس وقت کافر اس کی عبادت کرتے ہیں۔



پھر میں نے عرض کیا: ”یا رسول اللہ! وضو کے بارے میں بھی بتائیے؟“  
 آپ نے فرمایا: ”جو شخص وضو کرتے وقت ناک میں پانی ڈال کر ناک صاف  
 کرتا ہے تو اس کے منہ اور نتھنوں کی ساری آلائشیں نکل جاتی ہیں۔ اس کے بعد جب  
 وہ شریعت کے مطابق منہ دھوتا ہے تو پانی کے ساتھ ساتھ اس کے چہرے کی گندگی  
 اور لغزشیں ڈارٹھی کے کناروں سے ٹپک جاتی ہیں۔ جب وہ کہنیوں تک اپنے دونوں  
 ہاتھ دھوتا ہے تو پانی کے ساتھ ساتھ اس کی انگلیوں کے پوروں سے اس کے ہاتھوں  
 کی لغزشیں دور ہو جاتی ہیں۔ سر کے مسح کے ساتھ سر کی آلائشیں دور ہو جاتی ہیں۔ جب  
 وہ اپنے پاؤں ٹخنوں تک دھوتا ہے تو پانی کے ساتھ اس کے پاؤں کی آلائشیں اس کے  
 پیروں کے پوروں کے راستے نکل جاتی ہیں، اب اگر وہ کھڑا ہو گیا نماز بھی پڑھ لی  
 اور سُبْحَانَكَ اللَّهُمَّ پڑھ کر اللہ کی حمد و ثنا کی جیسے کہ اس کے کرنے کا حق  
 ہے اور اپنے دل کو محض اللہ کے واسطے خالی کر لیا تو نماز سے فاسخ ہونے  
 کے بعد وہ گناہوں سے ایسا پاک ہو جاتا ہے جیسا اپنی ماں کے پیٹ سے  
 پیدا ہونے کے دن پاک صاف تھا۔ (صحیح مسلم)

اہل سیر کا بیان ہے کہ اس کے بعد حضرت عمرو بن عبسہ نے مدینہ منورہ ہی میں  
 مستقل اقامت اختیار کر لی۔ ”مسند احمد“ اور ”الأصابہ“ سے معلوم ہوتا ہے کہ انہوں  
 نے فتح مکہ اور غزوہ طائف میں رسول اکرم صلی اللہ علیہ وسلم کی ہمراہی کا شرف حاصل  
 کیا۔ سال وفات کے بارے میں یقینی طور پر کچھ نہیں کہا جاسکتا۔ البتہ بعض ارباب سیر  
 نے یہ خیال ظاہر کیا ہے کہ انہوں نے حضرت عثمان ذوالنورینؓ کے عہد خلافت  
 کے آخر میں کسی وقت وفات پائی۔ (طبقات ابن سعد، صحیح مسلم، الأصابہ)



## دوس

دوس عرب کا ایک مشہور قبیلہ ہے۔ حضرت طفیلؓ بن عمرو اس قبیلہ کے مشہور شاعر اور رئیس تھے۔ وہ ہجرت نبویؐ سے چند سال پہلے مکہ گئے۔ مشرکین قریش نے ان کو منع کر دیا کہ آنحضرتؐ کی کوئی بات نہ سنیں کیونکہ ان کی باتوں میں جادو ہوتا ہے۔ چنانچہ حضرت طفیلؓ نے اپنے کانوں میں روٹی ٹھونس لی۔ ایک دن وہ حرم میں گئے جہاں حضورؐ بچہ کے ساتھ نماز پڑھ رہے تھے۔ طفیلؓ کے کانوں سے اتفاقاً روٹی نکل گئی۔ وہ قرآن مجید سن کر بہت متاثر ہوئے اور حضورؐ کی خدمتِ تقدس میں حاضر ہو کر عرض کی کہ آپ مجھ کو اسلام کی حقیقت سمجھائیں۔ آپ نے انہیں اسلام کی تبلیغ فرمائی اور قرآن حکیم کی آیتیں سنائیں۔ وہ صدقِ دل سے مشرف بہ ایمان ہو گئے اور وطن واپس جا کر لوگوں کو اسلام کی دعوت دی۔ ان کے اہل خانہ اور دوس کے ایک سلیم الفطرت شخص ابوہریرہؓ تو مسلمان ہو گئے لیکن دوسرے لوگوں نے اسلام قبول کرنے سے گریز کیا کیونکہ اس طرح انہیں بدکاری ترک کرنی پڑتی تھی۔

حضرت طفیلؓ دوبارہ حضورؐ کی خدمت میں حاضر ہوئے اور صورتِ واقعہ بیان کی۔ آپؐ نے دعا فرمائی: ”اے اللہ دوس کو ہدایت دے۔“ پھر حضرت طفیلؓ سے ارشاد فرمایا کہ جا کر نرمی اور محبت سے لوگوں میں اسلام کی تبلیغ کرو۔ اب حضرت طفیلؓ کی تبلیغ نے (دعائے نبویؐ کی برکت سے) بڑا اثر کیا اور دوس کے بیشتر لوگوں نے اسلام قبول کر لیا۔ غزوہٴ خیبر کے زمانے میں دوس کے اسی خاندان اپنے وطن سے ہجرت کر کے مدینہ چلے آئے۔ ان میں حضرت طفیلؓ اور حضرت ابوہریرہؓ بھی شامل تھے۔

(طبقات ابن سعد)



## وفد از دشنواہ

قبلہ از دشنواہ میں ایک با اثر آدمی ضما د بن ثعلبہ تھے۔ حافظ ابن عبد البر، علامہ ابن اثیر اور بعض دوسرے ارباب سیر کا بیان ہے کہ وہ زمانہ جاہلیت میں رسول اکرم صلی اللہ علیہ وسلم کے دوست تھے۔ ان کا پیشہ طبابت اور جھاڑ پھونک تھا۔ حضرت عبداللہ بن عباسؓ سے روایت ہے کہ (بعثت کے ابتدائی زمانے میں) ضما د مکہ آئے تو یہاں کے چند احمقوں (مشرکوں) کو یہ کہتے سنا کہ محمدؐ (صلی اللہ علیہ وسلم) پر (نعوذ باللہ) جنون کا اثر ہے (یعنی وہ مجنون ہو گئے ہیں)۔

ضما د نے ان سے کہا، مجھے بتاؤ وہ کہاں ہیں، شاید اللہ میرے ہاتھ سے ان کو شفا دے۔ انہوں نے بتایا تو وہ حضور صلی اللہ علیہ وسلم کے پاس آئے اور کہا، میں جھاڑ پھونک کا کام کرتا ہوں (بالفاظ دیگر میں ان ہواؤں اور اسرار (بھوت پریت) وغیرہ کا علاج کرتا ہوں) اور اللہ میرے ہاتھ سے جسے چاہے شفا دے دیتا ہے۔ آئیے میں آپ کا علاج کروں۔

ان کی بات کے جواب میں حضور صلی اللہ علیہ وسلم نے خطبہ ماثورہ پڑھا کہ تمام تعریفیں اللہ ہی کے لیے ہیں، ہم اسی کی حمد کرتے ہیں اور اسی سے مدد چاہتے ہیں، جس کو اللہ ہدایت دے اُسے کوئی گمراہ کرنے والا نہیں اور جس کو وہ گمراہ کرے اُسے کوئی ہدایت دینے والا نہیں اور میں گواہی دیتا ہوں کہ اللہ کے سوا کوئی معبود نہیں وہ تنہا ہے اس کا کوئی شریک نہیں اور میں گواہی دیتا ہوں کہ محمدؐ اس کے بندے اور رسول ہیں۔

ضما د کو یہ کلمات بہت پسند آئے اور انہوں نے کہا، پھر فرمائیے۔ آپ نے تین مرتبہ ان کا اعادہ کیا۔ ضما د نے کہا، خدا کی قسم میں نے انہوں کی باتیں سنی ہیں، جادو گروں کی باتیں بھی سنی ہیں اور شاعروں کا کلام بھی سنا ہے مگر ایسے کلمات کبھی



نہیں سُننے! انہوں نے تو مجھے حقیقت کے سمندر کی گہرائی میں اتار دیا (یا یہ تو سمندر کی تہ تک پہنچتا ہے) لائیے ہاتھ بڑھائیے میں اس پر اسلام کی بیعت کرتا ہوں۔ آپ نے ان سے بیعتِ اسلام لی اور فرمایا، یہ بیعت تیری قوم کے لیے بھی ہے۔ انہوں نے عرض کیا، بہت اچھا یہ میری قوم کے لیے بھی ہے (یعنی میں اپنے قبیلے کو دائرۂ اسلام میں لانے کا ذمہ لیتا ہوں)۔

ایک دایت میں ہے کہ ایک دفعہ رسول اکرم صَلَّی اللہُ عَلَیْہِ وَاٰلِہٖ وَسَلَّم نے ایک سرتہ کسی سمت روانہ فرمایا، وہ قبیلہ ازدِ شَنَوَاہ کی طرف سے گزرا تو کسی مسلمان نے ان سے ایک لوٹا (مظہر) لے لیا۔ امیر لشکر کو معلوم ہوا تو انہوں نے حکم دیا کہ یہ لوٹا واپس کر دیا جائے کیونکہ یہ ضِماد کا قبیلہ ہے۔ (صحیح مسلم)

حافظ ابن حجرؒ نے ”الاصحابہ“ میں حضرت ضِمادؓ کا یہ بیان نقل کیا ہے: ”میں عمرہ کے لیے مکہ آیا، ایک مجلس میں ابو جہل، عتبہ بن ربیعہ اور امیہ بن خلف بیٹھے تھے، میں بھی ان کے پاس بیٹھ گیا۔ ابو جہل بولا، اس شخص (رسول اکرم صَلَّی اللہُ عَلَیْہِ وَاٰلِہٖ وَسَلَّم) نے ہماری قوم میں تفرقہ ڈال دیا، ہم سب کو احمق ٹھہرایا، ہمارے سرے ہوؤں کو گمراہ بتایا اور ہمارے معبودوں کو بُرا بھلا کہا۔ امیہ نے کہا، اس کے مجنون ہونے میں کوئی شک نہیں (نعوذ باللہ) امیہ کی بات سن کر میرے دل میں خیال آیا کہ میں بھی تو آسیب (جنون) وغیرہ کا علاج کرتا ہوں چنانچہ میں اس مجلس سے رسول اللہؐ کی تلاش میں اٹھ کھڑا ہوا۔ باوجود سارا دن تلاش کرنے کے آپ مجھے نہ ملے اگلے دن میں نے آپ کو تمام ایڑیمیں نماز پڑھتے ہوئے پایا۔ میں بیٹھ گیا جب آپ نماز سے فارغ ہوئے تو میں آپ کے پاس بیٹھ گیا اور کہا، اے عبدالمطلب کے پوتے! میں ان ہواؤں (بھوت پریت) کا علاج کرتا ہوں اگر آپ چاہیں تو آپ کا بھی علاج کر دوں۔ آپ اپنی اس بیماری کو شدید نہ سمجھیے، آپ سے زیادہ سخت بیماروں کا میں نے علاج کیا ہے اور وہ



اچھے ہو گئے۔ میں نے آپ کی قوم سے سنا ہے کہ آپ ان سب کو بیوقوف کہتے ہیں اور آپ نے ان میں تفرقہ ڈال دیا ہے۔ ان کے مردوں کو گمراہ بتایا، اور ان کے محبوبوں میں عیب لگا لے ہیں۔ ایسی باتیں تو وہی کر سکتا ہے جس پر جن بھوت وغیرہ کا اثر ہو۔

میری باتیں سن کر آپ نے خطبہٴ ماثورہ پڑھا (جو ادپردہ والی روایت میں نقل ہوا ہے) میں نے اس سے پہلے ایسا کلام کبھی نہیں سنا تھا، میں نے آپ سے دوبارہ یہ خطبہ پڑھنے کی درخواست کی۔ آپ نے دوبارہ پڑھ دیا۔ پھر میں نے پوچھا، آپ کس چیز کی دعوت دیتے ہیں۔

آپ نے فرمایا، ایک اللہ پر جس کا کوئی شریک نہیں، ایمان لا، بت پرستی کا جو اپنی گردن سے اتار پھینک اور اس بات کی شہادت دے کہ میں اللہ کا رسول ہوں۔

میں نے عرض کیا کہ اگر میں یہ سب باتیں مان لوں تو مجھے کیا ملے گا؟ آپ نے فرمایا، جنت۔

میں نے کہا، میں گواہی دیتا ہوں سوائے اللہ کے کوئی عبادت کے لائق نہیں، وہ وحدہ لا شریک ہے اور میں نے بت پرستی کا جو گردن سے اتار دیا اور میں گواہی دیتا ہوں بلاشبہ آپ اللہ کے بندے اور رسول ہیں۔ اس کے بعد میں آپ کے ساتھ رہنے لگا اور میں نے قرآن مجید کی بہت سی سورتیں حفظ کر لیں پھر اپنی قوم کی طرف چلا آیا۔

عبداللہ بن عبد الرحمن العدوی سے روایت ہے کہ ایک دفعہ رسول اکرم ﷺ نے حضرت علیؓ کی سرکردگی میں ایک لشکر کسی طرف بھیجا راستے میں ایک جگہ لشکر کے لوگوں نے بیس اونٹ پکڑ لیے۔ حضرت علیؓ کو معلوم ہوا کہ یہ اونٹ حضرت ضحاکؓ کی قوم کے ہیں تو انہوں نے لشکریوں کو حکم دیا کہ اونٹ واپس کر دو۔ چنانچہ تمام اونٹ واپس کر دیے گئے۔ (صحیح مسلم، اسد الغابہ، الاصابہ)



## وَفْدِ غِفَار

بنو غِفَار کا مادی اور مسکن مدینہ سے اسی میل کے فاصلے پر بُد کے نواح میں تھا اس کے قریب ہی وہ کاروانی راستہ واقع تھا جو مکہ کو شام و فلسطین سے ملاتا تھا۔ اس قبیلے کے بہت سے لوگوں نے رہنری اور قرزاتی کو اپنا پیشہ بنا رکھا تھا۔ وہ نہ صرف مکہ اور شام کے درمیان آنے جانے والے قافلوں کو لوٹ لیتے تھے بلکہ ارد گرد کے قبائل کو بھی اپنی ترک تازیوں کا نشانہ بناتے رہتے تھے۔ اس قبیلے میں جنذب (یا بڑا) دیگر بربر) نامی ایک نوجوان تھے جن کی کنیت ابوذر تھی۔ پہلے تو وہ بھی قبیلے کے نوجوانوں کے ساتھ ڈاکے اور غارت گری کی مہموں پر جایا کرتے تھے مگر پھر یکایک ان کی زندگی میں انقلاب پیدا ہوا اور انہوں نے ایسے کاموں سے یکسر کنارہ کشی اختیار کر لی۔ اس کے ساتھ ہی وہ قبیلے کے بتوں اور دیوی دیوتاؤں سے بھی متنفر ہو گئے اور اپنے طریقے پر اللہ کی عبادت کرنے لگے لوگ ان کی زبان سے اللہ کے سوا کوئی معبود نہیں“ کے الفاظ سنتے تو بہت حیران ہوتے کہ یہ کس خط میں مبتلا ہو گیا ہے۔ اس زمانے میں کوہ فامان کی چوٹیوں سے خورشید اسلام طلوع ہو چکا تھا اور ہادی برحق صَلَّی اللہ عَلَیْہِ وَاٰلِہٖ وَسَلَّم لوگوں کو مسلسل اللہ کی طرف بلاتے تھے۔

ایک دفعہ قبیلہ غِفَار کا ایک شخص مکہ گیا۔ وہاں اس کے کانوں میں دعوتِ توحید کی بھنک پڑ گئی۔ واپس آکر ابوذر سے ملا اور ان کو بتایا کہ مکہ میں بھی ایک شخص تمہاری طرح لَا اِلٰہَ اِلَّا اللہ کہتا ہے اور لوگوں کو بتوں کی پرستش کرنے سے منع کرتا ہے۔ بروایت دیگر انہیں یہ اطلاع ملی کہ مکہ میں کسی شخص نے اپنے نبی ہونے کا دعویٰ کیا ہے۔ یہ خبر سن کر ابوذر بے تاب ہو گئے اور اسی وقت اپنے بھائی ائیس کو یہ کہہ کر مکہ روانہ کیا کہ وہاں جا کر اس شخص سے ملو جو لوگوں کو اللہ کی طرف بلاتا ہے اور پھر واپس آکر اس کے حالات بتاؤ۔



انیس مکہ جا کر رسول اکرم صلی اللہ علیہ وسلم کی خدمت میں حاضر ہوئے اور آپ کے ارشادات بڑے غور سے سنے۔ وہ ایک بلند پایہ شاعر اور بڑے ذہین و فطین شخص تھے۔ ارشادات نبوی سے بہت متاثر ہوئے اور واپس جا کر ابوذرؓ کو بتایا: ”بھائی! اہل مکہ اس شخص کو شاعر، کاہن اور جادوگر کہتے ہیں لیکن خدا کی قسم میں نے اسے ایسا نہیں پایا۔ وہ تو لوگوں کو محض بھلائی کی طرف بلاتا ہے اور برائیوں سے روکتا ہے۔“

اس مختصر جواب سے ابوذرؓ کی تشفی نہ ہوئی۔ اب وہ خود رسول اکرم صلی اللہ علیہ وسلم سے ملنے کے لیے مکہ پہنچ گئے اور حرم شریف میں حضورؐ کو تلاش کرنے لگے مگر چونکہ آپ کو پہچانتے نہ تھے اور کسی سے پوچھنا خلاف مصلحت سمجھتے تھے، اس لیے مل نہ سکے۔ ایک دن حضرت علی رضی اللہ عنہ انہیں ایک طرف لے گئے اور پوچھا، بھائی میں تمہیں کئی دن سے یہاں دیکھ رہا ہوں، ایسا معلوم ہوتا ہے کہ تم مسافر ہو اور تمہیں کسی کی تلاش ہے۔

حضرت ابوذرؓ نے کہا، اگر تم وعدہ کرو کہ میں جس کی تلاش میں ہوں تم مجھے اس تک پہنچا دو گے اور کسی دوسرے کو نہیں بتاؤ گے تو میں تم کو اپنا راز دار بنا لیتا ہوں۔ حضرت علیؓ نے فرمایا، تم مطمئن رہو، تمہارا راز کسی پر ظاہر نہ ہوگا۔ اب حضرت ابوذرؓ نے اپنا مقصد بتایا تو حضرت علیؓ نے کہا، تم جن کی تلاش میں آئے ہو بے شک وہ خدا کے سچے رسول ہیں۔ کل میں تمہیں ان کے پاس لے جاؤں گا۔ چنانچہ دوسرے دن وہ رازداری کے ساتھ انہیں اپنے ہمراہ لے کر بارگاہ رسالت میں حاضر ہوئے۔ حضور صلی اللہ علیہ وسلم کا روئے انور دیکھتے ہی ابوذرؓ کے دل نے گواہی دی کہ یہ واقعی اللہ کے سچے رسول ہیں۔ انہوں نے بے تابانہ عرض کیا:

”اے اللہ کے رسول! مجھے اپنی دعوت کی تفصیل بتائیے۔“

حضور صلی اللہ علیہ وسلم نے ان کے سامنے اسلام پیش کیا تو انہوں نے اسی وقت اسے دل و جان سے قبول کر لیا۔ حضور صلی اللہ علیہ وسلم نے فرمایا، اب تم اپنے قبیلے



میں واپس جاؤ اور اسے دعوتِ توحید دیتے رہو یہاں تک کہ تمہیں میرے حال کی اطلاع ملے (یعنی دعوتِ حق کے آشکار ہونے کی خبر ملے)۔

حضرت ابوذرؓ نے عرض کیا: ”یا رسول اللہ! خدا کی قسم آپ اجازت دیجئے میں اہل مکہ کے درمیان حق کا اعلان کر کے رہوں گا۔“

چنانچہ وہ حرمِ کعبہ پہنچے وہاں مشرکین کا مجمع تھا۔ حضرت ابوذرؓ نے ان سے مخاطب ہو کر با آواز بلند کہا:

”لوگو! اللہ کے سوا کوئی معبود نہیں اور محمدؐ اللہ کے رسول ہیں۔“

یہ سنتے ہی مشرکین چاروں طرف سے ان پر ٹوٹ پڑے اور مار مار کر لہو لہان کر دیا۔ اتنے میں حضرت عباسؓ بن عبدالمطلبؓ آ پہنچے اور مشرکین سے کہا، اپنا ہاتھ روکو کیوں نہ ہو اس پر ویسی کی جان لیتے ہو۔

حضرت عباسؓ ابھی ایمان نہیں لائے تھے اس لیے مشرکین کو ان کی بات

کا بڑا پاس تھا۔ ان کے کہنے پر انہوں نے حضرت ابوذرؓ کو چھوڑ دیا۔ دوسرے دن

حضرت ابوذرؓ پھر مسجدِ حرام پہنچے اور مشرکین کے سامنے توحید کا اعلان کیا۔

مشرکین نے انہیں پھر زد و کوب کرنا شروع کر دیا۔ اس وقت پھر حضرت عباسؓ

ان کے آڑے آئے اور مشرکین کو سمجھایا کہ یہ شخص بنی غفار میں سے ہے اگر تم

نے اسے مار ڈالا تو تمہارا کوئی کاروان تجارت صحیح سلامت منزلِ مقصود پر نہ پہنچ

سکے گا۔ (یعنی بنو غفار اسے لوٹ لیا کریں گے)۔

مشرکین کی سمجھ میں یہ بات آگئی اور انہوں نے حضرت ابوذرؓ کو چھوڑ دیا۔ اس کے

بعد حضرت ابوذرؓ نے اپنے وطن کو مراجعت کی اور اپنے قبیلے میں اسلام کی تبلیغ شروع

کر دی۔ یہ صحیح بخاری کی روایت کا خلاصہ ہے۔ مسند احمد میں خود حضرت ابوذرؓ کا یہ

بیان نقل کیا گیا ہے:

”میں اپنی والدہ اور بھائی انیس کے ساتھ مکہ گیا اور شہر سے باہر قیام

کیا۔ انیس نے کہا، میں ذرا مکہ ہو کر آتا ہوں تم میرا انتظار کرو۔ وہ بڑی



دیر کے بعد واپس آیا تو میں نے اس سے اتنی دیر سے واپس آنے کا سبب پوچھا۔ اس نے کہا کہ میری ایک شخص سے ملاقات ہوئی جو کہتا ہے کہ میں اللہ کا رسول ہوں اور اللہ نے مجھے اسی دین پر بھیجا ہے جو تمہارا دین ہے (یعنی توحید کا اقرار اور شرک کا انکار)۔

میں نے پوچھا، لوگ اسے کیا کہتے ہیں۔

انہیں نے کہا، لوگ اس کو شاعر، کاہن اور جادوگر کہتے ہیں۔ مگر میں نے کاہنوں کی باتیں بھی سنی ہیں، شاعروں کا کلام بھی سنا ہے (شعر بھی جانتا ہوں) مگر اس کی باتوں کا ان چیزوں سے کوئی تعلق نہیں ہے۔ خدا کی قسم وہ سچا ہے اور یہ لوگ جھوٹے ہیں۔

میں نے کہا، تم میرے پیچھے مال اسباب کی نگرانی کرو گے تاکہ میں خود مکہ جاؤں۔ اس نے کہا، ہاں مگر مکہ کے لوگوں سے بچ کر رہنا کیونکہ وہ اس کے سخت مخالف ہیں۔ میں مکہ گیا اور ایک کمزور شخص سے پوچھا کہ وہ شخص کہاں ہے جسے لوگ صابی (دین سے منحرف ہو جانے والا) کہتے ہیں۔ یہ سن کر اس شخص نے میری طرف اشارہ کر دیا اور لوگ مجھ پر تل پڑے اور مجھے اتنا مارا کہ میں بے ہوش ہو کر گر پڑا۔ ہوش میں آیا تو حرم میں گیا۔ زمزم کا پانی پیا، اپنے زخم دھوئے اور تیس دن تک کعبہ کے پردوں کے پیچھے چھپا رہا۔ اس دوران میں آب زمزم کے سوا میری کوئی غذا نہ تھی۔ اس سے نہ صرف یہ کہ میری بھوک دور ہو جاتی تھی بلکہ میں پہلے سے کچھ زیادہ توانا ہو گیا۔ ایک دن رسول اللہ صلی اللہ علیہ وسلم اور حضرت ابو بکرؓ حرم میں آئے، حجر اسود کو بوسہ دیا، طواف کیا اور نماز پڑھی۔ میں نے پردوں کے پیچھے سے نکل کر پہلی مرتبہ ان کو اسلامی طریقے سے سلام کیا۔ انہوں نے جواب دیا علیک السلام اور مجھ سے پوچھا: تم کون ہو؟ میں نے عرض کیا، میں بنو غفار کا ایک فرد ہوں۔ پھر پوچھا،



یہاں کب سے ہو؟ میں نے کہا، تیس شب دوزے۔ پوچھا، تمہارے کھانے کا کیا انتظام تھا؟ میں نے عرض کیا، زمزم کے پانی کے سوا میری کوئی غذا نہ تھی۔ آپ نے فرمایا، وہ بابرکت پانی ہے اور غذا بھی ہے۔ حضرت ابو بکرؓ نے عرض کیا، یا رسول اللہ! اجازت ہو تو آج رات میں اس کو اپنا مہمان بناؤں۔ آپ نے اجازت دے دی۔ پھر آپ تشریف لے گئے اور میں ابو بکرؓ کے ساتھ ان کے گھر گیا۔ انہوں نے مجھے طائف کا خشک آگور کھلایا۔ اس کے بعد میں نے مکہ میں کچھ دن قیام کیا۔ اس کے بعد رسول اللہ ﷺ نے ایک دن مجھ سے فرمایا، مجھے ایک سرزمین کا نشان بتایا گیا ہے جہاں نخلستان ہیں اور میرا خیال ہے کہ وہ جگہ یشرب سے کیا تم میرا پیغام اپنی قوم تک پہنچاؤ گے شاید کہ یہ ان کے لیے نفع بخش ہو اور تمہیں بھی اس کا اجر ملے۔ پھر میں اپنے بھائی اور والدہ کے پاس واپس گیا اور ان کو بتایا کہ میں نے اسلام قبول کر لیا ہے، انہوں نے بھی اسلام قبول کر لیا۔ اس کے بعد ہم اپنی قوم غفار کے پاس پہنچے۔ ان میں سے کچھ لوگ حضور ﷺ کی ہجرت مدینہ سے پہلے ہی مسلمان ہو گئے۔ ان کو قوم کے سردار خفاف بن ابی امیہؓ نماز پڑھایا کرتے تھے۔ پھر ہجرت کے بعد بنو غفار کے باقی لوگوں نے بھی اسلام قبول کر لیا۔

(صحیح بخاری۔ صحیح مسلم۔ مسند احمد۔ حیاۃ الصحابہ)



## وَفُودِ انصار (اول و خزر ج)

اللہ بعد بعثت (س۶۲) کے موسم حج کا ذکر ہے کہ رسول اکرم صلی اللہ علیہ وسلم اپنے معمول کے مطابق تبلیغ حق کے لیے منیٰ کی طرف تشریف لے گئے جہاں عرب کے گوشے گوشے سے حج کے لیے آنے والوں نے خیموں کا شہر آباد کر رکھا تھا۔ پھرتے پھرتے آپ عقبہ کے قریب یثرب (مدینہ) سے آنے والے قبیلہ خزر ج کی ایک جماعت کے پاس پہنچے حضور صلی اللہ علیہ وسلم نے ان سے پوچھا، آپ کون لوگ ہیں؟ انہوں نے کہا، ہم یثرب کے قبیلہ خزر ج سے تعلق رکھتے ہیں۔ آپ نے فرمایا، کیا آپ لوگ بیٹھیں گے کہ میں آپ سے کچھ بات کروں؟ انہوں نے کہا، ضرور۔ چنانچہ وہ حضور کے پاس بیٹھ گئے۔ آپ نے نہایت تبلیغ پیرائے میں انہیں اللہ کی طرف بلایا، ان کے سامنے اسلام پیش کیا اور انہیں قرآن حکیم کی چند آیات سنائیں۔

ان لوگوں نے ایک دوسرے کی طرف دیکھا اور بولے، واللہ یہ تو وہی نبی ہیں جن کی آمد کا ذکر اکثر ہمارے شہر کے یہودیوں کی زبان پر رہتا ہے، دیکھنا یہود کہیں ہم سے قبول حق میں سبقت نہ لے جائیں۔

پھر انہوں نے بڑے پرجوش لہجے میں عرض کیا، اے محمد (صلی اللہ علیہ وسلم) ہم آپ کی دعوت کو دل و جان سے قبول کرتے ہیں اور شہادت دیتے ہیں کہ اللہ وحلاً شریک ہے اور آپ اس کے سچے رسول ہیں۔ اس کے ساتھ ہی ان سب نے حضور صلی اللہ علیہ وسلم کے دست مبارک پر بیعت کر لی۔ بیعت کے بعد حضور نے ان سے فرمایا، میں چاہتا ہوں کہ تمہارے ہاں جا کر اپنے نبی کا پیغام پہنچاؤں کیا تم لوگ میری تائید و نصرت اور حفاظت کرو گے؟ — انہوں نے عرض کیا، یا رسول اللہ! ابھی ہمارے درمیان باہمی لڑائیوں کی وجہ سے سخت عداوت پھیلی ہوئی ہے (یا یہ کہ ابھی ہمارے ہاں جنگ بعثت ہو چکی ہے) اگر اس حالت میں آپ وہاں تشریف لے گئے تو آپ پر لوگوں کا



جمع ہونا مشکل ہوگا۔ فی الحال آپ ہمیں واپس جانے دیجئے شاید کہ اللہ تعالیٰ ہمارے  
 باہمی تعلقات درست فرمادے اور ہم لوگوں کو اسلام کی دعوت دے سکیں ہو سکتا ہے  
 کہ اللہ ان کو آپ پر جمع کرے، پھر کوئی شخص آپ سے زیادہ طاقتور نہ ہوگا۔ اب ہم اگلے  
 سال کے موسم حج میں آپ کی خدمت میں حاضر ہوں گے یہ  
 امام ابن اسحاق، شعبی، زہری، اور ابن سعد کا بیان ہے کہ انصار کی یہ جماعت  
 جس کو سب سے پہلے قبول اسلام کا شرف حاصل ہوا، قبیلہ خزرج کے ان چھ اصحاب  
 پر مشتمل تھی یہ

(۱) حضرت ابوامامہ اسعد بن زرارہ

(۲) حضرت عوف بن الحارث (ماں کے نام کی نسبت سے انہیں عوف بن عوف بھی کہا جاتا تھا)

(یہ دونوں خزرج کی شاخ بنی مالک بن النجار میں سے تھے)

(۳) حضرت رافع بن مالک (بنی زریق میں سے تھے)

(۴) حضرت قطیبہ بن عامر بن حدیدہ (بنی سلمہ میں سے تھے)

(۵) حضرت عقبہ بن عامر بن نابی (بنی حرام بن کعب میں سے تھے)

(۶) حضرت جابر بن عبد اللہ بن ربیع (بنی عبد اللہ بن عدی میں سے تھے)

۱۔ بعض روایتوں میں ہے کہ یہ باتیں ان لوگوں نے بیعت سے پہلے حضور کی خدمت میں  
 عرض کیں۔ بہر صورت بیعت سے پہلے یا بیعت کے بعد جب حضور نے ان سے پوچھا کہ وہ آپ  
 کی تائید و حمایت کریں گے تو انہوں نے اپنے حالات صاف صاف بیان کر دیے اور کوئی چیز  
 چھپا کر نہ رکھی۔

۲۔ بعض ارباب سیر نے اس پہلی بیعت عقبہ کے شرکاء کی تعداد آٹھ بتائی ہے مگر  
 جہو نے چھ شرکاء والی روایت کو ترجیح دی ہے۔



## انصار کا پہلا وفد (۲۱ سالہ بعد بعثت)

بعض اہل علم نے ۲۱ سالہ بعد بعثت میں اسلام قبول کرنے والی جماعت کو انصار کا پہلا وفد قرار دیا ہے اور ۲۱ سالہ بعد بعثت میں آنے والے اصحاب کو دوسرا وفد لیکن ہم نے پہلی جماعت کو وفد اس لیے نہیں کہا کہ وہ لوگ آنحضور ﷺ سے ملنے کے لیے نہیں بلکہ حج کے لیے آئے تھے۔ یہ حسن اتفاق اور ان کی خوش بختی تھی کہ حضور ﷺ سے ان کی ملاقات ہو گئی اور وہ دولت ایمان سے بہرہ ور ہو کر واپس گئے۔

خزرج کی چھ سعادت مند ہستیوں کا قبول اسلام گویا اہل مدینہ میں صبح سعادت کا طلوع تھا۔ اللہ کے یہ مقدس بندے دولت ایمان سے مالا مال ہو کر جب مدینے واپس پہنچے تو انہوں نے وہاں نہایت تنہی سے دین حق کی تبلیغ شروع کر دی یہاں تک کہ مدینہ کے گھر گھر میں اسلام کا چرچا ہونے لگا۔ پھر اگلے سال ۲۱ سالہ بعد بعثت میں حج کے موقع پر مدینے کے بارہ آدمی رسول اکرم ﷺ کی زیارت اور بیعت کے لیے مکہ پہنچے۔ ان میں پانچ اصحاب تو وہی تھے جو پچھلے سال مسلمان ہوئے تھے۔ ان کے اسماء گرامی یہ ہیں۔

حضرت اسعد بن زرارہ، حضرت عوف بن الحارث، حضرت رافع بن مالک، حضرت قطبہ بن عامر، حضرت عقبہ بن عامر بن نابی۔ چھٹے حضرت جابر بن عبد اللہ بن ربیع اس سال نہیں آئے۔ باقی سات میں سے پانچ قبیلہ خزرج سے تعلق رکھتے تھے اور دو قبیلہ اوس سے۔ ان کے اسماء گرامی یہ ہیں:

**خزرجی**

(۱) حضرت ذکوان بن عبد قیس (بنی زریق سے تھے۔)



- (۲) حضرت عبادہ بن صامت {  
 (۳) حضرت یزید بن ثعلبہ {  
 (۴) حضرت معاذ بن عمار بن رفاعہ (بنی مالک بن النجار میں سے تھے)  
 (۵) حضرت عباس بن عبادہ بن نضلہ (بنی سالم بن عوف بن خزرج میں سے تھے)

### اوسی

- (۶) حضرت عویم بن ساعدہ (بنی عمرو بن عوف میں سے تھے)  
 (۷) حضرت ابوالہشیم بن الشہان (بنی عبدالاشہل میں سے تھے)  
 یہ اصحاب رسول اکرم صلی اللہ علیہ وسلم سے اسی عقبہ کے مقام پر ملے جہاں  
 گزشتہ سال خزرج کے لوگوں نے آپ سے شرفِ ملاقات حاصل کیا تھا۔ حضور  
 نے اس موقع پر ان اصحاب سے جن باتوں پر بیعت لی، حضرت عبادہ بن صامت انصاری  
 سے مروی ایک حدیث میں ان کا ذکر اس طرح کیا گیا ہے:

ان لا نشارك بالله شيئاً ولا نسرق ولا نزني ولا نقتل اولادنا و  
 لانأتي ببهتان نفترية بين ايدينا وارجلنا ولا نعصيه معروفاً  
 ونعطيه السمع والطاعة في السر والعلن والمنشط والمكوه  
 وأشرية علينا وان لا ننازع الامراء له (زاد احمد في السند و  
 ان رأيت ان لك في الامر حقاً. وزاد البخاري لا ان ترد الكفر ابواً)  
 وان نقول بالحق حيث كنا، لانخاف لومة لائم ثم قال  
 صلى الله عليه وسلم فان فليتكم فليكن الجنة ومن غشي من  
 ذالك كان امراً الى الله ان شاء عذبه وان شاء عفا عنه  
 (وفي رواية، وان غشيت من ذالك شيئاً فاخذتم بجمده في الدنيا  
 فهو كفارة له، وان سترتم عليه الى يوم القيامة فامركم الى الله  
 عز وجل ان شاء عذب وان شاء غفر) (ابن ابي حاتم)  
 (ترجمہ) یہ کہ ہم اللہ کے ساتھ کسی کو شریک نہ کریں گے، چوری نہ کریں گے



زنا نہ کریں گے، اپنی اولاد کو قتل نہ کریں گے۔ اپنے ہاتھ پاؤں کے آگے کوئی  
 بہتان گھڑ کر نہ لائیں گے اور یہ کہ کسی امر معروف میں رسول اللہ صلی اللہ علیہ وسلم  
 کی نافرمانی نہ کریں گے اور آپ کا حکم سنیں گے اور مانیں گے خواہ ہم تنگ حال  
 ہوں یا خوش حال ہوں اور خواہ وہ حکم ہمیں پسند ہو یا نا پسند اور خواہ  
 کسی کو ہم پر فوقیت دی جائے اور ہم حکومت کے معاملے میں اہل حکومت  
 سے نزاع نہیں کریں گے (مسند احمد میں یہ اضافہ ہے کہ ”اگرچہ تم سمجھتے  
 ہو کہ حکومت میں ہمارا حق ہے اور بخاری میں یہ اضافہ ہے کہ ”سوائے اس  
 کے کہ تم کھلا کفر دیکھو) اور یہ کہ ہم جہاں اور جس حال میں بھی ہوں  
 حق بات کہیں گے اور کسی ملامت کرنے والے کی ملامت سے نہ ڈریں  
 گے پس اگر تم نے اس عہد کو وفا کیا تو تمہارے لیے جنت ہے اور اگر  
 کسی نے ان کاموں کا ارتکاب کیا جن سے منع کیا گیا ہے تو اس کا معاملہ  
 اللہ کے حوالے ہے چاہے عذاب دے جاوے معاف کر دے (ایک روایت  
 میں ہے کہ ”اگر تم نے ان ممنوع کاموں میں سے کسی کا ارتکاب کیا اور  
 پکڑے گئے اور دنیا میں تم کو اس کی سزا دے دی گئی تو وہ اس کا کفارہ  
 ہوگی اور اگر قیامت تک تمہارے اس کام پر پردہ پڑا رہ گیا تو تمہارا  
 معاملہ اللہ کے سپرد ہے چاہے عذاب دے جاوے معاف کر دے۔“)

اس حدیث کے مختلف اجزاء صحیح بخاری، صحیح مسلم اور مسند احمد میں ملتے ہیں —  
 ”ما ربح فی بیعت بیعت عقبہ اولیٰ“ یا ”بیعت نساء“ کے نام سے مشہور ہے۔ (بعض  
 نے اسے ”بیعت عقبہ ثانیہ بھی کہا ہے۔)

”بیعت نساء“ اس لیے کہا گیا ہے کہ یہ اس اُس بیعت کے الفاظ سے  
 بہت مشابہ ہے جو کئی سال بعد سورہ ممتحنہ آیہ ۱۲ میں مسلمان خواتین سے بیعت  
 لینے کے لیے تجویز کیے گئے۔

جب یہ اصحاب مدینے واپس جانے لگے تو انہوں نے رسول اکرم صلی اللہ علیہ وسلم



سے درخواست کی کہ انہیں قرآن پڑھانے اور دین کی باتیں سکھانے کے لیے ایک معلم عطا کریں حضور ﷺ نے حضرت مُصْعَبُ بْنُ عُمَيْرٍ عبدِریٰ کو یہ خدمت تفویض فرمائی اور ایک روایت کے مطابق آپ نے انہیں ان اصحاب کے ساتھ ہی مدینے بھیج دیا۔ (طبری، ابن ہشام)

دوسری روایت یہ ہے کہ ان اصحاب نے مدینے پہنچ کر حضور ﷺ کو خط لکھا کہ ہمیں دین کی تعلیم دینے کے لیے کسی معلم کو یہاں بھیجئے۔ اس پر حضور نے حضرت مُصْعَبُ بْنُ عُمَيْرٍ کو بھیجا۔ (ابن سعد)

تیسری روایت یہ ہے کہ مدینے جانے کے بعد ان حضرات نے حضرت رافع بن مالک اور حضرت مُعَاذُ بْنُ عَفْرَاءَ کو رسول اکرم ﷺ سے یہ درخواست کرنے کے لیے مکے بھیجا کہ آپ کسی ایسے شخص کو ہمارے پاس بھیج دیں جو ہمیں دین کی تعلیم دے۔ اس درخواست پر حضور ﷺ نے حضرت مُصْعَبُ بْنُ عُمَيْرٍ کو مدینے روانہ کیا۔ (موسیٰ بن عقبہ)

اس بارہ رکنی وفد انصار نے بیعت عقبہ کے بعد مدینے واپس جا کر حضرت مُصْعَبُ بْنُ عُمَيْرٍ کی قیادت میں نہایت تیزی سے تبلیغ اسلام شروع کر دی۔ ان کی تبلیغی مہم کے نتیجے میں ایک سال کے اندر ہی ادس و خزر ج کے محلوں میں کوئی محلہ ایسا نہ رہا جس میں مسلمان مرد اور مسلمان عورتیں موجود نہ ہوں۔ صرف تین چار گھرانے ایسے رہ گئے جو غزوہ احزاب (۶۳۰ء) تک اپنے آبائی مذہب پر قائم رہے۔

ابن ہشام اور طبری نے ابن اسحاق کے حوالے سے حضرت مُصْعَبُ بْنُ عُمَيْرٍ کی تبلیغی مہم کے بارے میں نہایت دلچسپ قصہ نقل کیا ہے جس کا خلاصہ یہ ہے :

”مدینے پہنچ کر حضرت مُصْعَبُ بْنُ عُمَيْرٍ نے حضرت اسعد بن زرارہ کے ہاں فروکش ہوئے۔

ایک دن حضرت مُصْعَبُ بْنُ عُمَيْرٍ، حضرت اسعد بن زرارہ کے ساتھ بنی ظفر

(باقی ماثیہ اگلے صفحہ پر)



## انصار کا دوسرا وفد

۳؎ بعدِ بعثت

ذی الحجہ ۳؎ بعدِ بعثت کا زمانہ منجھ آنے تک مدینہ میں اسلام خوب پھیل چکا تھا۔ حج سے کچھ پہلے ایک دن مدینہ کے سب مسلمان ایک جگہ جمع ہوئے اور آپس میں مشورہ کیا کہ آخر ہم کب تک رسول اللہ صلی اللہ علیہ وسلم کو اس حالت میں چھوڑے رکھیں گے کہ آپ مکہ کے پہاڑوں میں جگہ جگہ پھر کر لوگوں کو حق کی

(بقیہ حاشیہ صفحہ گزشتہ)

(بروایت دیگر بنی عبدالاشہل) کے ایک باغ میں گئے۔ وہاں مدینہ کے مسلمان ہو جانے والے کچھ دوسرے اصحاب بھی جمع ہو گئے۔ کسی نے جا کر بنی عبدالاشہل (ادس کی ایک شاخ) کے سردار سعد بن معاذ کو اطلاع دی کہ مسلمان تمہارے محلوں میں آکر لوگوں کو گمراہ کر رہے ہیں۔ سعد یہ خبر سن کر سخت غضبناک ہوئے اور اپنے ابن عم حضرت اسید بن حضیر سے کہا کہ تم فوراً جاؤ اور ان لوگوں کو جو ہماری بستیوں میں آکر لوگوں کو بیوقوف بنا رہے ہیں، سختی سے منع کر دو کہ آئندہ ہمارے محلوں میں نہ آئیں۔ اگر اسعد بن زرارہ وہاں نہ ہوتا تو میں خود جاتا، تم جانتے ہو کہ وہ میرا خالہ زاد بھائی ہے اور میں نہیں چاہتا کہ میرا اس سے سامنا ہو۔ حضرت اسید نے اپنا نیزہ اٹھایا اور مسلمانوں کے مجمع میں پہنچ گئے پھر حضرت اسعد اور حضرت مصعبؓ ان سے مخاطب ہو کر درشتی سے کہا:

”تم کیوں یہاں آکر ہمارے لوگوں کو بیوقوف بنا رہے ہو۔ اگر خیریت چاہو تو فوراً یہاں سے چلے جاؤ اور پھر کبھی ادھر کا رخ نہ کرنا۔“

حضرت مصعبؓ نے بڑے تحمل سے جواب دیا، عزیز بھائی آپ تھوڑی دیر

۱؎ باقی حاشیہ اگلے صفحہ پر



طرف بٹلا رہے ہیں مگر لوگ آپ کی دعوت کو رد کر رہے ہیں اور آپ کو کہیں بھی امن  
میتسر نہیں۔ بحث و تمحیص کے بعد اس اجتماع میں یہ طے پایا کہ مسلمانانِ مدینہ کی  
ایک جماعت حج کے موقع پر مکہ جائے اور رسولِ اکرم صلی اللہ علیہ وسلم کی خدمت  
میں حاضر ہو کر آپ کو مدینہ تشریف لانے کی دعوت دے۔ چنانچہ اس فیصلے کے

(بقیہ حاشیہ صفحہ گزشتہ)

بیٹھ کر میری بات سن لیں اگر پسند آئے تو قبول کر لیں ورنہ جو کام آپ کو  
نا پسند ہوگا وہ نہ کیا جائے گا۔

حضرت اُسیدؓ نے کہا، یہ تم نے انصاف کی بات کہی۔ پھر وہ اپنا نیزہ زمین  
میں گاڑ کر ان کے پاس بیٹھ گئے۔ حضرت مُصْعَبؓ نے بڑے دل نشین انداز  
میں اسلام کی تعلیمات بیان کیں اور قرآنِ کریم کی چند آیات پڑھیں۔ اُسیدؓ  
بے اختیار پکار اٹھے، واہ یہ کیسا اچھا دین ہے اور یہ کیسا اعلیٰ کلام ہے۔  
اس دین میں داخل ہونے کا طریقہ کیا ہے؟ حضرت مُصْعَبؓ نے انہیں  
غسل کرنے اور پاک کپڑے پہننے کی تلقین کی۔ وہ اسی وقت اٹھے اور پاک  
صاف ہو کر آئے۔ حضرت مُصْعَبؓ نے حضرت اُسیدؓ سے کلمہ شہادت  
پڑھوا کر انہیں حلقہٴ اسلام میں داخل کر لیا اور پھر ان سے دو رکعت  
نماز پڑھوائی۔ اب حضرت اُسیدؓ حضرت مُصْعَبؓ سے کہنے لگے، ایک  
شخص اور ہے اگر اس نے دینِ حق قبول کر لیا تو سارا قبیلہ اس کی پیروی  
کرے گا۔ میں جا کر اسے تمہارے پاس بھیجتا ہوں۔ یہ کہہ کر انہوں نے  
اپنا نیزہ لیا اور حضرت سعدؓ کے پاس پہنچے جو اپنی قوم کے لوگوں کے  
درمیان بیٹھے تھے۔ وہ حضرت اُسیدؓ کو واپس آتے دیکھ کر پکار اٹھے،  
”خدا کی قسم اُسیدؓ کا وہ چہرہ نہیں جس کے ساتھ یہ گیا تھا۔“ پھر  
حضرت اُسیدؓ نے ان کے پوچھنے پر بتایا کہ وہاں تو کوئی اور ہی بات درپیش  
(باقی حاشیہ، اگلے صفحہ پر)



مطابق جب اہل مدینہ کا ایک قافلہ حج کے لیے روانہ ہوا تو مسلمانوں کی ایک جماعت بھی اس میں شامل ہو گئی۔ ابن سعد کا بیان ہے کہ اس قافلے میں اوس و خزرج کے کل پانچ سو آدمی شامل تھے جن میں پچتر مسلمان تھے (۳، مرد اور دو عورتیں) ان کے اسمائے گرامی یہ ہیں: —

(بقیہ حاشیہ صفحہ گزشتہ)

ہے (بنو عارضہ اسعد بن زرارہ کو قتل کر کے آپ کی تذلیل کرنا چاہتے ہیں) اس لیے آپ کا بذاتِ خود وہاں جانا ضروری ہے۔ یہ سن کر حضرت سعدؓ بھی اپنا نیزہ اٹھا کر مسلمانوں کے پاس پہنچے اور حضرت اُسید کی طرح انہیں ڈرانا دھمکانا شروع کر دیا۔ حضرت مُصْعَبؓ نے ان سے بھی وہی بات کہی جو حضرت اُسیدؓ سے کہی تھی۔ اس پر حضرت سعدؓ ان کے پاس بیٹھ گئے بھڑکتے مُصْعَبؓ نے ان کے سامنے بھی محاسن اسلام بیان کیے اور قرآن کریم پڑھا ان کا قلب صافی نور ایمان سے جگمگا اٹھا۔ انہوں نے بھی حضرت مُصْعَبؓ کی ہدایت کے مطابق غسل کیا، کپڑے بدلے اور کلمہ شہادت پڑھ کر دائرہ اسلام میں داخل ہو گئے۔ واپس اپنے قبیلے میں پہنچے تو بنو عبد اللہ شہل کو جمع کر کے کہنے لگے: —

”اے بنی عبد اللہ شہل تمہارے نزدیک میں کیسا ہوں؟“

انہوں نے بیک زبان جواب دیا: —

”وہ آپ ہمارے سردار ہیں، ہم سب سے زیادہ عاقل اور معاملہ فہم اور ہم سب سے زیادہ صلہ رحمی کرنے والے ہیں۔“

یہ سن کر حضرت سعدؓ بولے: ”تو پھر سن لو کہ میں نے دینِ حق قبول کر لیا ہے اور جب تک تم سب ذکر و اناث اسلام قبول نہ کرو مجھے تم سے گفتگو کرنا حرام ہے۔“ حضرت سعدؓ بن معاذ کا اعلان سن کر بنو عبد اللہ شہل کے بیشتر افراد اسی

(باقی حاشیہ اگلے صفحہ پر)



## قبیلہ اول

- |                                |                             |
|--------------------------------|-----------------------------|
| (۱) حضرت انس بن حُضَیر         | (۲) حضرت عوف بن ساعدہ       |
| (۳) حضرت ابوالہثم بن الشہان    | (۴) حضرت سعد بن خثیمہ       |
| (۵) حضرت عبداللہ بن جبیر       | (۶) حضرت زفاعہ بن عبدالمندر |
| (۷) حضرت سلمہ بن سلامہ بن وقش  | (۸) حضرت معن بن عدی         |
| (۹) حضرت ابو بردہ ہانی بن نیار | (۱۰) حضرت ظہیر بن رافع      |
| (۱۱) حضرت نہیر بن الہثم        |                             |

## قبیلہ خزرج

- |                                |                               |
|--------------------------------|-------------------------------|
| (۱) حضرت ابوالقرب خالد بن زید  | (۲) حضرت معاذ بن عمار بن فاعہ |
| (۳) حضرت عوف بن عمار بن فاعہ   | (۴) حضرت عمارہ بن حزم         |
| (۵) حضرت سعد بن ربیع           | (۶) حضرت فردہ بن عمرو         |
| (۷) حضرت غلام بن سوید          | (۸) حضرت زیاد بن لبید         |
| (۹) حضرت عبداللہ بن رواحہ      | (۱۰) حضرت ابوطلمحہ زید بن سہل |
| (۱۱) حضرت براد بن معرور        | (۱۲) حضرت خارجہ بن زید        |
| (۱۳) حضرت منذر بن عمرو بن خنیس | (۱۴) حضرت سہل بن عتیک         |
| (۱۵) حضرت ادس بن ثابت          | (۱۶) حضرت بشیر بن سعد         |

(بقیہ حاشیہ صفحہ گزشتہ)

وقت مشرف بہ اسلام ہو گئے جو باقی بچے وہ بھی شام تک مسلمان ہو گئے اور مدینہ کے درودیوار تکبیر کے نعروں سے گونج اٹھے۔ (صرف ایک صاحب عمرو بن ثابت (الاصیرم) آبائی مذہب پر قائم ہے۔ وہ عین غزوہ اُحد کے موقع پر ایمان لائے اور مشرکین کے خلاف لڑتے ہوئے شہید ہو گئے حضور نے ان کے بارگاہ فرمایا کہ وہ جنتی ہیں)۔ ۶۰



- (۱۷) حضرت عبداللہ بن زید  
(۱۸) حضرت قیس بن ابی صعصعہ  
(۱۹) حضرت قطیبہ بن عامر  
(۲۰) حضرت عقبہ بن دہب  
(۲۱) حضرت ثعلبہ بن غنمہ  
(۲۲) حضرت معاذ بن جبل  
(۲۳) حضرت عبادہ بن صامت  
(۲۴) حضرت ابوالولید رفاعہ بن عمرو بن زید  
(۲۵) حضرت جبار بن صخر  
(۲۶) حضرت عمیر بن عارث  
(۲۷) حضرت عمرو بن غنمہ  
(۲۸) حضرت معاذ بن عمرو بن جموح  
(۲۹) حضرت صہاک بن عارثہ  
(۳۰) حضرت ابوامامہ اسعد بن زرارہ  
(۳۱) حضرت عبداللہ بن عمرو بن حرام  
(۳۲) حضرت نفاعہ بن حارث بن سواد  
(۳۳) حضرت عمرو بن غزیہ  
(۳۴) حضرت یزید بن خذام  
(۳۵) حضرت خدیج بن سلامہ  
(۳۶) حضرت صیفی بن سواد  
(۳۷) حضرت طفیل بن نعمان  
(۳۸) حضرت سنان بن صیفی  
(۳۹) حضرت عارث بن قیس  
(۴۰) حضرت عباد بن قیس  
(۴۱) حضرت ذکوان بن عبد قیس  
(۴۲) حضرت عباس بن عبادہ بن نضله  
(۴۳) حضرت مسعود بن یزید  
(۴۴) حضرت کعب بن مالک  
(۴۵) حضرت یزید بن عامر  
(۴۶) حضرت ادس بن عباد  
(۴۷) حضرت بشر بن براء  
(۴۸) حضرت خالد بن عمرو بن عدی  
(۴۹) حضرت سعد بن عبادہ  
(۵۰) حضرت خالد بن قیس بن مالک  
(۵۱) حضرت عمرو بن عارث  
(۵۲) حضرت ابوعبدالرحمن بن یزید بن ثعلبہ



## خواتین

(۱) حضرت اُمّ عمارہؓ نسیبہ بنت کعب (خریج کے خاندان بنو نجار میں سے تھیں)

(۲) حضرت اُمّ منیعؓ اسماء بنت عمرو (خریج کی شاخ بنو سلمہ میں سے تھیں)

وفد کے شرکاء کی کل تعداد اور کچھ ناموں میں قدرے اختلاف ہے۔ ایک روایت میں ان کی تعداد ستر بتائی گئی ہے اور ایک روایت میں حضرت زید بن عاصمؓ، حضرت حبیب بن زیدؓ، حضرت عبداللہ بن زیدؓ (ہر سہ مازنی نجاری) اور حضرت عیسیٰ بن عمارؓ کو بھی وفد میں شریک بتایا گیا ہے۔ تعداد میں اختلاف کی وجہ بظاہر یہ معلوم ہوتی ہے کہ عرب اکثر کسر چھوڑ کر عدد بیان کرتے ہیں۔ ناموں میں اختلاف کا سبب اوپوں کے ذرائع معلومات ہیں۔ بہر صورت بیشتر ناموں پر ارباب سیر کا اتفاق ہے۔ ان نفوس قدسی کے علاوہ مدینہ میں اور بھی بہت سے اہل ایمان موجود تھے مگر وہ کسی وجہ سے اس قافلے میں شریک نہ ہو سکے البتہ وہ شرکاء وفد سے اس بات پر متفق تھے کہ وہ رسول اکرم صلی اللہ علیہ وسلم کو یثرب تشریف لانے کی دعوت دیں۔ حضرت مصعب بن عمیرؓ بھی اس قافلے کے ہمراہ تھے۔ چونکہ مسلمانوں کے لیے الگ قافلہ بنانے میں بہت سے خطرات پوشیدہ تھے اس لیے انہوں نے یہی مناسب سمجھا کہ اہل یثرب کے اس بڑے قافلے ہی میں شریک ہو جائیں جس میں اکثریت بت پرستوں کی تھی۔

وفد کے ایک رکن حضرت کعب بن مالک انصاری سے روایت ہے کہ ہم اپنی قوم کے مشرکین کے ساتھ حج کے لیے روانہ ہوئے۔ اثنائے راہ میں ہمارے سردار اور بزرگ برادر بن معرور نے ہم سے کہا، بھائیو! میری ایک اٹھ ہے معلوم نہیں تم اس میں میری موافقت کرتے ہو یا نہیں۔ ہم نے پوچھا، وہ کیا ہے؟ انہوں نے کہا، میری رائے یہ ہے کہ میں کعبہ کی طرف پیٹھ نہ کروں بلکہ اس کی طرف منہ کر کے نماز پڑھوں۔

۱۔ ایک اور روایت میں ہے کہ حضرت برادر بن معرور نے خواب میں دیکھا تھا کہ وہ کعبہ کی طرف منہ کر کے نماز پڑھ رہے ہیں۔ یہی خواب انہوں نے اپنے رفقاء کے سامنے بیان کیا اور

(باقی ماحشہ اگلے صفحہ پر)



ان کے ساتھیوں نے کہا کہ میں تو رسول اللہ صَلَّی اللہُ عَلَیْہِ وَاٰلِہٖ وَسَلَّم سے یہ بات پہنچی ہے کہ آپ شام (بیت المقدس) کی طرف منہ کر کے نماز پڑھتے ہیں اس لیے ہم لوگ آپ کے طریقے کے خلاف کسی طرح نہیں جاسکتے۔ مگر براۓ بن معرور کہے ہی کی طرف منہ کر کے نماز پڑھتے رہے اور ہم انہیں اس پر ملامت کرتے رہے۔ کتے پہنچ کر حضرت براۓ مجھے (کعبہ کو) ساتھ لے کر رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے تاکہ وہ قبلہ کے بارے میں آپ سے دریافت کریں۔ حضورؐ اس وقت حرم شریف میں حضرت عباسؓ کے ساتھ تشریف فرما تھے۔ آپ ان دونوں سے واقف تھے۔ جب حضرت براۓ نے اپنا اشکال پیش کیا تو آپ نے فرمایا، ابھی تو میں اپنے قبلہ سابق (بیت المقدس) پر قائم ہوں اس لیے بہتر تھا کہ تم ابھی صبر کرتے اور قبلہ بدلنے میں عجلت سے کام نہ لیتے۔ اس کے بعد حضرت براۓ بھی بیت المقدس کی طرف رخ کر کے نماز پڑھنے لگے۔ حضرت کعبؓ کہتے ہیں کہ اس کے بعد رسول اللہ صَلَّی اللہُ عَلَیْہِ وَاٰلِہٖ وَسَلَّم نے ہمیں ہدایت فرمائی کہ ایام تشریق کے بیچ دلے روز عقبہ میں آپ سے رات کے وقت ملیں (ایام تشریق وہ دن ہیں جن میں حج کے بعد لوگ منیٰ میں ٹھہرتے ہیں)۔ جب وہ رات آئی تو ہم حسب دستور اپنی قوم کے ساتھ اپنی قیام گاہ پر سوئے۔ ایک تہائی رات گزر گئی تو ہم باز داری کے ساتھ عقبہ کی طرف روانہ ہوئے کیونکہ یہ معاملہ ہم اپنی قوم کے مشرکین سے پوشیدہ رکھنا چاہتے تھے۔ ابوجاہ عبد اللہ بن عمرو بن حرام جو اپنی قوم کے سرداروں اور اشراف میں سے تھے اگرچہ اس وقت تک اسلام نہیں لائے تھے مگر ہم نے انہیں بھی ساتھ لے لیا اور ان

(بقیہ حاشیہ صفحہ گزشتہ)

کہا کہ میری خواہش ہے کہ میں اسی خواب کے مطابق کعبہ کی طرف منہ کر کے نماز پڑھوں۔ اس وقت کعبہ کی طرف منہ کر کے نماز پڑھنے کا حکم نازل نہیں ہوا تھا اور مسلمان بیت المقدس کی طرف منہ کر کے نماز پڑھتے تھے۔ اسی لیے دوسرے مسلمانوں نے ان کی موافقت نہ کی۔ (ابن جریر طبری)



سے کہا، اے ابو جابر! آپ ہماری قوم کے ایک سردار ہیں ہم نہیں چاہتے کہ قیامت کے دن آپ جہنم کا ایندھن بنیں۔ پھر ہم نے ان کے سامنے اسلام پیش کیا اور ان کو بتایا کہ ہم اس وقت رسول اکرم صَلَّی اللہُ عَلَیْہِ وَاٰلِہٖ وَسَلَّم سے ملنے جا رہے ہیں۔ حضرت عبداللہ بن عمروؓ نے فی الفور اسلام قبول کر لیا اور پھر ہم سب بیعت عقبہ میں شریک ہوئے۔ (مسند احمد، طبری، ابن مشام)

طبقات ابن سعد میں ہے کہ مکہ پہنچنے کے بعد حضرت عویم بن ساعدہ، حضرت معن بن عدی، حضرت سعد بن خثیمہ اور حضرت عبداللہ بن جبیر نے حضرت عباسؓ بن عبدالمطلب کے مکان پر جا کر رسول اکرم صَلَّی اللہُ عَلَیْہِ وَاٰلِہٖ وَسَلَّم سے ملاقات کی اور آپ سے دریافت کیا ہمارا وفد کب اور کہاں آپ کی خدمت میں حاضر ہو۔ آپ نے ملاقات کا مقام عقبہ کا نشیبی حصہ مقرر فرمایا اور وفد کے وہاں آنے کے لیے وہ رات تجویز فرمائی جس کی صبح کو یَوْمُ النَّفَرِ الْآخِرِ کہا جاتا ہے (یعنی وہ آخری دن جب حجاج منیٰ سے روانہ ہو جاتے ہیں) آپ نے یہ ہدایت بھی فرمائی کہ کسی سوتے کو جگانا نہیں اور کسی غائب کا انتظار نہ کرنا۔

مقررہ رات کو وفد کے ارکان دو دو چار کر کے خاموشی کے ساتھ عقبہ پہنچ گئے۔ ایک روایت کے مطابق رسول اکرم صَلَّی اللہُ عَلَیْہِ وَاٰلِہٖ وَسَلَّم، حضرت عباسؓ کے ساتھ وہاں پہلے ہی تشریف فرما تھے۔ دوسری روایت یہ ہے کہ جب سب وگ جمع ہو گئے تو حضورؐ حضرت عباسؓ کے ساتھ وہاں تشریف لائے گو حضرت عباسؓ بظاہر اس وقت تک ایمان نہیں لائے تھے مگر فی الحقیقت وہ حضورؐ کے خیر خواہ تھے اور آپؐ کی دعوت کی کامیابی کے دل سے متمنی تھے۔ حضورؐ بھی اپنے معاملات میں ان پر اعتماد فرماتے تھے۔ سب سے پہلے حضرت عباسؓ نے گفتگو کا آغاز اس طرح کیا:

”اے گروہ خزر ج! مُحَمَّدٌ (صَلَّی اللہُ عَلَیْہِ وَاٰلِہٖ وَسَلَّم) کی ہمارے نزدیک جو قدر و منزلت ہے تم اس سے واقف ہو۔ ہم (بنی ہاشم و بنی مُطَلِّب)



نے ان کے مخالفوں کے مقابلے میں ہمیشہ ان کی حمایت اور حفاظت کی ہے اس لیے وہ اپنی قوم کے اندر مضبوط حیثیت اور اپنے شہر میں محفوظ مقام رکھتے ہیں لیکن وہ تمہارے ہاں جانے کے سوا کسی بات پر راضی نہیں ہیں۔ اب اگر تم لوگ سمجھتے ہو کہ اپنے عہد و پیمان کو پورا کر سکتے ہو اور مرتے دم تک ان کی حفاظت کر سکتے ہو تو کوئی بات کرنا اور اگر تمہیں کسی درجے میں بھی یہ اندیشہ ہو کہ کل کلاں کو تمہیں ان کا ساتھ چھوڑ دینا اور انہیں دشمنوں کے حوالے کرنا پڑے گا تو صاف صاف اسی وقت کہہ دو اور انہیں ان کے حال پر چھوڑ دو کیونکہ وہ ہمارے یہاں نہایت مامون و مصنون ہیں۔“ لے

اہل وفد نے کہا، اے عباس! ہم نے آپ کی بات سن لی۔ اب یا رسول اللہ! آپ بھی کچھ ارشاد فرمائیے۔

اس پر حضور صلی اللہ علیہ وسلم نے قرآن کریم کی چند آیتیں پڑھیں اور اہل وفد کو اللہ کی طرف بلاتے ہوئے اسلام پر قائم رہنے کی تلقین فرمائی اور اس کے بعد فرمایا:

لے ایک اور روایت میں حضرت عباسؓ کی تقریر اس طرح نقل کی گئی ہے :-

”اے گروہ خزر ج! تم نے محمد (صلی اللہ علیہ وسلم) کو اپنے ہاں آنے کی دعوت

دی ہے تو صورت حال یہ ہے کہ محمد (صلی اللہ علیہ وسلم) اپنے خاندان اور

رشتہ داروں کے درمیان بڑی مضبوط حیثیت کے مالک ہیں ہم میں سے جنہوں نے

ان کا دین قبول کر لیا ہے اور وہ بھی جنہوں نے ان کا دین اختیار نہیں کیا سب

ان کے حسب شرف کی بنا پر ان کی حفاظت کر رہے ہیں مگر محمد (صلی اللہ علیہ وسلم)

سب کو چھوڑ کر تمہارے پاس ہی جانا چاہتے ہیں۔ اب تم اچھی طرح سوچ لو کہ

کیا تم میں اتنی طاقت، ہمت اور جنگی صلاحیت ہے کہ سامنے عرب کے

مقابلے میں کھڑے ہو سکو۔ محمد (صلی اللہ علیہ وسلم) کی حمایت کرنے پر ہو سکتا ہے

(باقی عاشرہ اگلے صفحہ پر)



” میں تم سے اس بات پر بیعت لینا چاہتا ہوں کہ جس طرح تم اپنے اہل و عیال کی حفاظت اور خبر گیری کرتے ہو اسی طرح میری بھی حمایت و حفاظت کرو گے۔“ (مسند احمد)

ایک اور روایت میں ہے کہ انصار نے عرض کیا، یا رسول اللہ! ہم کس بات پر آپ سے بیعت کریں۔

(بقیہ حاشیہ صفحہ گزشتہ)

کہ سارے عرب متحد ہو کر تم پر طغیان کر دیں۔ لہذا معاملے کے تمام پہلوؤں پر خوب غور و خوض کر کے ایسا فیصلہ کرو جس پر تم سب کا اتفاق ہو کیونکہ سب سے اچھی سچی بات ہے۔“

اس کے بعد انہوں نے اہل وفد سے پوچھا:

” کیا تم مجھے بتاؤ گے کہ تمہارا لڑنے کا طریقہ کیا ہے؟“

حضرت ابو جابر عبد اللہ بن عمرو بن حرام نے جواب دیا:

” خدا کی قسم، ہم جنگ آزما لوگ ہیں، جنگ ہماری فطرت میں ودیعت کی گئی ہے اور ہم اس کے عادی ہو چکے ہیں۔ ہم نے اپنے آباؤ اجداد سے اسے ورثے میں پایا ہے۔ ہم پہلے دشمن پر تیروں کی بوچھاڑ کرتے ہیں جب تیر ختم ہو جاتے ہیں تو پھر ہم نیزوں سے لڑتے ہیں، جب نیزے ٹوٹ جاتے ہیں تو پھر ہم تلواریں سونت کر دشمن سے نیرو آزما ہوتے ہیں یہاں تک کہ جس فریق کی موت آجائے وہ مر رہا ہے۔“

حضرت عباسؓ نے کہا، واقعی تم جنگ آزما لوگ ہو۔

پھر حضرت براؤ بن معرور نے کہا، اے عباس! ہم نے آپ کی بات سن لی ہے۔ واللہ اگر ہمارے دلوں میں کچھ اور ہوتا تو ہم بر ملا اس کا اظہار کر دیتے مگر ہم تو اپنی جانوں کی بازی لگا کر رسول اللہ صلی اللہ علیہ وسلم کے

(باقی حاشیہ اگلے صفحہ پر)



آپؐ نے فرمایا، اس بات پر کہ تم خواہ اچھے حال میں ہو یا بُرے میں ہمیشہ حکم سنو گے اور اطاعت کرو گے، خوش حالی اور بد حالی ہر صورت میں (اللہ کی راہ میں) مال خرچ کرو گے۔ نیکی کا حکم دو گے اور برائی سے منع کرو گے اور اللہ کے معاملے میں حق گوئی سے کام لو گے اور کسی ملامت کرنے والے کی ملامت سے نہ ڈرو گے اور اس بات پر کہ جب میں تمہارے ہاں آؤں تو تم ہر اس چیز سے میری حفاظت کرو گے جس سے اپنی جانوں اور اپنے اہل و عیال کی حفاظت کرتے ہو۔ اس کے بدلے میں تمہارے لیے جنت ہے۔

(مسند احمد و طبرانی)

حضور صلی اللہ علیہ وسلم کے اس ارشاد کے جواب میں وفد کے مختلف ارکان نے جو باتیں بالگاہ رسالت میں عرض کیں ان کی ترتیب اور تفصیل کے بارے میں کتب حدیث و سیر میں متعدد روایات ملتی ہیں۔ ان سب کو ملا کر پڑھنے سے جو منظر سامنے آتا ہے وہ کچھ اس طرح ہے: —

حضرت براؤ بن معرور نے حضور صلی اللہ علیہ وسلم کا دست مبارک اپنے ہاتھ میں پکڑ لیا اور عرض کیا، یا رسول اللہ! ہمیں اس ذاتِ برتر کی قسم جس نے آپؐ کو حق و صدق کے ساتھ بھیجا ہے ہم آپؐ کی ہر اس چیز سے حفاظت کریں گے جس سے ہم خود اپنی جان اور اپنی آل و اولاد کی حفاظت کرتے ہیں،

(بقیہ حاشیہ صفحہ گزشتہ)

ساتھ ذماداری کا حق نباہنا چاہتے ہیں۔ ہمارے پاس سامانِ جنگ بھی ہے اور لڑنے کی طاقت بھی۔ جب ہمارا یہ حال اس وقت تھا جب ہم پتھر کے بت پوجتے تھے تو اب جبکہ اللہ نے ہمیں وہ راہ ہدایت دکھا دی ہے جس سے دوسرے محروم ہیں اور محمدؐ (صلی اللہ علیہ وسلم) کے ذریعے ہماری تائید فرمائی ہے، ہمارا کیا حال ہوگا۔“

(طبقات ابن سعد)



یا رسول اللہ! ہم نے تلواروں کی گود میں پرورش پائی ہے ہم ہمیشہ آپ کے لیے سینہ سپر رہیں گے پس آپ ہم سے اس بات پر بیعت لے لیجئے۔

(ابن جریر طبری)

بروایت دیگر حضرت اسعد بن زرارہ نے حضور صلی اللہ علیہ وسلم کا دست مبارک اپنے ہاتھ میں لیا اور اپنے ساتھیوں سے مخاطب ہو کر کہا:

وہ ٹھہرو اے اہل یثرب! ہم اپنے اونٹ دوڑاتے ہوئے محمد

صلی اللہ علیہ وسلم کے پاس اس لیے آئے ہیں کہ ہمیں یقین ہے کہ

آپ اللہ کے رسول ہیں اور آج آپ کو مکہ سے نکال کر اپنے ساتھ

لے جانا سارے عرب کی دشمنی مول لینا ہے۔ اس کے نتیجے میں

تمہارے فرزند قتل ہوں گے اور تلواریں تمہارا خون چائیں گی۔ اگر

تم یہ سب کچھ برداشت کرنے کا حوصلہ رکھتے ہو تو آپ کا ہاتھ تمام

لو۔ اس کا اجر تمہیں اللہ دے گا لیکن اگر تمہیں اپنی جانوں کا خوف ہے

تو پھر یہ معاملہ یہیں رہنے دو اور صاف صاف عذر کر دو کیونکہ اس

وقت عذر کر دینا اللہ کے ہاں زیادہ قابل قبول ہوگا۔“

اس پر سب لوگوں نے کہا، اے سعد! ہمارے رشتے سے پرے ہو جاؤ واللہ

ہم آپ کی بیعت ضرور کریں گے اور اس سے ہرگز دست بردار نہ ہوں گے۔

(مسند احمد، طبرانی، حاکم، بزار، بیہقی)

حضرت ابوالہیثم بن الیہان نے عرض کیا، یا رسول اللہ! اس وقت ہمارے

اور یہود کے مابین معاہدات (علیفانہ تعلقات) ہیں جو اس بیعت کے بے فائدہ

ہو جائیں گے۔ ایسا نہ ہو کہ آپ اقتدار اور قوت پا کر ہمیں چھوڑ دیں اور اپنی قوم

(قریش) میں واپس تشریف لے جائیں۔

حضور صلی اللہ علیہ وسلم نے متبسم ہو کر فرمایا:-

بَلِ الدِّمُ الدِّمُ وَالْهَدْمُ الْهَدْمُ اَنَا مِنْكُمْ وَاَنْتُمْ مِنِّي اَحَازِرُ



مَنْ حَارَبْتُمْ وَأَسْلِمَ مِنْكُمْ سَالِمٌ -

(نہیں ایسا ہرگز نہ ہوگا) بلکہ تمہارا خون میرا خون، تمہاری بربادی میری بربادی ہوگی۔ تم مجھ سے ہو اور میں تم سے ہوں جس سے تم لڑو گے اس سے میں لڑوں گا (غرض میرا مرنا جینا تمہارے ساتھ ہے)

(مسند احمد، ابن جریر طبری، بیہقی)

حضرت عباس بن عبدہ بن نضلہ نے اپنے ساتھیوں سے مخاطب ہو کر کہا:  
 ”اے گروہ خزر ج! سنو کیا اس بات کو سمجھتے ہو کہ تم کس بات پر رسول اللہ  
 صَلَّی اللہُ عَلَیْہِ وَاٰلِہٖ وَسَلَّم کی بیعت کر رہے ہو؟“

آوازیں بلند ہوئیں، ہاں ہاں۔

حضرت عباسؓ نے اپنی بات پر زور دیتے ہوئے کہا، ”صاحبو! یہ بیعت عرب  
 عجم سے جنگ کے مترادف ہے۔ خوب جان لو کہ ایسا وقت آسکتا ہے کہ ہمارے شر فاء  
 قتل ہوں، ہمارا مال برباد ہو جائے، ہماری عزت و ناموس خطرے میں پڑ جائے اس  
 وقت ایسا نہ ہو کہ تم مشکلات و مصائب سے گھبرا کر رسول اللہ صَلَّی اللہُ عَلَیْہِ وَاٰلِہٖ وَسَلَّم کو  
 دشمنوں کے حوالے کر دو، خدا کی قسم ایسا کرنا دنیا اور آخرت میں رسوائی کا موجب  
 ہوگا۔ اس سے بہتر ہے کہ آج ہی انھیں چھوڑ دو اور اگر تمہیں یقین ہے کہ تم اپنے  
 وعدے پر پورے اترو گے اور آپؐ کی خاطر جانی اور مالی ہر قسم کا نقصان برداشت  
 کر لو گے تو پھر بے شک بیعت کر لو۔ خدا کی قسم یہ کام تمہاری دنیا اور آخرت دونوں  
 کے لیے مشعر خیر اور بابرکت ہوگا۔“

دفعہ کے سب اراکین نے بیک آواز کہا، ”ہم جانی اور مالی ہر قسم کے نقصان کو گوارا  
 کر لیں گے“ اپنے اشراف کی ہلاکت اور اموال کی تباہی کا خطرہ مول لینے کے لیے  
 تیار ہیں) مگر رسول اللہ صَلَّی اللہُ عَلَیْہِ وَاٰلِہٖ وَسَلَّم کا ساتھ نہیں چھوڑیں گے۔“  
 پھر انہوں نے عرض کیا، ”یا رسول اللہ! اگر ہم اپنے عہد کو پورا کر دکھائیں  
 تو اس کے صلے میں ہمیں کیا ملے گا؟“



آپؐ نے فرمایا، بَحْتٌ ۔

انہوں نے عرض کیا، یا رسول اللہؐ! تو پھر بیعت لینے کے لیے ہاتھ بڑھائیے۔  
چنانچہ حضور صلی اللہ علیہ وسلم نے اپنا دست مبارک بڑھایا اور سب اہل وفد  
نے نہایت ذوق و شوق سے بیعت کر لی۔ (ابن جریر طبریؒ - ابن ہشامؒ)

اس بیعت کو تاریخ میں بیعتِ عقبہ ثانیہ، بیعتِ لیلۃِ العقبہ اور بیعتِ عقبہ کبیرہ  
مختلف ناموں سے پکارا گیا ہے۔ یہ بیعت تاریخ اسلام میں سنگِ میل کی حیثیت  
رکھتی ہے۔ فی الحقیقت یہ عرب و عجم اور جن و انس کی عداوت مول لینے کی بیعت تھی۔  
اس وقت سرزمینِ عرب کا ذرہ ذرہ علمبردارانِ حق کے خون کا پیاسا تھا۔ عرب کے  
کسی قبیلے کو جرأت نہ تھی کہ وہ رحمتِ عالم صلی اللہ علیہ وسلم کی حمایت کا اعلان کرے۔  
اس وقت ارضِ یثرب کے یہ مقدس انسان اٹھے اور محض رضائے الہی کی خاطر اپنی  
جانوں، مال اور سال اولاد کو ہادی برحق صلی اللہ علیہ وسلم کے قدموں میں لا ڈالا،  
اور آپؐ سے درخواست کی کہ اپنے قدومِ مہمّت کو ازوم سے ارضِ یثرب کو مشرف  
فرمائیں۔ اپنے آقاؐ سے جو پیمان انہوں نے اس رات کو باندھا، اسے پورا کرنے  
کے لیے کسی قسم کی قربانی سے دریغ نہ کیا۔ سرورِ عالم صلی اللہ علیہ وسلم نے بھی  
عالمِ فانی سے رخصت ہونے تک اپنے ان جانِ نثاروں کا ساتھ نہ چھوڑا۔ تاریک  
تریں آیام میں بھی اور غلبہ و نصرت کے وقت بھی۔ سلام ہو ان مبارک اور

مقدس ہستیوں پر جنہوں نے یہ پیمان وفا نباہ کر تاریخ کا رخ موڑ دیا۔  
اہل سنت و جماعت کے نزدیک فضائل و مناقب کے اعتبار سے خلفاءِ راشدینؓ  
ازواجِ مطہراتؓ اور مہاجرینِ اولین کے بعد اہلِ عقبہ سب صحابہ سے افضل ہیں۔  
خود انصار کے نزدیک بیعتِ عقبہ کبیرہ کی جو اہمیت تھی اس کا اندازہ اس بات  
سے کیا جاسکتا ہے کہ وہ اس میں شریک ہونے والے اصحاب پر فخر کیا کرتے تھے۔  
پھر ان کے درمیان اس بات پر بھی منافرت ہوتی تھی کہ ہم سے کس کو سب سے  
پہلے رسولِ اکرم صلی اللہ علیہ وسلم کی بیعت کا شرف حاصل ہوا تھا۔ بنو سلمہ کا دعویٰ



تھا کہ سب سے پہلے بیعت کرنے والے حضرت کعب بن مالک تھے۔ بنو نجار کہتے تھے کہ سب سے پہلے یہ شرف حضرت سعد بن زرارہ کو حاصل ہوا۔ بنو عبدالاشہل کا دعویٰ تھا کہ سب سے پہلے حضرت ابوالہثم بن الیہان کو یہ سعادت نصیب ہوئی۔ علامہ ابن سعد نے واقدی کے حوالے سے حضرت عباس بن عبدالمطلب کا یہ بیان نقل کیا ہے کہ سب سے پہلے حضرت سعد بن زرارہ نے بیعت کی۔ پھر حضرت براء بن معرور نے اور پھر حضرت اسید بن حضیر نے۔

### انصار کے بارہ نقیب

بیعت کے بعد رسول اکرم صلی اللہ علیہ وسلم نے اہل وند سے فرمایا، اپنے اندر سے مجھ کو بارہ نقیب منتخب کر کے دو جو (دینی امور کی حفاظت کے لیے) اپنے اپنے قبیلے کے ذمہ دار ہوں۔ (مسند احمد، طبری)

بروایت دیگر آپ نے فرمایا، ”حضرت موسیٰ نے بنی اسرائیل میں سے بارہ نقیب لیے تھے تم بھی اپنے اندر سے بارہ نقیب منتخب کرو جو اپنی قوم پر اسی طرح کفیل ہوں جس طرح حضرت عیسیٰ بن مریم کے حواری کفیل تھے۔ (طبقات ابن سعد)

چنانچہ سب نے بارہ نقباء اتفاق رائے سے منتخب کر لیے۔ ان میں نو کا تعلق قبیلہ خزرج سے تھا اور تین کا قبیلہ اوس سے۔ ان کے اسمائے گرامی یہ ہیں :

### قبیلہ خزرج

(۱) حضرت سعد بن زرارہ (آنحضور صلی اللہ علیہ وسلم نے ان کو نقیب النقباء بنایا)

(۲) حضرت عبداللہ بن رواحہ (مدینہ کے چند پڑھے لکھے لوگوں میں سے تھے)

(۳) حضرت عبادہ بن صامت

(۴) حضرت منذر بن عمرو

(۵) حضرت سعد بن عبادہ

(یہ بھی پڑھنا لکھنا جانتے تھے)

(زمانہ جاہلیت میں ”کامل“ کے لقب سے یاد کیے جاتے تھے۔ ”کامل“ کا لقب اس شخص کو دیا جاتا تھا

جو لکھنا پڑھنا بھی جانتا اور تیر اندازی اور تیراکی میں بھی

ماہر ہوتا۔)



(۶) حضرت براء بن معرور (ہجرت نبوی سے کچھ پہلے وفات پا گئے۔ حضور

صَلَّى اللہُ عَلَیْہِ وَاٰلِہٖ وَسَلَّم مدینے تشریف لائے تو ان کی  
قبر پر نماز جنازہ پڑھی۔)

(۷) حضرت رافع بن مالک (یہ بھی زمانہ جاہلیت میں "کامل" کے لقب سے یاد  
کیے جاتے تھے)

(۸) حضرت سعد بن الربیع (یہ بھی لکھنا پڑھنا جانتے تھے)

(۹) حضرت عبداللہ بن عمرو بن حرام (اسی رات کو ایمان لائے تھے جس میں بیعت ہوئی تھی)

### قبیلہ اوس

(۱) حضرت اسید بن حضیر اشہلی (یہ بھی زمانہ جاہلیت میں "کامل" کے لقب سے  
مشہور تھے)

(۲) حضرت سعد بن خثیمہ

(۳) حضرت ابوالہیثم بن الہیثم (بعض نے ان کی جگہ حضرت زفاعہ بن عبدالمتذر  
کا نام لکھا ہے۔)

ان بارہ نقباء کا انتخاب ہو چکا تو حضور صَلَّى اللہُ عَلَیْہِ وَاٰلِہٖ وَسَلَّم نے انصار سے فرمایا کہ  
اب تم لوگ اپنی اپنی قیام گاہوں کی طرف واپس چلے جاؤ۔

### حضرت سعد بن عبادہ مشرکین کے زرعے میں

جس رات کو بیعت عقبہ کبیرہ ہوئی اسی رات کو کسی طرح مشرکین قریش کے کاؤ  
میں اس کی بھنک پڑ گئی۔ جب صبح ہوئی تو رؤسائے قریش اہل یثرب کے خیموں

لے امام احمد بن حنبل کا بیان ہے کہ بیعت عقبہ کے سلسلے میں ہونے والی گفتگو کے آغاز ہی  
میں رسول اکرم صَلَّى اللہُ عَلَیْہِ وَاٰلِہٖ وَسَلَّم نے انصار کو مشورہ دیا کہ جس کو بولنا ہو وہ اختصار کے ساتھ  
بات کرے اور بات کو طول نہ دے کیونکہ مشرکین کے جاسوس تمہاری لڑے رہے ہیں۔ (مسند احمد)  
(باقی ملاحظہ فرمائیے)



میں آئے اور ان سے کہا :

”اے گروہِ خَزْرَج! ہمیں خبر ملی ہے کہ تم رات کو مُحَمَّد (صَلَّى اللہُ عَلَیْہِ وَاٰلِہٖ وَسَلَّم) سے ملے ہو اور تمہارا ارادہ اسے مکہ سے نکال دینے کا ہے اور تم نے ہمارے خلاف رزم آرا ہونے کے لیے اس کی بیعت کی ہے۔ خدا کی قسم عرب میں کوئی قوم ایسی نہیں ہے جس سے لڑنا ہمیں تمہارے ساتھ لڑنے سے زیادہ ناگوار ہو۔“ لے

یثرب کے بت پرستوں کو، جو مسلمانوں کے ساتھ حج کے لیے آئے تھے اس بیعت

(بقیہ غاشیہ صفحہ گزشتہ)

ایک اور روایت میں ہے کہ جب گفتگو ہو رہی تھی تو کچھ لوگوں کی آوازیں قدرے بلند ہو گئیں اس پر حضرت عباسؓ نے انصار سے کہا، آواز پست کرو کیونکہ مشرکین کے جاسوس تمہاری کھوج میں لگے ہو گئے۔ مناسب یہ ہے کہ تم میں سے ایک شخص نہایت اختصار کے ساتھ گفتگو کرے۔ (سیر انصار جلد اول) ابن ہشامؒ کا بیان ہے کہ جب گفتگو کے مراحل طے ہو چکے تو قریش کے ایک جاسوس کو ان باتوں کا علم ہو گیا۔ اس نے زور سے آوازیں دیں۔ ”اے اہل المنازل یہ بے دین تم سے لڑنے کے لیے تیار ہو رہے ہیں۔“

اس پر رسول اکرم صَلَّی اللہُ عَلَیْہِ وَاٰلِہٖ وَسَلَّم نے انصار سے فرمایا۔ ”اب تم اپنی قیام گاہ پر واپس جاؤ۔“

حضرت عباسؓ بن عبادہ بن نضله کو جوش آگیا، بولے، ”یا رسول اللہ! اگر آپ اجازت دیں تو خدا کی قسم ہم کل صبح ہی اہل مکہ (یا اہل منیٰ) کو اپنی تلوار کے جوہر دکھا دیں۔ رسول اکرم صَلَّی اللہُ عَلَیْہِ وَاٰلِہٖ وَسَلَّم نے فرمایا: ”نہیں، ابھی ہمیں جنگ کا حکم نہیں،“ غرض انصاری اپنے خیموں میں آکر سو رہے۔ (سیرۃ ابن ہشام)

لے قریش مکہ اہل مدینہ کو ان کے زراعت پیشہ ہونے کی وجہ سے حقیر (اپنے سے کمتر) سمجھتے تھے۔



کی کوئی خبر نہ تھی انہوں نے قسمیں کھانی شروع کیں کہ ایسا کوئی واقعہ نہیں ہوا۔ ان کے سردار عبداللہ بن ابی نے (جو ہجرت نبوی کے بعد رئیس المنافقین کے لقب سے مشہور ہوا) بڑے زور سے اس اطلاع کی تردید کی اور کہا کہ میری قوم مجھ سے بالابالا ایسا کام نہیں کر سکتی تھی اور اگر ایسا ہوتا تو مجھ سے کبھی مخفی نہ رہ سکتا تھا۔ دوسرے قریش یہ جواب سن کر واپس چلے گئے مگر ان کے جاسوس برابر مسلمانوں کی ٹوہ میں لگے رہے۔ چنانچہ حج سے انصار کی واپسی کے وقت انہوں نے بیعت کرنے والوں کا تعاقب کیا۔ اذآخر کے مقام پر انہیں حضرت سعد بن عبادہ اور حضرت منذر بن عمرو مل گئے جو قافلے سے پھڑک رہے تھے۔ حضرت منذر تو کسی طرح بچ کر نکل گئے مگر حضرت سعد بن عبادہ کو مشرکین نے پکڑ لیا۔ ان ظالموں نے ان کے ہاتھ گردن سے باندھ دیے اور ان کو زد و کوب کرتے اور ان کے سر کے بال پکڑ کر کھینچتے ہوئے مکہ لے آئے۔ جو مشرک آتا انہیں مارتا پیٹتا اور ان کے لمبے بالوں کو پکڑ کر گھسیٹتا۔ اسی حال میں ایک (رحمل) مشرک نے (جو ابوالنختری بن ہشام تھا) ان سے کہا، اللہ کے بندے کیا مکہ میں تیری کسی سے شناسائی نہیں؟

حضرت سعد نے جواب دیا، ”جبیر بن مطعم (بروایت دیگر مطعم بن عدی) اور حارث بن امیہ بن عبد شمس (بروایت دیگر حارث بن حرب بن امیہ) تجارت کے سلسلے میں وقتاً فوقتاً شرب جاتے ہیں اور میں نے کئی بار ان کے تجارتی قافلوں کو پناہ دی ہے، وہ مجھے جانتے ہیں، میرا نام سعد بن عبادہ ہے اور میں قبیلہ خزرج سے تعلق رکھتا ہوں۔“

۱۔ حضرت سعد بن عبادہ کا بیان ہے کہ جب یہ لوگ مجھے مار پیٹ رہے تھے تو میں نے ایک سرخ و سپید خوش جمال آدمی کو اپنی طرف آتے دیکھا۔ میں اس کو دیکھ کر خوش ہوا اور دل میں خیال کیا کہ یہ شخص رحمل اور معقول معلوم ہوتا ہے شاید اس عذاب سے مجھے نجات دلائے لیکن اس نے پاس آ کر ایک زور کا گھونسا (یا تھپڑ) میرے رسید کیا۔ میں نے اب سمجھ لیا (باقی حاشیہ اگلے صفحہ پر)



اس شخص نے کہا، ان دونوں کا نام لے کر زور زور سے پکارو (یعنی ان کے نام کی دہائی دو)

حضرت سعدؓ نے ایسا ہی کیا۔ دوسری طرف اس شخص نے ان دونوں کو تلاش کر کے کہا کہ ابطح لیں خزر ج کا ایک آدمی بری طرح پیٹا جا رہا ہے اور وہ تم دونوں کا نام لے لے کر دہائی دے رہا ہے اور کہتا ہے کہ تمہارے اور اس کے درمیان حواری کا تعلق ہے۔

انہوں نے پوچھا، اس کا نام کیا ہے؟

اس نے کہا، سعد بن عبادہ۔

”وہ بولے، غضب ہو گیا، سعد بن عبادہ تو خزر ج کا رئیس اعظم ہے۔ وہ ہمارے قافلوں کو پناہ دیتا رہا ہے اور اس نے کبھی کسی کو ان پر ظلم نہیں کرنے دیا۔“  
یہ کہہ کر وہ فوراً ابطح پہنچے اور حضرت سعدؓ کو ظالموں کے پیچھے مستم سے نجات دلائی۔ یہاں سے رہا ہو کر وہ نہایت تیز رفتاری سے اپنے ساتھیوں سے جا ملے۔  
ابن جریر طبری کا بیان ہے کہ آگے جا کر اہل قافلہ کو پتہ چلا کہ سعد بن عبادہ قافلہ میں موجود نہیں تو قافلہ ٹھہر گیا اور چند آدمی ان کی تلاش میں مکہ کی طرف لوٹے لیکن راستے ہی میں حضرت سعدؓ ان کو واپس آتے ہوئے مل گئے۔

انصار کا یہ تاریخ ساز وفد ذوالحجہ ۳ سالہ بعد بعثت میں مکہ معظمہ آیا تھا۔ رسول اکرم صلی علیہ وسلم نے ذوالحجہ کے باقی دن اور اگلے سال کے دو مہینے محرم اور صفر مکہ معظمہ ہی میں گزارے اس کے بعد ربیع الاول ۳ سالہ بعد بعثت میں ارض مکہ کو خیر باد کہا اور مدینہ منورہ کی طرف ہجرت فرمائی۔  
(مذاہم، مستدرک حاکم، طبقات ابن سعد، تاریخ طبری، اربعہ ابواب ہشام، سیر سرد عالم، سیر کبریٰ، سیر انصار)

(بقیہ حاشیہ صفحہ گزشتہ) کہ یہ سب نام مقول اور سیاہ باطن میں اور کسی میں کوئی خیر نہیں ہے۔ گھونسا یا تھپڑ رسید کرنے والے یہ صاحب سہیل بن عمرو تھے جو فتح مکہ کے موقع پر ایمان لائے اور پھر آخر دم تک اسلام پر ثابت قدم رہے۔ قبول اسلام کے بعد انہوں نے دین کی جو خدمات انجام دیں ان کی بنا پر جلیل القدر صحابہ میں شمار ہوتے ہیں۔  
لے مکہ اور منیٰ کے درمیان محضب کی وادی کو ابطح کہا جاتا ہے۔



## وفدِ اشعریین

بنو اشعریا اشعریین یمن کا ایک نہایت معزز قبیلہ تھا۔ اس کے مورث اعلیٰ کا نام اشعر تھا (اس کا اصل نام تو کچھ اور تھا لیکن ولادت کے وقت جسم پر بالوں کی کثرت کی وجہ سے اشعر مشہور ہو گیا) چنانچہ اس کی اولاد نے بھی اشعریین کے نام سے شہرت پائی۔ جلیل القدر صحابی حضرت ابو موسیٰ اشعرئی اسی قبیلہ سے تھے۔ انہوں نے حضورؐ کی بعثت کا چرچا سنا تو یمن سے مکہ پہنچے اور سرورِ عالم صلی اللہ علیہ وسلم کی خدمت میں حاضر ہو کر نعمتِ اسلام سے بہرہ یاب ہو گئے اور پھر وطن کو معادیت کی۔ وہاں اپنے قبیلہ کے لوگوں کو بڑے دل نشین انداز میں دعوتِ اسلام دی۔ چونکہ قبیلہ میں بڑی بااثر حیثیت کے مالک تھے اس لیے لوگوں نے ان کی باتیں مڑے دھیان سے سنیں۔ تھوڑے ہی عرصہ میں تقریباً پچاس آدمی حلقہ بگوشِ اسلام ہو گئے۔ حضرت ابو موسیٰ اشعرئی انہیں ساتھ لے کر بارگاہِ نبوتؐ میں حاضری کے لیے سمندر کے راستے یمن سے مدینہ کو روانہ ہوئے۔ اثنائے سفر میں بادمخالف چل پڑی جس نے ان کی کشتی کو ساحلِ حجاز پر پہنچانے کے بجائے ساحلِ حبش پر پہنچا دیا۔ طوعاً و کرہاً حبش میں اتر پڑے۔ وہاں حضرت جعفر بن ابی طالب دوسرے مہاجرین کے ساتھ موجود تھے۔ کچھ عرصہ بعد وہ ان کو ساتھ لے کر مدینہ کو روانہ ہوئے۔ اس وقت خیبر فتح ہو چکا تھا اور حضورؐ وہیں مقیم تھے۔ یہ جماعت خیبر ہی میں حضورؐ کی خدمت میں باریاب ہوئی۔ اس موقع پر حضورؐ نے فرمایا:

”اہلِ یمن آتے ہیں جن کے دل بڑے گداز ہیں۔“

حضرت انس بن مالک سے روایت کہ شرفِ باریابی حاصل کرنے سے پہلے

اشعریین نہایت ذوق و شوق سے یہ شعر پڑھتے تھے:



(ترجمہ) ”کل ہم اپنے دوستوں سے ملیں گے۔“

محمد (صلی اللہ علیہ وسلم) اور ان کے ساتھیوں سے،

وفد سرورِ عالم صلی اللہ علیہ وسلم کی خدمت میں حاضر ہوا اور عرض کیا :  
”یا رسول اللہ! ہم آپ کی خدمت میں اس لیے حاضر ہوئے ہیں کہ تفقہ فی الدین  
حاصل کریں اور کائنات کے آغاز کے بارے میں دریافت کریں۔“

حضرت اقدس (صلی اللہ علیہ وسلم) نے ارشاد فرمایا :-

”سب سے پہلے اللہ کے سوا کچھ نہ تھا۔ اس کا تخت پانی پر تھا۔ پھر  
اس نے زمین و آسمان پیدا کیے اور ہر چیز کو لوح محفوظ میں رکھ دیا۔“  
سان رسالت سے تکوینِ عالم کی تشریح سن کر اہل وفد اتنے خوش ہوئے  
کہ ان کے قدم زمین پر نہ ٹکتے تھے۔ ایک روایت میں ہے کہ سرورِ عالم صلی اللہ علیہ وسلم  
نے بنو اشعر کی تعریف کرتے ہوئے فرمایا :-

”اشعری لوگوں میں اس تھیلی کی مانند ہیں جس میں کستوری ہو۔“

(طبقات ابن سعد جلد ۱ ص ۳۴۹)

ایک اور روایت میں حضور صلی اللہ علیہ وسلم کا یہ ارشاد بھی نقل ہوا ہے کہ :  
”اشعری نہ بھل گئے ہیں اور نہ شکست کھاتے ہیں۔ وہ مجھ سے ہیں اور میں ان  
سے ہوں۔“  
(غزوہ تبوک بحوالہ مشکوٰۃ المصابیح)

بنو اشعر کے قائد حضرت ابو موسیٰ اشعری رضی اللہ تعالیٰ عنہ کا اصل نام عبد شبن قیس  
تھا۔ والدہ کا نام طیبة بنت وہب تھا جو قبیلہ عک سے تعلق رکھتی تھیں۔ علامہ ابن اثیر  
کا بیان ہے کہ وہ اپنے صاحبزادے کی تبلیغ سے ایمان لائیں اور مدینہ منورہ پہنچ کر وفات پائی۔  
قبولِ اسلام کے بعد حضرت ابو موسیٰ نے مدینہ منورہ میں مستقل اقامت اختیار کر لی۔  
فتح مکہ، غزوہ یحنین اور غزوہ تبوک میں رسول اکرم صلی اللہ علیہ وسلم کے ہمراہ تھے! اس کے  
بعد حضور نے انہیں یمن زبیری کا عامل مقرر فرمایا۔ سلمہ ہجری میں وہاں سے مکہ آکر  
حجۃ الوداع میں شرکت فرمائی اور پھر واپس یمن چلے گئے۔ حضور کے وصال کے بعد



حضرت ابوبکر صدیقؓ نے انہیں اپنے عہدے پر برقرار رکھا۔ حضرت عمر فاروقؓ کی فیتہ کا آغاز ہوا تو وہ عہدہ امارت سے مستعفی ہو کر ایران کے میدانِ جہاد میں پہنچ گئے اور ایرانیوں کے خلاف متعدد معرکوں میں دادِ شجاعت دی۔ عہدِ فاروقی میں کئی سال تک بصرہ کے گورنر رہے، ایک سال کوفہ کی امارت پر بھی فائز رہے۔ ان کے ہاتھ پر خوزستان، اصفہان وغیرہ کئی علاقے فتح ہوئے۔ حضرت عثمانؓ ذوالنورینؓ کے عہدِ خلافت میں بھی وہ کئی سال تک بصرہ اور کوفہ کے گورنر رہے۔ حضرت عثمانؓ کی شہادت کے بعد حضرت علیؓ اور امیر معاویہؓ کے درمیان اختلافات کا آغاز ہوا تو وہ ملکِ شام کے ایک غیر معروف گاؤں میں جا کر گوشہ نشین ہو گئے۔ واقعہً تحکیم میں وہ حضرت علیؓ کی طرف سے حکم نامہ زد کیے گئے لیکن جب تحکیم کا خاطر خواہ نتیجہ نہ نکلا تو وہ دل برداشتہ ہو کر مکہ معظمہ چلے گئے اور وہیں سنگمہ ہجری میں وفات پائی۔

حضرت ابوموسیٰؓ فصل و کمال کے اعتبار سے بہت بلند مقام پر فائز تھے ان سے ۳۶۰ احادیث مروی ہیں۔ ان میں ۵۰ متفق علیہ ہیں۔ ۴ میں بخاری اور ۲۵ میں مسلم منفرد ہیں۔ ان کے گلشنِ اخلاق میں حبِ رسولؐ، توکل علی اللہ، شرم و حیا، شوقِ جہاد، اتباعِ سنت، تقویٰ اور سادگی سب سے خوش رنگ پھول تھے۔

قرآنِ کریم کے ساتھ غیر معمولی شغف و انہماک تھا۔ فرصت کا سارا وقت قرآنِ حکیم کی تلاوت اور اس کی تعلیم میں صرف ہوتا تھا۔ نہایت خوش آواز تھے۔ حضور ﷺ ان کے بارے میں فرماتے تھے:

”ابوموسیٰ کو لحنِ داؤدی سے حصہ ملا ہے۔“

ایک مرتبہ حضور ﷺ نے ان کے لیے دعا فرمائی:

”و الہی عبداللہ بن قیس کی خطائیں بخش دے اور قیامت کے دن اس

کا (جنت میں) باعزت داخلہ فرما۔“ (صحیح بخاری)

(طبقات ابن سعد، صحیح بخاری، تاریخ طبری، اسد الغابہ، مواہب اللدنیہ)



## وفدِ بنی ارحب

ابن مالک کا بیان ہے کہ رسول اکرم ﷺ ابھی مکہ ہی میں تھے (یعنی ہجرت نبوی سے پہلے) کہ بنی ارحب کے ایک آدمی قیس بن مالک ارحبی آپ کی خدمت اقدس میں حاضر ہوئے اور عرض کیا، میں آپ پر ایمان لانے کے لیے حاضر ہوا ہوں حضور ﷺ نے ان کی آمد پر خوشی کا اظہار فرمایا۔ پھر ان سے مخاطب ہو کر پوچھا، ”اے گروہ سہدان (بنو ارحب قبیلہ سہدان کی ایک شاخ تھے) کیا تم مجھے ان باتوں کے ساتھ (جن کی میں تبلیغ کرتا ہوں) اپنے ساتھ لے جاؤ؟“

حضرت قیس نے عرض کیا۔ ”جی ہاں یا رسول اللہ، میرے ماں باپ آپ پر قربان“ حضور نے انہیں ہدایت فرمائی کہ اپنی قوم کے پاس جاؤ اور اسے حق کی طرف بلاؤ۔

حضرت قیس اپنے قبیلے میں گئے اور اس میں اسلام کی تبلیغ شروع کر دی یہاں تک کہ بنو ارحب مشرف بہ اسلام ہو گئے حضرت قیس نے واپس آکر رسول اکرم ﷺ کو اپنے قبیلے کے مسلمان ہونے کی اطلاع دی تو آپ بہت خوش ہوئے اور بدیں الفاظ حضرت قیس کی تعریف فرمائی: ”قوم کا ایلمی قیس کیا ہی اچھا ہے۔ اے قیس تو نے وعدہ دفائی کی ہے اللہ تجھ سے وعدہ دفائی کرے گا۔“ آپ نے حضرت قیس کی پیشانی پر اپنا دست مبارک پھیرا لیکن آپ یمن نہیں گئے علامہ ابن اثیر نے ”أسد الغابہ“ میں لکھا ہے کہ رسول اکرم ﷺ نے حضرت قیس بن مالک ارحبی کو ایک تحریر بھیجی تھی (اس تحریر کا زمانہ ہجرت کے کئی سال بعد کا معلوم ہوتا ہے) اس تحریر کا متن یہ تھا:

”تم پر سلام ہو، بعد اس کے واضح ہو کہ میں نے تم کو تمہاری قوم پر خواہ وہ بدوی ہوں یا شہری یا غلام سب پر حاکم بنایا اور مقامِ نساء کے غلبے سے دو ٹو صاع اور خیروان کے انگوڑے دو ٹو صاع تمہارے لیے مقرر کیے۔ یہ عطیہ تمہارے لیے اور تمہاری اولاد کے لیے ہمیشہ ہمیشہ جاری رہے گا۔“

حضرت قیس کہتے تھے کہ مجھے رسول اللہ ﷺ کا ہمیشہ ہمیشہ ہمیشہ (ابدًا، ابدًا، ابدًا) کہنا بہت محبوب ہے اس سے مجھے امید ہے کہ میری نسل ہمیشہ قائم رہے گی۔ (طبقات ابن سعد۔ أسد الغابہ)



## دفنِ بنی مُزَینَہ

رجب ۱۰ھ ہجری میں چار سو گھڑ سواروں پر مشتمل بنو مُزَینَہ کا ایک وفد بارگاہِ رسالت میں حاضر ہوا اور شرفِ اسلام سے بہرہ ور ہوا۔ اس وفد کے قائد حضرت بلال بن عمار مزینی تھے۔ بعض روایتوں میں ہے کہ یہ سب پہلا وفد تھا جس نے مدینہ منورہ آکر بارگاہِ نبوی میں حاضری دی اور اسلام قبول کیا۔ اس وفد میں مشہور صحابی حضرت نعمان بن مقرن اور خزاعی بن عبد بنہم بھی شامل تھے۔ علامہ ابن اثیر کے بیان کے مطابق وفد میں کچھ بوڑھے اور بچے بھی شامل تھے۔ حضرت بلال نے ان کو مدینہ منورہ کے باہر ٹھہرایا اور خود (دوسرے سواروں کے ساتھ) بارگاہِ نبوی میں حاضر ہوئے۔ رسول اکرم صلی اللہ علیہ وسلم نے ان لوگوں کو ہدایت فرمائی کہ تم اپنے علاقے میں واپس جاؤ۔ تم جہاں بھی رہو گے تمہیں مہاجرین میں داخل سمجھا جائے گا۔

معلوم ہوتا ہے کہ یہ اصحاب ہجرت کر کے مدینہ آنا چاہتے تھے مگر حضور صلی اللہ علیہ وسلم نے مناسب یہی سمجھا کہ وہ اپنے علاقے ہی میں مقیم رہیں جو مدینہ منورہ سے زیادہ دور نہیں تھا۔ فتح مکہ کے موقع پر بنو مُزَینَہ کے ایک ہزار جانناز رسول اکرم صلی اللہ علیہ وسلم کے ہمراہ تھے۔

۱۔ ایک روایت کے مطابق اس وفد کے قائد معرکہ نہادند کے بطل خاص حضرت نعمان بن مقرن تھے۔ (غزوہ تبوک از علامہ محمد احمد باشمیل) مگر ادباً سیر عام طور پر اسی طرف گئے ہیں کہ اس کے قائد حضرت بلال بن عمار تھے۔

حضرت خزاعی بن عبد بنہم، بنو مُزَینَہ کے بُت "نہم" کے حاجب (دربان) تھے۔ بارگاہِ رسالت میں حاضر ہونے سے پہلے انہوں نے اس بُت کو توڑ ڈالا اور آنحضور صلی اللہ علیہ وسلم کے پاس آکر یہ اِشعار پڑھے:-

” میں نہم کے پاس گیا تاکہ اس کے سامنے بکری قربان کر دوں جیسا کہ میرا معمول تھا۔  
(باقی ماحشیہ اگلے صفحہ پر)



دفتر بنی مُزَیْنہ کے ایک رکن حضرت نعمان بن مقرن سے روایت ہے کہ ہم بنی مُزَیْنہ کے چار سو افراد رسول اللہ صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے۔ جب ہم مدینہ سے چلنے لگے تو رسول اللہ صَلَّی اللہُ عَلَیْہِ وَاٰلِہٖ وَسَلَّم سے درخواست کی کہ ہمیں زادِ راہ عطا فرمایا جائے۔ آپ نے حضرت عمرؓ کو ہدایت فرمائی کہ انہیں زادِ راہ دو۔ انہوں نے عرض کیا، یا رسول اللہ! میرے پاس کھجوروں کی کچھ مقدار موجود ہے مگر وہ اتنے زیادہ (چار سو) آدمیوں کے لیے کافی نہیں ہوگی۔ آپ نے فرمایا، جاؤ اور یہی کھجوریں ان میں تقسیم کر دو۔ حضرت عمرؓ مجھے (نعمان کو) ساتھ لے کر اپنے بالا خانے پر پہنچے تو میں نے دیکھا کہ وہاں اونٹ کے برابر کھجوروں کا ڈھیر بڑا ہے۔ حضرت عمرؓ نے کھجوریں تقسیم کرنی شروع کیں تو سب کے سب اراکین وفد نے اپنا اپنا حصہ حاصل کیا۔ میں سب سے آخر میں تھا۔ میں نے دیکھا کہ کھجوروں کا ڈھیر اسی طرح موجود تھا جیسے تقسیم سے پہلے تھا اور اس میں کوئی کمی معلوم نہ ہوتی تھی۔

(ذرقانی علی المواہب سجاۃ امام احمد و بیہقی)

اس واقعہ کو حضور صَلَّی اللہُ عَلَیْہِ وَاٰلِہٖ وَسَلَّم کے معجزات میں شمار کیا جاتا ہے۔

### بقیہ حاشیہ صفحہ گزشتہ

جب میں نے عقل سے کام لے کر غور کیا تو میرے دل نے کہا کہ یہ گونگا اور بے عقل معبود ہے۔ میں نے آج محمد (صلی اللہ علیہ وسلم) کا دین اختیار کر لیا ہے اور میں اپنے آپ کو آسمان کے خلائے بزرگ و برتر کے سپرد کر دیا ہے۔“

ابن اثیرؒ کا بیان ہے کہ وہ دس آدمیوں کا وفد لے کر بارگاہ رسالت میں حاضر ہوئے اور تمام قبیلہ مُزَیْنہ کی طرف سے حضور صَلَّی اللہُ عَلَیْہِ وَاٰلِہٖ وَسَلَّم کی بیعت کی۔ اس وفد میں حضرت بلالؓ بن حارث اور حضرت نعمان بن مقرن بھی شامل تھے۔ یہ صحابہؓ آپس کے تو ان کا سارا قبیلہ مسلمان ہو گیا۔ ابن سعدؒ کا بیان ہے کہ فتح مکہ کے بعد حضورؐ نے بنو مُزَیْنہ کا جھنڈا حضرت خزاعیؓ کو عنایت فرمایا۔ ابن اثیرؒ نے ”اسد الغابہ“ میں حضرت خزاعیؓ کے ترجمہ میں یہی بات لکھی ہے مگر حضرت بلالؓ بن حارث کے ترجمہ میں لکھا ہے کہ اس موقع پر بنو مُزَیْنہ کا جھنڈا حضرت بلالؓ بن حارث کے ہاتھ میں تھا۔ ان دونوں باتوں کو پڑھ کر معلوم ہوتا ہے کہ بنو مُزَیْنہ کے دو وفد بارگاہ رسالت میں حاضر ہوئے۔ پہلا وفد خزاعیؓ بن عبد بنہم کی قیادت میں اور دوسرا حضرت بلالؓ بن حارث کی سربراہی میں اور فتح مکہ کے دن بنو مُزَیْنہ کی ایک شاخ کا جھنڈا حضرت خزاعیؓ کے پاس تھا اور دوسری



## وفدِ بنی غطفان

غزوہٴ احزاب (۶ھ ہجری) میں عرب کے سارے دشمنانِ حق نے متحد ہو کر مدینہ منورہ پر یلغار کر دی تھی اور اہل حق کو اپنے دفاع کے لیے خندق کھودنے پر مجبور ہونا پڑا تھا۔ مزید غضب یہ ہوا کہ مدینہ منورہ میں آباد یہودِ بنی قریظہ نے مسلمانوں سے کیے ہوئے عہد و پیمان توڑ کر مارِ آستین بننے کی ٹھان لی اور اہل حق کی پشت میں خنجر گھونپنے کا منصوبہ بنایا۔ اس نازک موقع پر رسولِ اکرم ﷺ نے حملہ آور لشکر میں شامل بنو غطفان سے صلح کی گفت و شنید شروع کی۔ مقصد یہ تھا کہ دشمنوں کے اتحاد کو توڑا جائے اور اہل مدینہ پر دباؤ کم کیا جائے۔ اس سلسلے میں بنو غطفان کا ایک ذی اثر سردار عامر بن طفیل ایک دوسرے غطفانی سردار زید کے ساتھ رسولِ اکرم ﷺ کے پاس آیا۔ دورانِ گفتگو میں عامر بن طفیل نے کہا کہ اگر ہمیں مدینہ کی پیداوار کا ایک تہائی دے دیا جائے تو ہم واپس چلے جائیں گے حضور ﷺ نے اس کو کوئی جواب دینے سے پہلے انصار کے سرداروں، حضرت سعد بن معاذ اور حضرت سعد بن عبادہ کو بلا بھیجا اور ان سے غطفانیوں کے اس مطالبے کے بارے میں مشورہ کیا۔ انہوں نے عرض کیا:

”یا رسول اللہ! یہ آپ کی خواہش ہے کہ ہم ایسا کریں یا یہ اللہ کا حکم ہے جس کی تعمیل ہم پر لازم ہے یا آپ صرف ہم (اہل مدینہ) کو بچانے کے لیے یہ تجویز فرما رہے ہیں۔“

حضور ﷺ نے فرمایا:

”میں صرف تم لوگوں کو بچانے کے لیے غطفانیوں کا یہ مطالبہ ماننے کی بات کر رہا ہوں کیونکہ سارا عرب ایک کر کے تم پر پل پڑا ہے۔ میں چاہتا ہوں کہ ان



کے اتحاد میں رخنہ ڈال دوں۔“

اس پر انصار کے دونوں سرداروں نے عرض کیا :

”و یا رسول اللہ! اگر آپ یہ معاہدہ صرف ہمیں بچانے کی خاطر کر رہے ہیں تو اسے ختم کر دیجئے۔ یہ غطفانی قبائل تو ہم سے اس وقت بھی خراج کے طور پر ایک کوڑی تک کبھی نہ لے سکے تھے جب ہم مشرک تھے، اب تو ہمیں اللہ اور اس کے رسول پر ایمان لانے کی سعادت حاصل ہو چکی ہے اب ہم سے یہ کیا خراج لیں گے؟ ہمارے اور ان کے درمیان اب صرف تلوار ہے یہاں تک کہ اللہ ہمارا اور ان کا فیصلہ کر دے۔“

حضور ان دونوں کی گفتگو سے بہت مسرور ہوئے اور ان کے لیے دعا بخیر فرمائی — یوں یہ معاملہ ختم ہو گیا اور بنو غطفان کا دفنہ کام واپس گیا۔

(طبقات ابن سعد - الاستیعاب)

ایک روایت میں ہے کہ انصار کے جن سرداروں سے حضور صلی اللہ علیہ وسلم نے مشورہ کیا ان میں حضرت اُسید بن حضیر الکاتب بھی تھے۔ ان کو غطفانیوں کا مطالبہ سن کر اس قدر جو ش آ یا کہ اپنے نیزے سے دونوں کے سر کو ٹھوکا دیا اور کہا،  
لو مڑو! بھاگ جاؤ۔

عامر نے غضبناک ہو کر پوچھا، تم کون ہو؟

انہوں نے کہا — ”اُسید بن حضیر“

عامر نے کہا — ”حضیر الکاتب کے بیٹے؟“

انہوں نے جواب دیا — ”ہاں!“

عامر لولا :- ”تمہارا باپ تم سے اچھا تھا۔“

اُسید نے کڑک کر جواب دیا، ”مہرگز نہیں، میرا باپ بھی کافر تھا اور تم بھی

کافر ہو اس لیے میں دونوں سے اچھا ہوں۔“ (سیر انصار جلد دوم)



## دفترِ نعیم بن مسعود اشجعی

دفترِ بنی غطفان کے تذکرے میں بیان کیا جا چکا ہے کہ غزوہ احزاب کے دوران میں یہودی بنی قریظہ نے غداری پر کمر باندھی تو مسلمانوں کے لیے بڑی نازک صورتِ حال پیدا ہو گئی۔ خدا کا کرنا انہی پر آشوب دنوں میں قبیلہ غطفان کی ایک شاخ ہی اشجع کے ایک صاحبِ نعیم بن مسعود کے دل میں شمعِ ایمان روشن ہو گئی اور وہ کفار کے لشکر سے نکل کر مغرب اور عشاء کے درمیان کسی ترکیب سے بارگاہِ رسالت میں پہنچ گئے۔ حضور صلی اللہ علیہ وسلم اس وقت نماز پڑھ رہے تھے۔ سلام پھیرا تو نعیم بن قریظہ پر بڑی وہ صورت آشنا نکلے۔ پوچھا، اس وقت کیسے آنا ہوا؟ انہوں نے عرض کیا۔ ”اللہ نے مجھے قبولِ ایمان کی توفیق بخشی ہے۔ آپ کا حلقہ بگوش ہونے کے لیے حاضر ہوا ہوں۔ یا رسول اللہ! اب تک قریش اور بنی قریظہ سے میری دوستی تھی اور ان میں سے کسی کو بھی میرے قبولِ اسلام کا علم نہیں ہے۔ اس لڑائی کے سلسلے میں میرے لائق کوئی خدمت ہو تو ارشاد فرمائیے میں اسے ضرور انجام دوں گا۔“

آپ نے فرمایا، تم جا کر قبائل کے اس اجتماع اور یہودی بنی قریظہ کے ساتھ اس کے گٹھ جوڑ کو توڑنے کی کوئی تدبیر کر سکتے ہو تو کرو۔

حضرت نعیم بن مسعود نے عرض کیا، یا رسول اللہ! یہ کام آپ مجھ پر چھوڑ دیں آپ دیکھیں گے ان میں کس طرح پھوٹے پڑتی ہے۔

اس کے بعد حضرت نعیم بن مسعود پہلے بنی قریظہ کے پاس گئے جن سے ان کا بہت میل جول تھا اور ان سے خیر خواہانہ انداز میں کہا کہ قریش اور غطفان تو محاصرے سے تنگ آکر واپس بھی جاسکتے ہیں لیکن تمہیں تو اسی جگہ مسلمانوں کے ساتھ رہنا ہے۔ اس لیے لڑائی میں حصہ لینے سے پہلے اس کے نتائج کے بارے میں



اچھی طرح غور کرو۔

بنی قریظہ نے کہا کہ ہم تو قریش سے قول و قرار کر چکے ہیں۔  
حضرت نعیمؓ نے کہا، قول و قرار تو تم نے مسلمانوں سے بھی کیا تھا۔ ذرا سوچو کہ قریش غطفان  
اپنی کامیابی سے مایوس ہو کر واپس چلے گئے تو یہاں تم اکیلے مسلمانوں کا مقابلہ کیسے کر دگے؟  
بنو قریظہ نے کہا، اب ہم اس خصم سے کیسے نکل سکتے ہیں؟

حضرت نعیمؓ نے کہا، یہ کون سی مشکل بات ہے، تم قریش اور غطفان سے مطالبہ کرو کہ وہ  
اپنے چند نمایاں آدمی تمہارے پاس بطور ضمانت بھیج دیں تاکہ اگر حملہ آور لشکر بلا حصول مقصد  
واپس چلا جائے اور مسلمان بنو قریظہ پر حملہ کریں تو قریش غطفان اپنے آدمیوں کی خاطر تمہاری مدد کریں۔  
بنی قریظہ کو حضرت نعیمؓ کا مشورہ صائب معلوم ہوا اور انہوں نے کہا ہم اسی کے مطابق عمل کریں  
گے۔ پھر حضرت نعیمؓ قریش اور غطفان کے سرداروں کے پاس گئے اور ان سے کہا کہ مجھے  
معتبر ذریعہ سے معلوم ہوا ہے کہ بنی قریظہ اپنے قول و قرار سے منحرف ہو گئے ہیں اور وہ تم سے  
کچھ آدمی بر غمال کے طور پر مانگنے کا ارادہ کر رہے ہیں۔ ان کا مقصد یہ معلوم ہوتا ہے کہ تمہارے  
آدمی محمد (صلی اللہ علیہ وسلم) کے حوالے کر کے اپنا معاملہ صاف کر لیں۔ ذرا ان سے چوکتے رہنا۔  
حضرت نعیمؓ کی باتوں سے قریش اور غطفان کے سردار بنی قریظہ کی طرف سے کھٹک گئے  
اور انہوں نے بنو قریظہ کو پیغام بھیجا کہ ہم طویل محاصرے سے تنگ آ چکے ہیں اور چاہتے ہیں کہ  
مسلمانوں سے ایک فیصلہ کن لڑائی ہو جائے۔ کل تم ادھر سے حملہ کرو اور ہم ادھر سے مسلمانوں پر  
ٹوٹ پڑیں گے۔ بنی قریظہ نے اس پیغام کے جواب میں کہلا بھیجا کہ ہم اسی صورت میں  
تمہارے ساتھ مل کر مسلمانوں کے خلاف لڑیں گے جب تم اپنے ستر عمائد و اشراف کو ہمارے پاس  
بھیج دو گے کیونکہ ہمیں ڈر ہے کہ تم لوگ ہمیں بے یار و مددگار چھوڑ کر واپس چلے جاؤ گے۔

اس جواب سے قریش و غطفان کو یقین آ گیا کہ نعیمؓ کی بات درست تھی! انہوں نے  
اپنے آدمی دینے سے صاف انکار کر دیا۔ ادھر بنی قریظہ نے بھی سمجھ لیا کہ نعیمؓ کا مشورہ ٹھیک تھا۔  
اس طرح حضرت نعیمؓ دشمنوں میں پھوٹ ڈالنے میں کامیاب ہو گئے۔

(الاصابہ - اسد الغابہ - طبقات ابن سعد وغیرہ)



## وفدِ اشجع

سہ ہجری میں قبیلہ اشجع کا ایک وفد معاہدہ صلح کے لیے حضور کی خدمت میں حاضر ہوا۔ یہ وفد باختلاف روایت ایک سو یا اس سے زیادہ آدمیوں پر مشتمل تھا (ایک روایت کے مطابق اراکین وفد کی تعداد سات سو تھی) یہ لوگ مدینہ آکر محلہ شعبِ صلح میں قیام پذیر ہوئے حضور کو ان کی آمد کی اطلاع ملی تو آپ نے اس بات کا انتظار نہ فرمایا کہ وہ خود بارگاہِ نبوت میں حاضر ہوں بلکہ آپ خود ان کے پاس تشریف لے گئے خیر و عافیت پوچھی اور بڑی دیر تک کمال اخلاق اور محبت کے ساتھ ان سے گفتگو کرتے رہے۔ پھر صحابہؓ سے فرمایا کہ اپنے مہانوں کی کج روئیوں سے تواضع کرو۔ وہ لوگ کھانے سے فارغ ہو گئے تو آپ نے انہیں بڑی نرمی کے ساتھ اسلام قبول کرنے کی دعوت دی۔ انہوں نے جواب دیا۔ ”مُحَمَّدُ! ہم اسلام قبول کرنے کے لیے نہیں آئے۔ ہماری آمد کی غرض دعایت یہ ہے کہ آپ سے امن اور صلح کا معاہدہ کریں کیونکہ آپ کی اور آپ کی قوم کی آئے دن کی لڑائیوں نے ہمیں سخت پریشان کر رکھا ہے۔“

رحمتِ عالم نے خندہ پیشانی سے فرمایا: ”جو تم کہتے ہو وہ ہمیں منظور ہے۔“ چنانچہ امن کا ایک معاہدہ لکھا گیا، جس کو فریقین نے منظور کر لیا۔ اس دوران میں اہل وفد حضور کے اخلاقِ کریمانہ سے اتنے متاثر ہو چکے تھے کہ معاہدہ صلح معرضِ تحریر میں آنے کے معاہدہ وہ سب پکار اٹھے:

”اے مُحَمَّدُ! آپ اللہ کے سچے رسول ہیں اور آپ کا دین برحق ہے۔“  
چنانچہ سب کے سب دولتِ اسلام سے بہرہ یاب ہو کر اپنے گھروں کو لوٹے۔  
(طبقات ابن سعد)



## دُفُورِ بنی باہلہ

قبیلہ باہلہ کی مختلف شاخوں کے دُفُورِ بنی موقعوں پر بارگاہِ رسالت میں حاضر ہوئے۔ سب سے پہلے اس قبیلے کے ایک صاحبِ صُدّی بن عجلان (جن کی کنیت ابو امامہ تھی) رسولِ اکرم صَلَّی اللہُ عَلَیْہِ وَاٰلِہٖ وَسَلَّم کی خدمتِ اقدس میں حاضر ہوئے اور اسلام قبول کیا۔ یہ واقعہ صلح حدیبیہ (ذیقعدہ ۶۲۸ء ہجری) سے پہلے کا ہے۔ قبولِ اسلام کے بعد حضور صَلَّی اللہُ عَلَیْہِ وَاٰلِہٖ وَسَلَّم نے حضرت ابو امامہ صُدّیؓ کو ان کے قبیلے میں تبلیغِ اسلام کے لیے بھیجا۔ جس وقت وہ اپنے قبیلے میں پہنچے تو اہل قبیلہ اپنی اذیتوں کو پانی پلانے کے بعد ان کا دودھ دہ کر پی رہے تھے۔ انہوں نے حضرت ابو امامہؓ کو دیکھا تو ”مرحبا بالصُدّی بن عجلان“ (خوش آمدید صُدّی بن عجلان) کہہ کر ان کا پرتپاک خیر مقدم کیا۔ پھر ان سے کہا: —

”اے صُدّی! ہم نے سنا ہے کہ تم اپنے آباؤ اجداد کا مذہب چھوڑ کر بے دین ہو گئے ہو اور محمد (صَلَّی اللہُ عَلَیْہِ وَاٰلِہٖ وَسَلَّم) کی متابعت اختیار کر لی ہے۔“

حضرت ابو امامہؓ نے جواب دیا۔ ”میں بے دین نہیں ہوا بلکہ اللہ اور اللہ کے رسولؐ پر ایمان لایا ہوں۔ مجھے رسول اللہ صَلَّی اللہُ عَلَیْہِ وَاٰلِہٖ وَسَلَّم نے تمہارے پاس بھیجا ہے کہ میں تمہارے سامنے اسلام اور اس کے احکام پیش کروں۔“

ابھی یہ گفتگو ہو رہی تھی کہ کچھ لوگ خون سے بھرا ہوا ایک بڑا پیالہ لائے اور وہاں پر موجود سب لوگ فرسے لے لے کر یہ خون پینے لگے۔ انہوں نے حضرت ابو امامہؓ کے سامنے بھی خون کا پیالہ رکھا مگر انہوں نے اسے پرے ہٹا دیا اور کہا، تم لوگوں پر افسوس ہے میں اس مستی کے پاس سے آ رہا ہوں جس نے اللہ کے حکم سے اس چیز کو حرام قرار دیا ہے۔



اہل قبیلہ ان کی بات سن کر بہت حیران ہوئے کیونکہ خون ان کا من بھاتا کھا جاتا تھا اور وہ یہ سمجھنے سے قاصر تھے کہ ان کی یہ مرغوب غذا حرام کیسے ہو سکتی ہے۔ انہوں نے حضرت ابوامامہؓ سے کہا، ذرا ہمیں بھی تو بتاؤ وہ حکم کیسے جس میں خون کو حرام قرار دیا گیا ہے۔

اس پر حضرت ابوامامہؓ نے قرآن پاک کی یہ آیت پڑھی: —  
 حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهْلَ  
 لِفَيْدٍ اِلَیْهِمْ وَالْمُنْخَنَقَةُ وَالْمُؤَكَّتَةُ وَالْمُتَرَدِّيَةُ وَالنَّطِيْقَةُ  
 وَمَا أَكَلَ السَّبْعُ اِلَّا مَا ذَكَّيْتُمْ۔ (المائدہ آیت ۳)

(تم پر حرام کیا گیا مردار، خون، سور کا گوشت، وہ جانور جو اللہ کے سوا کسی اور نام پر ذبح کیا گیا ہو، وہ جو کلا گھٹ کر یا چوٹ کھا کر یا بلندی سے گر کر یا ٹکر کھا کر مرا ہو یا جسے کسی دندے نے پھاڑا ہو سوائے اس کے جسے تم نے زندہ پا کر ذبح کر لیا۔)

اس کے بعد انہوں نے اہل قبیلہ کو اسلام کی دعوت دی مگر انہوں نے اسے نہ صرف قبول کرنے سے صاف انکار کر دیا بلکہ اٹھائے پر زور دیا کہ وہ اپنے آبائی دین کی طرف لوٹ آئیں۔ اسی اثناء میں حضرت ابوامامہؓ کو پیاس محسوس ہوئی۔ انہوں نے اہل قبیلہ سے پانی مانگا۔ انہوں نے جواب دیا کہ جب تک تم اپنا نیا دین ترک نہیں کرو گے تمہیں پانی کا ایک قطرہ بھی نہیں مل سکتا۔

حضرت ابوامامہؓ ان کا ظالمانہ جواب سن کر خاموش ہو گئے اور چلتی ہوئی ریت پر سو گئے۔ اللہ تعالیٰ نے انہیں نیند ہی نیند میں پانی پلا کر سیراب کر دیا۔ جب اٹھے تو مطلق پیاس نہ تھی۔ ادھر قبیلہ والے اپنی بدخلقی پر پشیمان ہو رہے تھے اور ایک دوسرے سے کہہ رہے تھے کہ تمہارے سرداروں میں سے ایک طویل سفر کے بعد تمہارے پاس پہنچا لیکن تم نے اس سے یہ سلوک کیا حالانکہ تمہیں اس کے سامنے دودھ اور خرما پیش کرنا چاہیے تھا۔ چنانچہ اب انہوں نے حضرت ابوامامہؓ کے



سامنے دودھ اور خرمار کھا مگر انہوں نے اسے چھوٹا بھی گوارا نہ کیا اور فرمایا :  
 اور اللہ تعالیٰ نے مجھے سیراب کر دیا ہے اور مجھے اس کی ضرورت نہیں رہا،  
 اس کے بعد وہ شب و روز اپنے قبیلے میں تبلیغ اسلام کرنے لگے۔ حافظ ابن حجر عسقلانی<sup>۷</sup>  
 کا بیان ہے کہ ان کا قبیلہ آخر میں ان کی تبلیغی مساعی سے مشرف بہ اسلام ہو گیا۔ (الاصابہ)  
 حضرت الوأمامہؑ کے بعد مطرف بن الکامین باہلی اپنے قبیلے کی طرف سے رسول اکرم  
 صَلَّی اللہُ عَلَیْہِ وَاٰلِہٖ وَسَلَّم کی خدمت اقدس میں حاضر ہوئے اور مشرف اسلام سے بہرہ ور ہو کر  
 اپنے قبیلے کے لیے امان حاصل کی۔ آنحضور صَلَّی اللہُ عَلَیْہِ وَاٰلِہٖ وَسَلَّم نے انہیں ایک دستاویز  
 عنایت فرمائی جس میں فرائض الصدقات کی تفصیل درج تھی۔ پھر اسی قبیلے کی طرف  
 سے نہشل بن مالک وائل باہلی بارگاہ رسالت میں حاضر ہوئے اور اسلام قبول کیا۔  
 آنحضور صَلَّی اللہُ عَلَیْہِ وَاٰلِہٖ وَسَلَّم نے انہیں بھی ایک تحریر عطا فرمائی جو ان (نہشل بن) کے لیے  
 اور ان کی قوم میں سے مسلمان ہونے والوں کے لیے تھی۔ اس تحریر میں اسلام کے  
 قوانین اور احکام کا بیان تھا۔ یہ دستاویز آپؐ نے سیدنا حضرت عثمان ذوالنورین رضی اللہ تعالیٰ  
 عنہ سے لکھوائی۔

(طبقات ابن سعد، مستدرک حاکم، الاصابہ، اسد الغابہ)





# وفدِ بنی سلیم

غزوہ احزاب (۶ ہجری) کے بعد جب کفار اپنے گھروں کو لوٹ گئے تو قبیلہ سلیم کے ایک شخص قیس بن نشہ (بروایت دیگر تیسبہ) بارگاہ رسالت میں حاضر ہوئے۔ انہوں نے آنحضور صلی اللہ علیہ وسلم کا کلام سنا اور آپ سے آسمانوں فرشتوں زمین وغیرہ سے متعلق کچھ سوالات پوچھے۔ آپ نے ان سے سات آسمانوں، فرشتوں اور ان کی عبادت کا ذکر کیا اور زمین اور جو کچھ زمین میں ہے اس کو بیان فرمایا۔ وہ اسلام لے آئے اور اپنی قوم کی طرف لوٹ گئے۔ وہاں پہنچ کر انہوں نے اپنے قبیلے سے کہا:

”اے بنی سلیم! میں نے اہل روم و فارس کا کلام، عرب کے کاموں کی کہانیاں، اور قبیلہ حمیر کے لوگوں کی باتیں سنی ہیں مگر محمد صلی اللہ علیہ وسلم کا کلام ان سب سے مختلف ہے۔ پس تم لوگ محمد صلی اللہ علیہ وسلم کے بارے میں میری پیروی کرو۔ اگر ان کو غلبہ حاصل ہوا تو تم سب ان سے نفع اٹھاؤ گے اور اگر کوئی دوسری صورت ہوئی تو پھر بھی عرب تمہاری طرف پیش قدمی نہیں کریں گے۔“

حضرت قیس بن نشہ کی باتیں سن کر بنو سلیم کے بعض لوگ مسلمان ہو گئے۔ بنو سلیم کے ایک اور صاحب غادی بن ظالم تھے۔ وہ اپنے قبیلے کے بت ”سواع“ کے پجاری تھے۔ ایک دن وہ بت خانے میں بیٹھے ہوئے تھے کہ دو لومڑیاں معبد کے اندر گھس آئیں اور آتے ہی اپنی ٹانگیں اٹھا کر سواع کی مورتی پر پیشاب کرنا شروع کر دیا۔ یہ دیکھ کر ان کے دل کی دنیا بدل گئی اور وہ سمجھ گئے کہ جو بت اتنے بے بس ہیں کہ اپنے سر پر لومڑی کو بھی پیشاب کرنے سے نہیں روک سکتے وہ دوسروں کی کیا حاجت روائی کر سکتے ہیں۔ اس موقع پر ان کی زبان پر یہ شعر جاری ہو گیا :-



اَرَبُّ يَسُوْلُ السَّعْلِيَّانِ بِرَأْسِهِ  
لَقَدْ ذَلَّ مَنْ بَالَتْ عَلَيْهِ السَّعْلَابُ

یعنی کیا وہ ذات رب ہو سکتی ہے جس کے سر پر دو لومڑیاں پیشاب کریں۔

بلاشبہ وہ ذلیل ہوا جس پر لومڑیوں نے پیشاب کیا۔

اس کے بعد انہوں نے ”سواع“ کے بت کو ٹکڑے ٹکڑے کر دیا اور بارگاہ رسالت میں حاضر ہو گئے۔ آنحضور صلی اللہ علیہ وسلم نے ان سے ان کا نام دریافت کیا تو انہوں نے عرض کیا۔ ”غادی بن ظالم“۔

آنحضور صلی اللہ علیہ وسلم کی عادت مبارکہ تھی کہ آپ ناپسندیدہ ناموں کو تبدیل فرما دیا کرتے تھے۔ چونکہ غادی کے معنی گمراہ اور مشرک کے ہوتے ہیں اور ظالم ویسے ہی ناپسندیدہ لفظ ہے اس لیے آپ نے اس نام کو ناپسند کیا اور ارشاد فرمایا:

”تم راشد بن عبد رب ہو۔“ لے

چنانچہ انہوں نے اسی نام سے شہرت پائی۔ اسی موقع پر انہوں نے قبول اسلام کا شرف حاصل کیا۔ رسول اکرم صلی اللہ علیہ وسلم ان کی بہت قدر فرماتے تھے۔ آپ نے انہیں ایک تحریری فرمان کے ذریعے سرزمین حجاز میں واقع ”رھاط“ نام کی ایک جگہ بطور جاگیر عطا فرمائی۔ اس فرمان کا مضمون یہ تھا:

بِسْمِ اللّٰهِ الرَّحْمٰنِ الرَّحِیْمِ

”یہ وہ عطیہ ہے جو محمد رسول اللہ صلی اللہ علیہ وسلم نے راشد بن عبد رب التلمی کو دیا۔ آپ نے ان کو موضع رھاط میں دو تیر کی زد کے بقدر (طول میں) اور ایک پتھر کی زد کے بقدر (عرض میں) زمین عطا فرمائی پس جو شخص بھی اس میں اپنا حق جتائے گا اس کا حق تسلیم نہیں کیا جائے گا اور اصل حق انہیں کا ہے۔“ کاتب خالد بن سعید

لے بعض روایتوں میں راشد بن عبد اللہ اور راشد بن عبد رب بھی آتا ہے۔



ایک روایت میں ہے کہ آنحضور صلی اللہ علیہ وسلم نے ایک موقع پر حضرت راشد بن عبد رب کے بارے میں ارشاد فرمایا:

خَيْرُ قُرَى عَرَبِيَّةٍ خَيْرُ بَنِي خَيْبَرٍ خَيْرُ بَنِي سُلَيْمٍ رَاشِدٌ  
(عرب کی بستیوں میں بہترین بستی خیبر کی ہے اور بنی سلیم میں بہترین آدمی راشد ہیں)

آنحضور صلی اللہ علیہ وسلم نے حضرت راشدؓ کو اپنی قوم پر عامل مقرر فرمایا۔ فتح مکہ (رمضان ۱۰ھ ہجری) سے پہلے بنو سلیم کا ایک وفد مقام قدید میں رسول اکرم صلی اللہ علیہ وسلم کی خدمت میں حاضر ہوا۔ یہ وفد باختلاف روایت نو تنو یا ایک ہزار آدمیوں پر مشتمل تھا۔ وفد میں شامل جو حضرات ابھی تک اسلام نہیں لائے تھے انہوں نے اس موقع پر قبول اسلام کی سعادت حاصل کی اور پھر سب نے فتح مکہ میں آنحضور صلی اللہ علیہ وسلم کی ہمرکابی کا شرف حاصل کیا۔ وفد کے قابل ذکر افراد میں حضرت عباس بن مرداس (نامور شاعر)، حضرت انس بن عیاض اور حضرت راشد بن عبد رب تھے۔ ان حضرات نے بارگاہ نبوی میں عرض کیا:

”یا رسول اللہ! ہمیں لشکر کے ہراول (مقدمہ) میں جگہ دی جائے، ہمیں سرخ جھنڈا عنایت فرمایا جائے اور ہمارا نشان مقدمہ مقرر کیا جائے۔“  
آنحضور صلی اللہ علیہ وسلم نے ان کی سب باتیں منظور فرمائیں۔ فتح مکہ کے بعد یہ اصحاب غزوہ حنین اور غزوہ طائف میں بھی آنحضور صلی اللہ علیہ وسلم کے ہمراہ رہے۔ فتح مکہ کے بعد جب سرور عالم صلی اللہ علیہ وسلم نے بتوں کو پاش پاش کیا تو حضرت راشد بن عبد رب نے یہ اشعار کہے:

قَالَتْ هَلُمَّ إِلَى الْحَدِيثِ فَقُلْتُ لَا  
يَا مَنِي عَلَيْكَ اللَّهُ وَالْإِسْلَامُ  
لَوْ مَا شَهِدْتُ مُحَمَّدًا أَوْ قَبِيلَهُ  
بِالْفَقْ حِينَ تَكْسِرُ الْأَصْنَامَ



لَرَأَيْتَ لُورًا لِلَّهِ أَضْحَىٰ سَاطِعًا  
وَالشَّرُّ لَئِذَا لَعَسَىٰ ذُجْجُهُ الْأُظْلَامُ

(ترجمہ) محبوبہ نے کہا آؤسل کر باتیں کریں۔ میں نے کہا، نہیں اب تو اللہ اور اسلام تمہارے پاس آنے سے روکتے ہیں۔ اگر تو فتح مکہ کے موقع پر جب بتوں کو توڑا جا رہا تھا، محمد صلی اللہ علیہ وسلم اور ان کے قبیلہ کو دیکھتی۔

تو دیکھتی کہ اللہ کا نور تاباں و درخشاں ہے اور شرک کے چہرے پر سیاہی چھا رہی ہے۔

حضرت عباس بن مرداس نے بھی فتح مکہ کی مسرت میں ایک پرزور قصیدہ کہا۔ غزوہ حنین کے مال غنیمت کی تقسیم کے موقع پر حضور صلی اللہ علیہ وسلم نے حضرت عباس بن مرداس کو مؤلفۃ القلوب میں شمار کر کے ثنا و نث عنایت فرمائے۔

”سیرۃ ابن ہشام میں حضرت عباس بن مرداس کے بارے میں بیان کیا گیا ہے کہ ان کے والد مرداس ضمار نام ایک بت کی پرستش کیا کرتے تھے۔ انہوں نے عباس سے کہا کہ ضمار تمہارے نفع نقصان کا مالک ہے اس لیے تم بھی اس کی پوجا کرو۔ چنانچہ باپ کے حکم کی تعمیل میں وہ بھی اس کو پوجنے لگے۔ ایک دن جب وہ اس کی پرستش کر رہے تھے تو ایک منادی کی آواز سنی۔ یہ آواز ضمار کی بربادی اور رسول اللہ صلی اللہ علیہ وسلم کی نبوت کا اعلان کر رہی تھی۔ حضرت عباس جن کو اللہ تعالیٰ نے فطرت سلیم عطا کی تھی اور جو زمانہ جاہلیت میں بھی بادہ نوشی سے نفور تھے، یہ آواز سن کر ہتھرا گئے۔ فوراً بت کو آگ میں جھونک دیا اور سیدھے رسول اکرم صلی اللہ علیہ وسلم کی خدمت اقدس میں حاضر ہو کر مشرف بہ اسلام ہو گئے۔

حضرت عباس کے قبول اسلام کے چند دن بعد نبو سلیم کے وفد نے بالگاہ رسالت میں حاضر ہونے کا ارادہ کیا تو وہ بھی اس میں شریک ہو گئے۔ ایک روایت کے



مطابق حضرت عباسؓ ہی یہ وفد لے کر بارگاہِ نبویؐ میں حاضر ہوئے۔ آنحضرتؐ نے حضرت عباسؓ بن مرداس کو ”مذمور“ نامی ایک جاگیر عطا فرمائی۔ اس سلسلے میں آپؓ نے ان کو جو تحریری فرمان عنایت فرمایا اس کا مضمون یہ تھا:

بِسْمِ اللّٰهِ الرَّحْمٰنِ الرَّحِیْمِ  
یہ وہ عطیہ ہے جو محمدؐ النبی (صلی اللہ علیہ وسلم) نے عباس بن مرداسؓ کی  
کو دیا۔ آپؓ نے ان کو ”مذمور“ عطا کیا جو ان کے خلاف حق جتلے گا  
اس کا کوئی حق نہیں اصل حق انہیں کا ہے۔

کاتب اور گواہ علادین عقبہ  
(سیرۃ ابن ہشام۔ طبقات ابن سعد۔ اسد الغابہ۔ فرامین نبوی)

## وفدِ بنی خُشَیْن

صلح حدیبیہ (ذیقعدہ ۶ ہجری) سے کچھ پہلے بنو خُشَیْن میں سے حضرت  
ابو ثعلبہ خُشَیْنیؓ بارگاہِ رسالت میں حاضر ہوئے اور نعمتِ اسلام سے بہرہ یاب ہوئے۔  
اس کے بعد بیعتِ رضوا ان کی سعادت حاصل کی۔ ان کے بعد باختلافِ روایت بنو خُشَیْن  
کلاسٹ یا نو آدمیوں پر مشتمل ایک وفدِ مدینہ منورہ آیا اور حضرت ابو ثعلبہؓ کے ہاں قیام  
کیا۔ پھر انہوں نے بارگاہِ رسالت میں حاضر ہو کر شرفِ اسلام و بیعت حاصل کیا اور اپنی  
قوم کی طرف واپس چلے گئے۔ (طبقات ابن سعد)





## وفدِ بنی جذام

غزوہ خیبر (محرم ۶۲۸ء) سے پہلے بنو جذام کے ایک صاحبِ فاعہ بنیہ بارگاہِ رسالت میں حاضر ہوئے۔ انہوں نے حضور صلی اللہ علیہ وسلم کی خدمت میں ایک غلام ہدیہ پیش کیا اور صدقِ دل سے حلقہ بگوشِ اسلام ہو گئے۔ آپ نے انہیں ان کی قوم کے نام ایک مکتوب دیا جس کا مضمون یہ تھا:

بِسْمِ اللّٰهِ الرَّحْمٰنِ الرَّحِیْمِ  
یہ مکتوب محمد رسول اللہ (صلی اللہ علیہ وسلم) کی طرف سے فاعہ بنیہ کو دیا گیا۔ یہ ان کی قوم کے لیے ہے اور ان کے لیے بھی جو اس کے ساتھ مل کر دعوت الی اللہ کا کام کریں۔ پس جو یہ دعوت قبول کرے وہ حزب اللہ میں داخل ہے اور جو انکار کرے اس کے لیے دو ماہ کی مہلت ہے۔

حضرت رفاعہؓ یہ مکتوب لے کر اپنے قبیلے کے پاس آئے اور اہل قبیلہ کو دعوتِ اسلام دی تو وہ مسلمان ہو گئے۔ اس کے کوئی تین سال بعد بنی جذام کے ایک مرد حق فرودہ بن عمرو کا واقعہ شہادت پیش آیا۔ اس کی تفصیل یہ ہے۔

### فرودہ بن عمرو الجذامی کی شہادت

بنو جذام کے ایک صاحب فرودہ بن عمرو بن الغافرہ قسطنطنیہ کی رومی سلطنت کی طرف سے عرب کے شمالی حصے کے حاکم (گورنر) تھے۔ ان کا دار الحکومت عمان تھا اور فلسطین کا متصلہ علاقہ بھی انہی کی حکومت میں تھا۔ رسول اکرم صلی اللہ علیہ وسلم کی طرف سے انہیں دعوتِ اسلام ملی تو انہوں نے اسے دل و جان سے قبول کر لیا۔ پھر ایک قاصد کو اپنے اسامہؓ کے اطلاع دینے کے لیے بارگاہِ رسالت میں بھیجا اور



اس کے ہاتھ ایک سفید خچر بھی بطور ہدیہ روانہ کیا لیکن جب شاہِ روم کو حضرت فروہؑ کے قبولِ اسلام کی اطلاع ملی تو انہیں حکومت سے واپس بلایا۔ پہلے تو انہیں ترغیب دی کہ اسلام سے پھر جائیں مگر جب انہوں نے انکار کیا تو ان کو قید کر دیا۔ جب قید و بند کی صعوبتیں بھی حضرت فروہؑ کو اسلام سے منحرف نہ کر سکیں تو شاہِ روم نے حکم دیا کہ انہیں پھانسی پر لٹکا دیا جائے۔ چنانچہ رومیوں نے انہیں فلسطین میں عفر نامی ایک چٹے (یا تالاب) کے کنارے پھانسی دینے کا اہتمام کیا۔ حضرت فروہؑ کو پھانسی کے نیچے لایا گیا تو انہوں نے یہ شعر پڑھے:

أَلَا هَلْ أَتَى سَلَمَى بَاتٍ حَلِيلَهَا | عَلَى مَاءِ عَفْرٍ أَوْفَى إِحْدَى الرِّجَالِ  
عَلَى نَاقَةٍ لَمْ يَضْرِبْ لِفَعْلٍ أَمَثَهَا | مُشْدَبَةً أَطْرَافُهَا بِالسَّمَنَاجِلِ

(کیا سَلَمی کو یہ خبر مل چکی ہے کہ اس کا شوہر عفر تالاب کے کنارے ایک سواری پر سوار ہے۔ وہ ایسی اذٹنی پر سوار ہے جس کی مال کے پاس نہ نہیں گیا اور اس کے ہاتھ پاؤں درانتوں سے کاٹ دیئے گئے ہیں۔)

جان دینے سے پہلے انہوں نے یہ شعر بھی پڑھا:

بَلِّغْ سَرَاةَ الْمُسْلِمِينَ يَا نَبِيَّ | سَلِّمْ لِرَبِّيْ عَظِيمِي وَمَتَّعْنِي  
(مسلمانوں کے سربراہ کو یہ خبر پہنچا دو کہ میں اپنی بیوی کو اپنے مقام کو اپنے رب کے سپرد کر رہا ہوں)

اس کے بعد انہوں نے ہنسی خوشی جاہل شہادت پلا لیا۔

بنا کر دند خوش سے بجا کہ خون غلطیدن | خدا رحمت کند این عاشقان پاک طینت را  
یہ واقعہ سنلہ ہجری کا ہے۔ (طبقات ابن سعد۔ بذل القوة۔ رحمۃ تلخیص)

۱۔ ایک اور روایت کے مطابق فروہ بن عمرو نے یہ تحائف حضور صلی اللہ علیہ وسلم کے لیے بھیجے۔ فضہ نامی سیاہ و سفید خچر۔ ظرف نامی گھوڑا۔ یعفور نامی گدھا (وہ یعفور دوسرا تھا جو مقوقس الی مصر نے حضور کو ہدیہ بھیجا تھا)۔ سندس (ایک قیمتی کپڑے) کی قباجس پر سنہری کام کیا ہوا تھا اور ان کے علاوہ بہت سے کپڑے اور دوسری اشیاء۔ آنحضرت صلی اللہ علیہ وسلم نے یہ تحائف قبول فرمائیے۔ (بذل القوة از مخدوم محمد ہاشم سندھی)



## دفنِ بلجئم

قبیلہ بلجئم کا ایک وفد ہجرتِ نبویؐ کے بعد کسی وقت بارگاہِ رسالت میں حاضر ہوا۔ اس وفد کے ایک رکن ابو جریٰ جابر بن سلیم نے مدینہ میں اپنی آمد کا حال اس طرح بیان کیا ہے:

”میں اپنے قبیلے کی ایک جماعت کے ساتھ نبی صلی اللہ علیہ وسلم کے پاس آیا اور میں ایک قطری تہبند باندھے ہوئے تھا جس کے کنارے میرے قدموں تک تھے اور میں چادر اوڑھے ہوئے تھا۔ میں نے رسول اللہ صلی اللہ علیہ وسلم کی خدمت میں عرض کیا کہ آپ مجھے کچھ سکھائیے جس سے اللہ مجھے نفع دے۔ آپ نے فرمایا، تم ذرا اسی بھلائی کو حقیر نہ جانو اگرچہ تم اپنے برتن سے پیاسے کے برتن میں پانی ڈال دو اور یہ کہ اپنے بھائی سے خندہ پیشانی سے ملو اور جب وہ چلا جائے تو اس کی غیبت نہ کرو۔“

(اسد الغابہ)

سنن ابی داؤد میں حضرت ابو جریٰ جابر بن سلیم کا بیان اس طرح نقل ہوا ہے:

”میں مدینہ پہنچا، میں نے ایک صاحب کو دیکھا کہ لوگ ان کی رلے پر چلتے ہیں۔ میں نے لوگوں سے پوچھا کہ یہ کون شخص ہیں؟ انہوں نے مجھے بتایا کہ یہ اللہ کے رسول ہیں۔ میں آپ کے پاس گیا اور کہا ”عَلَيْكَ السَّلَامُ يَا رَسُولَ اللَّهِ“ میں نے دو مرتبہ یہ الفاظ کہے۔ آپ نے فرمایا عَلَيْكَ السَّلَامُ نہ کہو یہ مردوں کا سلام ہے۔ السَّلَامُ عَلَيْكَ کہو۔ میں نے عرض کیا۔ ”آپ اللہ کے رسول ہیں؟“

آپ نے فرمایا، ”ہاں، میں اس اللہ کا رسول ہوں کہ کسی تکلیف اور دکھ میں تم اس کو پکارو تو وہ تمہارے دکھ اور تکلیف کو دور کر دے اور اگر تم قحط کی



میں مبتلا ہو جاؤ اور تم اس سے دعا کرو تو وہ تمہارے لیے زمین سے بہرہ  
پیدا کر دے اور آبادی سے دور کسی جنگل بیابان میں تمہاری سواری کا جانور  
گم ہو جائے اور تم اس سے دعا کرو تو وہ تمہارا گمشدہ جانور تمہارے پاس  
پہنچا دے۔“

یہ سن کر میں نے عرض کیا: ”مجھ کو نصیحت فرمائیے۔“  
آپ نے فرمایا: ”تم کبھی کسی کو گالی نہ دینا، کسی نیکی کو حقیر نہ سمجھو  
(گو اسی قدر ہو کہ تم اپنے ڈول سے کسی پیاسے کے برتن میں پانی ڈال دیا  
اپنے بھائی سے شگفتہ روئی سے بات کرو) اور اپنا تہبند (یا ازار) آدھی  
پنڈیوں تک اونچا رکھو اور تہبند (یا ازار) کو زیادہ نیچا لٹکانے سے پرہیز  
کرو کیونکہ یہ تکبر کی علامت ہے اور اللہ تعالیٰ کو (مخلوق کا) تکبر پسند نہیں۔  
اور اگر کوئی شخص تمہیں گالی دے اور تم کو تمہارے اس عیب پر شرم  
دلائے جو اس کو معلوم ہے تو تم اس کے اس عیب پر جو تم کو معلوم ہے  
اس کو شرم نہ دلاؤ اس طرح اس کی زبان درازی کا پورا وبال اسی کی گردن  
پر ہوگا۔“  
(ابوداؤد)





## وفدِ بنی قیس

ہجرت نبویؐ کے بعد (کسی وقت) بنو قیس بن ثعلبہ کے ایک صاحب قیس بن خرشہ  
بارگاہ رسالت میں حاضر ہوئے اور عرض کیا:

”یا رسول اللہ! جو کچھ آپ پر اللہ کی طرف سے نازل ہوا ہے، میں اس پر  
ایمان لاتا ہوں۔ میں ہمیشہ سچ بولوں گا۔ اسی اسلام اور حق گوئی پر میں آپؐ  
کے دست مبارک پر بیعت کرتا ہوں۔“  
رسول اکرم صلی اللہ علیہ وسلم نے فرمایا:

”عنقریب تمہیں ایسے حاکموں سے سابقہ پڑے گا جن کے سامنے (شاید)  
تم حق گوئی سے کام نہ لے سکو۔“

انہوں نے عرض کیا: ————— ”نہیں یا رسول اللہ! خدا کی قسم میں جس چیز  
پر آپؐ سے بیعت کرتا ہوں اس کو ضرور پورا کروں گا۔“  
حضورؐ نے فرمایا: ————— ”اگر ایسا ہے تو ان شاء اللہ تم کو کوئی نقصان  
بھی نہ پہنچے گا۔“

اہل سیر کا بیان ہے کہ حضرت قیس بن خرشہ نے رسول اکرم صلی اللہ علیہ وسلم  
سے جو عہد کیا اسے زندگی بھر ہر حال میں نباھا اور کسی بڑی سے بڑی شخصیت کے  
سامنے بھی اعلائے کلمۃ الحق سے کبھی گریز نہ کیا۔

(اُسد الغابہ - الاستیعاب)





# وفد قریش

ذیقعدہ ۱۰ھ ہجری میں رسول اکرم صلی اللہ علیہ وسلم عمرہ کی نیت سے مدینہ منورہ سے بجانب مکہ روانہ ہوئے۔ اس وقت چودہ سو (بروایت دیگر پندرہ سو) جاں نثار آپ کے ہم رکاب تھے۔ ذوالحلیفہ پہنچ کر آپ نے ظہر کی نماز پڑھی اور عمرہ کا احرام باندھا۔ صحابہ کرامؓ نے بھی آپ کی تقلید کی۔ اس کے بعد آپ آگے چلے۔ قریش مکہ کو کسی طرح خبر پہنچ گئی کہ رسول اکرم صلی اللہ علیہ وسلم مسلمانوں کی ایک بڑی جماعت کے ساتھ مکہ آرہے ہیں۔ انہوں نے فوراً ایک مجلس شوریٰ منعقد کی جس میں فیصلہ کیا کہ مسلمانوں کو کسی صورت میں مکہ میں داخل نہ ہونے دیا جائے۔ اس مقصد کے لیے انہوں نے لڑائی کی پوری تیاری کر لی اور کسی مشرک قبائل کو بھی اپنی مدد کے لیے اکٹھا کر لیا۔ اُدھر حضور صلی اللہ علیہ وسلم نے بطور احتیاط حضرت لیس بن سفیان خزاعی کو قریش کے حالات معلوم کرنے کے لیے مکے بھیجا (قریش کو ان کے اسلام لانے کا حال معلوم نہیں تھا) انہوں نے عسفان کے مقام پر مکے سے واپس آ کر حضور صلی اللہ علیہ وسلم کو اطلاع دی کہ قریش نے مزاحمت کا فیصلہ کیا ہے اور وہ جنگ کے لیے آمادہ ہیں تاہم آپ نے پیش قدمی جاری رکھی۔ آگے جا کر آپ نے رخ بدل لیا اور عام راستے سے ذرا مٹ کر چلتے ہوئے حدیبیہ پہنچ گئے۔ آپ نے اسی جگہ کو قیام کے لیے مناسب سمجھا اور اپنے ساتھیوں کو وہیں خیمہ زن ہونے کا حکم دیا۔

۱۔ ایک روایت کے مطابق حضرت خالد بن ولید (جو ابھی اسلام نہیں لائے تھے) مشرکین کا ایک دستہ (جس کی تعداد دو سو بیان کی جاتی ہے) نے کرمسلمانوں کا راستہ روکنے کے لیے کراع انیمم پہنچ گئے۔ چونکہ حضورؐ کا ارادہ قریش سے لڑنے کا نہ تھا اس لیے آپ راستہ تبدیل کر کے (پرجسوت سفر کے بعد) حدیبیہ پہنچ گئے۔ آج کل اس مقام کا نام شیبسی ہے۔



علامہ ابن قیمؒ نے ”زاد المعاد“ میں بیان کیا ہے کہ حدیبیہ میں (میدان کے آخری کنارے پر) ایک گڈھا (بروایت دیگر کنواں) تھا۔ اس میں تھوڑا سا پانی تھا جو جلد ہی ختم ہو گیا۔ مسلمانوں نے حضور ﷺ سے پیاس کی شکایت کی تو آپؐ نے اپنے ترکش سے ایک تیز نکالا اور حکم دیا کہ اس کو گڈھے میں ڈال (گاڑ) دیا جائے۔ اس کو ڈالتے ہی پانی گڈھے میں جوش مارنے لگا۔ سب لوگ اس سے سیراب ہو گئے اور اپنے اپنے برتن بھی بھر لیے۔

حدیبیہ میں بنو خزاعہ کے سردار بدیل بن ورقاء (جو ابھی اسلام نہیں لائے تھے) اپنے قبیلے کے چند آدمیوں کے ساتھ آنحضور ﷺ کی خدمت میں حاضر ہوئے اور دریافت کیا کہ آپؐ کی آمد کا مقصد کیا ہے؟ آپؐ نے فرمایا کہ ہم کسی سے لڑنے نہیں آئے بلکہ صرف بیت اللہ کی زیارت اور اس کے طواف کے لیے آئے ہیں۔ بدیلؓ نے آپؐ کو بتایا کہ قریش آپؐ کو مکہ میں داخل ہونے اور بیت اللہ کی زیارت سے روکنے پر بھند ہیں خواہ خون خرابہ ہی کیوں نہ ہو۔

آپؐ نے فرمایا، یہ حرام مہینہ ہے۔ اگر قریش چاہیں تو کچھ مدت مقرر کر لیں تاکہ جنگ جلیل کی نوبت نہ آئے اور وہ میرے اور لوگوں کے درمیان کا راستہ چھوڑ دیں، اور اگر وہ چاہیں تو اسی گزہ میں شامل ہو جائیں جس میں اور لوگ شامل ہوئے ہیں ورنہ انہیں کچھ مدت اسلام کا موقع تو مل ہی جائے گا (یا یہ کہ مجھے دوسرے مشرکین سے نبرد آزما ہونے کے لیے چھوڑ دیں۔ اگر میں مغلوب ہو گیا تو ان کا مقصد پورا ہو جائے گا) اور اگر قریش جنگ کے سوا کسی چیز پر رضا مند نہ ہوئے تو اس ذات کی قسم جس کے قبضہ قدرت میں میری جان ہے، میں دین حق کی خاطر لڑتا رہوں گا تاکہ اللہ تعالیٰ اس کو غالب فرمائے یا میرا سر تن سے جدا ہو جائے۔

بدیلؓ نے یہ ساری گفتگو قریش کو جانسنائی اور انہیں مشورہ دیا کہ وہ مسلمانوں کو مکہ میں داخل ہونے سے نہ روکیں مگر قریش نے ان کا مشورہ قبول نہ کیا اور احابیشؓ کے سردار حلیس بن علقمہ کو حضورؐ کے پاس بھیجا تاکہ وہ آپؐ کو

لے آجائیں، مکہ کے نواحی علاقوں میں ہونے والے چند قبائل کا مجموعہ تھا۔ قریش سے ان کے عیقانہ تعلقات تھے۔



واپس جانے پر آمادہ کرے۔ جُلُیس نے حدیبیہ پہنچ کر دیکھا کہ تمام مسلمان احرام باندھے ہوئے ہیں۔ ہدی کے اونٹ کھڑے ہیں جن کی گردنوں میں تھلاوسے پڑے ہوئے ہیں اور یہ لوگ فی الواقع لڑنے کے لیے نہیں بلکہ بیت اللہ کے طواف کے لیے آئے ہیں تو وہ حضورؐ سے کوئی بات کیے بغیر واپس چلا گیا اور قریش سے صاف صاف کہہ دیا کہ یہ لوگ بیت اللہ کی زیارت کے لیے آئے ہیں اگر تم ان کو روکو گے تو ہم تمہارا ساتھ نہیں دیں گے۔

اب قریش نے بنو ثقیف کے سردار عروہ بن مسعود کو (جو ابھی اسلام نہیں لائے تھے) اپنا نمائندہ بنا کر حضورؐ سے گفتگو کے لیے بھیجا۔ آپؐ نے ان کو بھی وہی جواب دیا جو بدیل بن ورقاء غزاعی کو دیا تھا۔ عروہؓ نے واپس جا کر قریش کو جو کچھ بتایا اس کی تفصیل و فد بنی ثقیف کے حالات میں دی گئی ہے۔ انہوں نے بھی قریش کو مشورہ دیا کہ وہ حضورؐ کی تجویز مان لیں اور کچھ مدت کے لیے ان سے صلح کر لیں مگر قریش نے ان کا مشورہ بھی قبول نہ کیا اور اپنی ضد پر اڑے رہے۔

ایلیچوں کی آمد و رفت کے دوران میں مشرکین میں سے بعض نے بڑی اشتعال انگیز حرکتیں کیں، یہاں تک کہ حضورؐ کے ایک ایلیچی حضرت خراش بن امیہ کے اونٹ "ثعلب" کی کوئیچیں کاٹ ڈالیں اور ان کو قتل کرنے کے درپے ہوئے مگر کچھ سمجھ دار آدمیوں کے بیچ بچاؤ کرنے سے ان کی جان بچ گئی۔ مسلمانوں نے ایسی تمام حرکتوں کو بڑے صبر و تحمل سے برداشت کیا۔ بالآخر رسول اکرم ﷺ نے حضرت عثمان بن عفان رضی اللہ تعالیٰ عنہ کو اپنا سفیر بنا کر قریش کے پاس بھیجا۔ انہوں نے قریش کے سرداروں سے مل کر انہیں ہر قسم کی اونچ نیچ سمجھائی اور مسلمانوں کے راستے سے ہٹ جانے کی ترغیب دی مگر انہوں نے صرف یہ جواب دیا کہ اگر تم طواف کرنا چاہتے ہو تو کرو (دوسرے مسلمانوں کو ہم مکہ میں داخل نہیں ہونے دیں گے) حضرت عثمانؓ نے فرمایا، جب تک رسول اللہ ﷺ طواف نہ کر لیں گے میں اس وقت تک طواف نہیں کر سکتا اس پر قریش مشتعل ہو گئے اور انہوں نے حضرت عثمانؓ کو مکہ میں روک لیا۔

ادھر مسلمانوں میں یہ خبر مشہور ہو گئی کہ مشرکین نے حضرت عثمانؓ کو شہید کر ڈالا ہے۔



اب مزید تحمل کا کوئی موقع نہ تھا۔ رسول اکرم صلی اللہ علیہ وسلم نے اپنے تمام ساتھیوں کو ایک درخت کے نیچے جمع کیا اور ان سے اس بات پر بیعت لی کہ ہم عثمان کا بدلہ لینے کے لیے مشرکین سے لڑیں گے اور مرتے دم تک پیچھے نہیں ہٹیں گے۔ حضورؐ نے خود اپنا دست مبارک تھا ما اور فرمایا، یہ عثمان کی طرف سے ہے۔ اس بیعت کا ذکر قرآن حکیم میں اس طرح کیا گیا ہے:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ  
(اللہ مومنوں سے خوش ہو گیا جب وہ درخت کے نیچے تم سے بیعت کر رہے تھے)

اس بیعت کو بیعت رضوان کہا جاتا ہے کیونکہ اللہ تعالیٰ نے اس آیت میں مومنوں کو خوشخبری سنائی ہے کہ وہ ان سے راضی ہو گیا جب وہ رسول اکرم صلی اللہ علیہ وسلم کے دست مبارک پر سرفروشی کی بیعت کر رہے تھے۔ ————— بعد میں معلوم ہوا کہ حضرت عثمانؓ کے قتل کی خبر غلط تھی حضرت عثمانؓ خود بھی واپس آگئے اور قریش کی طرف سے ان کے ایک سربراہ آوردہ رئیس (اور شعلہ بیان خطیب) سہیل بن عمرو (جو ابھی اسلام نہیں لائے تھے) کی قیادت میں ایک وفد حبیبیہ پہنچ گیا۔ اس کا مقصد حضور صلی اللہ علیہ وسلم سے صلح کی گفتگو کرنا تھا۔ (قریش کو یہ خبر مل چکی تھی کہ مسلمان مرنے مارنے پر تیار ہو چکے ہیں۔ یہی بات ان کو صلح کی گفتگو پر آمادہ کرنے کی محرک ہوئی۔) طویل گفت و شنید کے بعد جن شرائط پر فریقین میں صلح ہو گئی وہ یہ تھیں:

(۱) دس سال تک فریقین کے درمیان جنگ بند رہے گی۔ اس دوران میں لوگ امن سے رہیں گے اور ایک دوسرے سے رکے رہیں گے۔

(۲) محمد (صلی اللہ علیہ وسلم) کے ساتھیوں میں سے (آئندہ) حجاج، عمرہ، زیارت یا تجارت کے لیے مکہ آئیں ان کی جان و مال کو امان و تحفظ حاصل ہے گا اور قریش کا جو شخص تجارت کے لیے مصر یا شام (برادیت دیگر عراق یا مصر) جاتے ہوئے مدینہ سے گزرے، اس کی جان و مال کو امان و تحفظ حاصل ہے گا۔

(۳) اس دوران میں قریش کا جو شخص اپنے ولی (سرپرست) کی اجازت کے بغیر بھاگ کر محمد (صلی اللہ علیہ وسلم) کے پاس جائے گا تو آپ اسے واپس کر



دیں گے اور آپ کے ساتھیوں میں سے اگر کوئی قریش کے پاس چلا جائے گا تو اسے واپس نہیں کیا جائے گا۔

(۴) قبائل عرب میں سے جو محمد (صلی اللہ علیہ وسلم) کے معاہدے اور ذمہ داری میں داخل ہونا چاہے گا وہ ایسا کر سکے گا اور جو قریش کے معاہدے اور ذمہ داری میں داخل ہونا چاہے گا اسے بھی اس کا اختیار ہے۔

(۵) محمد (صلی اللہ علیہ وسلم) اس سال واپس جائیں گے اور مکہ میں داخل نہ ہوں گے البتہ آئندہ سال وہ عمرے کے لیے مکہ آ کر تین دن یہاں ٹھہر سکتے ہیں بشرطیکہ میان میں پڑی ہوئی ایک ایک تلوار لے کر آئیں اس کے سوا اور کوئی ہتھیار ساتھ نہ لائیں۔ ان تین دنوں میں اہل مکہ ان کے لیے شہر خالی کر دیں گے مگر واپس جانے ہوئے وہ یہاں کے کسی شخص کو ساتھ لے جانے کے مجاز نہ ہوں گے۔

یہ بھی طے پایا کہ معاہدہ صلح تحریری و شادی کی صورت میں تیار کیا جائے۔ چنانچہ حضور صلی اللہ علیہ وسلم نے حضرت علی رضی اللہ تعالیٰ عنہ کو حکم دیا کہ معاہدہ لکھو وہ لکھنے بیٹھے تو ارشاد ہوا کہ لکھو:-

بِسْمِ اللّٰهِ الرَّحْمٰنِ الرَّحِیْمِ

سہیل بن عمرو نے چمک کر کہا، جہاں تک ”رحمان“ کا تعلق ہے واللہ ہم اس سے واقف نہیں ہیں، پرانے دستور کے مطابق بِاسْمِکَ اللّٰہُمَّ لکھو۔ اس پر بعض صحابہ نے فرمایا، ہم تو بِسْمِ اللّٰهِ الرَّحْمٰنِ الرَّحِیْمِ ہی لکھیں گے حضور صلی اللہ علیہ وسلم فرمایا بِاسْمِکَ اللّٰہُمَّ ہی لکھ دو۔ پھر آپ نے فرمایا، لکھو، یہ وہ ہے جس کا اللہ کے رسول نے معاہدہ کیا۔

سہیل بولے، خدا کی قسم اگر ہمارا اس پر ایمان ہوتا کہ آپ اللہ کے رسول ہیں تو ہم آپ کو بیت اللہ سے کیوں روکتے اور آپ سے جنگ کیوں کرتے آپ اس کی جگہ محمد بن عبد اللہ لکھیں۔ حضور صلی اللہ علیہ وسلم نے نہایت تحمل سے فرمایا، میں اللہ کا رسول ہوں خواہ تم نہ مانو۔ اچھا اے علی! یہی —



محمد بن عبد اللہ لکھ دو اور "رَسُولُ اللہ" کے الفاظ مٹا دو۔  
 حضرت علی رضی اللہ عنہ نے (جوش ایمان میں) عرض کیا، یا رسول اللہ! خدا کی قسم مجھ سے یہ کام نہیں ہو سکے گا۔  
 حضور صلی اللہ علیہ وسلم نے فرمایا، اچھا مجھے اس کی جگہ دکھاؤ۔ انہوں نے دکھائی تو آپ نے خود یہ الفاظ مٹا دیے۔

عین اس وقت جب معاہدہ لکھا جا رہا تھا ایک دردناک واقعہ پیش آیا وہ یہ کہ سہیل بن عمرو کے اپنے صاحبزادے ابو جندل جو اسلام لایچکے تھے اور جنہیں کافروں نے مکہ میں قید کر رکھا تھا کسی نہ کسی طرح بھاگ کر اچانک وہاں آ پہنچے۔ ان کے پاؤں میں بیڑیاں تھیں اور زخموں سے خون ریں رہا تھا۔ انہوں نے حضور صلی اللہ علیہ وسلم سے فریاد کی کہ مجھے اس حبس بے جا سے نجات دلائی جائے۔ پھر انہوں نے مسلمانوں کو اپنے زخم دکھائے اور کہا اے بھائیو! کیا تم مجھے پھر اسی حالت میں دیکھنا چاہتے ہو۔ ان کی حالت دیکھ کر مسلمان تڑپ اٹھے۔ مگر سہیل نے کہا، اے محمد (صلی اللہ علیہ وسلم) یہ پہلا شخص ہے جس کی واپسی کا مطالبہ (عہد نامہ کی رو سے) میں آپ سے کرتا ہوں۔ حضور صلی اللہ علیہ وسلم نے فرمایا، ابھی تو تحریر مکمل بھی نہیں ہوئی۔

سہیل نے کہا، اگر ایسا ہے تو پھر میں کسی بات پر آپ سے معاملہ کرنے پر تیار نہیں۔ (یہ کہ صلح نامے کی تحریر خواہ مکمل نہ ہوئی ہو لیکن شرائط تو ہمارے اور آپ کے درمیان طے ہو چکی ہیں)

حضور صلی اللہ علیہ وسلم نے فرمایا، اگرچہ شرائط طے ہو چکی ہیں لیکن میں تم سے کہتا ہوں کہ ابو جندل کو میرے پاس رہنے دو۔

سہیل نے یہ بات منظور نہ کی اور اصرار کیا کہ لڑکے کو میرے حوالے کر دیا جائے۔ آخر حضور صلی اللہ علیہ وسلم نے ان کی حجت تسلیم فرمائی اور ابو جندل کو ان کے حوالے کر دیا۔ ایک روایت میں ہے کہ حضور صلی اللہ علیہ وسلم نے اس موقع پر حضرت ابو جندل سے مخاطب ہو کر فرمایا:



” ابو جندل، صبر و ضبط سے کام لو، اللہ تمہارے اور دوسرے مظلوموں کے لیے کوئی راہ نکالے گا۔ بہر حال اب صلح ہو چکی ہے اور ہم ان لوگوں سے بد عہدی نہیں کر سکتے۔“

صلح نامہ حدیبیہ پر مسلمانوں کی طرف سے ان اصحاب نے گواہی ثبت کی :  
 حضرت ابوبکر صدیقؓ، حضرت عمر فاروقؓ، حضرت عبدالرحمنؓ بن عوف، حضرت عبداللہؓ بن مسہل بن عمرو، حضرت سعد بن ابی وقاص، حضرت محمود بن مسلمہ اور حضرت ابوعبیدہؓ بن الجراح۔  
 قریش کی طرف سے مکرز بن حفص اور حویط بن عبدالعزیٰ نے گواہی ثبت کی۔  
 صلح نامہ سے فارغ ہونے کے بعد حضورؐ نے قربانی کے جانوروں کو ذبح کرایا اور حلق کرایا۔ صحابہؓ نے بھی آپؐ کا اتباع کیا۔ اس کے بعد آپؐ نے مدینہ منورہ کو مراجعت فرمائی۔ راستے میں سورہ فتح نازل ہوئی جس میں آپؐ سے مخاطب ہو کر فرمایا گیا کہ اے نبی اللہ نے تم کو کھلی فتح عطا کی۔

بظاہر اس صلح کی شرائط مسلمانوں کے لیے تو بہن آمیز معلوم ہوتی تھیں لیکن فی الحقیقت (فرمانِ خداوندی کے مطابق) یہ صلح ان کی فتح مبین تھی۔ آئندہ دو تین سال میں تاریخ نے اس حقیقت پر مہر تصدیق ثبت کر دی۔ اس صلح کے نتیجے میں امن و امان قائم ہوا اور اسلام اس تیزی سے پھیلا کہ مسلمان عرب کی سب سے بڑی اور غالب قوت بن گئے۔

لے کچھ عرصہ بعد حضرت ابو جندلؓ کفار کے پنجہ ستم سے نکل کر اپنے جیسے ہی ایک ستم رسید مسلمان ابوبصیرؓ کے پاس عیص (مکہ سے شام جانے والے کاروانی راستے پر ہند کے نزدیک ایک مقام) پہنچ گئے۔ وہاں سے انہوں نے اپنی جمعیت کے ساتھ قریش کے تجارتی قافلوں پر چھاپے مارنے شروع کر دیئے۔ آخر قریش نے تنگ آکر حضورؐ سے درخواست کی کہ اس شرط کو منسوخ کر دیا جائے جس کی رو سے مسلمان قریش سے جان چھڑا کر جانے والے آدمیوں کو واپس کرنے کے پابند تھے۔



## وفدِ حبشہ

اس قبیلہ میں سب سے پہلے ایک سعید الفطرت شخص عمرو بن مرقہ الحبشی نے اسلام قبول کیا۔ وہ اپنے قبیلے کے بیت خانہ کے متولی تھے اور بڑی عزت و حشمت کی زندگی گزار رہے تھے۔ ہادی اکرم صلی اللہ علیہ وسلم نے مختلف قبائل کو اسلام کی دعوت دی تو انھوں نے بلا تامل اس دعوت پر لبیک کہا۔ اپنے بیت خانے کو آگ لگا دی اور اس میں نصب بت کو ہتھوڑے سے توڑ کر وہیں پھینک دیا۔ اس کے بعد سیدہ مدینہ منورہ پہنچے اور حضورؐ کی خدمت میں حاضر ہو کر مشرف بہ اسلام ہو گئے۔ قبول اسلام کے بعد کچھ عرصہ مدینہ منورہ میں مقیم رہ کر حضرت معاذ بن جبل سے قرآن کی تعلیم حاصل کرتے رہے۔ پھر حضورؐ کے ایمار پر اشاعت اسلام کے لیے اپنے قبیلے میں واپس گئے اور ایسی تہذیب کے ساتھ حق کی تبلیغ کی کہ بہت تھوڑی مدت میں سوائے ایک بد بخت شخص کے سارا قبیلہ ان کے ہاتھ پر مسلمان ہو گیا۔ فتح مکہ سے پہلے اس قبیلہ کا ایک دورکنی وفد سرورِ عالمؐ کی خدمت میں حاضر ہوا اور اپنے اسلام کا اظہار کیا۔ علامہ شبلی نعمانیؒ نے ”سیرۃ النبیؐ“ میں لکھا ہے کہ بنو حبشہ ایک تہذیب کی جمعیت ہے کہ مدینہ آئے اور مسلمان ہو گئے۔ وفد کے ایک کن کا نام عبدالعزیٰ بن بدہ تھا۔ حضورؐ اس قسم کے جاہلی ناموں کو سخت ناپسند فرماتے تھے چنانچہ آپؐ نے عبدالعزیٰ سے مخاطب ہو کر فرمایا: ”تم آج سے عبداللہ بن بدر ہو۔“

قبیلہ حبشہ بنی غنیان کی شاخ تھا غنیان کے معنی چونکہ سرکشی کے ہوتے ہیں اس لیے حضورؐ نے اس کا نام بھی بدل دیا اور فرمایا ”آئندہ تمہارا قبیلہ ”بنی رشدان“ کہلائے گا۔“ (یعنی ہدایت یافتہ لوگ) جس ادی میں ان لوگوں کا مسکن تھا اس کا نام غولی (یعنی گمراہی) تھا۔ حضورؐ نے فرمایا، ”آئندہ تم اس کو وادیِ رشد کہا کرو۔“ فتح مکہ کے وقت اس قبیلہ کے بہت سے افراد حضورؐ کے ہمراہ تھے اور قبیلے کا جھنڈا حضرت عبداللہ بن بدر (مذکور) کے پاس تھا۔ فتح مکہ کے بعد یہ لوگ مدینہ منورہ میں آباد ہو گئے۔ علامہ ابن سعدؒ کا بیان ہے کہ حضورؐ نے ان لوگوں کو مسجد بنانے کے لیے بطور خاص زمین مرحمت فرمائی۔ (طبقات ابن سعدؒ رتیر النبیؐ)



## وفدِ بنی خزاعہ

ذیقعدہ سلسلہ ہجری میں رسول اکرم ﷺ اور قریش مکہ کے مابین ”صلحنامہ حدیبیہ“ معرضِ تحریر میں آیا۔ اس معاہدہ کی ایک شرط یہ تھی کہ جو عرب قبیلہ قریش مکہ کا حلیف ہوگا، مسلمان اور ان کے حلیف اس کو قریش کی طرح ہی سمجھیں گے اور اس کے خلاف کوئی کارروائی نہیں کریں گے۔ اسی طرح جو قبیلہ مسلمانوں کا حلیف ہوگا، قریش مکہ اور ان کے حلیف ان کو مسلمانوں کے برابر ہی سمجھیں گے اور اس پر کوئی زیادتی نہیں کریں گے۔

اس صلحنامہ کے بعد بنو خزاعہ نے مسلمانوں سے حلیفانہ تعلقات قائم کر لیے اور بنو بکر نے قریش مکہ سے۔ مگر ابھی اس معاہدے پر دو سال بھی نہ گزرنے پائے تھے کہ بنو بکر اور قریش مکہ نے اس شرط کو توڑ ڈالا۔ ہوا یوں کہ شعبان شہ ہجری میں قریش کی شہ پاکر بنو بکر کی ایک شاخ بنو نفاثہ نے بنو خزاعہ کو غافل پاکران پر حملہ کر دیا۔ یہ لوگ دادی مکہ کے اسفل میں دتیر نامی ایک چشمے کے قریب آباد تھے۔ بنو نفاثہ نے ان پر شب خون مار کر بیس خزاعیوں کو موت کے گھاٹ اتار دیا۔ بنو خزاعہ کے دوسرے لوگ وہاں سے بھاگے مگر بنو بکر کی دوسری شاخ بنو الدیل نے ان کا تعاقب کر کے انہیں قتل کرنا شروع کر دیا۔ اس کام میں مشرکین قریش نے بھی ان کی مدد کی اور ان کے بعض آدمیوں نے چہروں پر نقاب ڈال کر بنو خزاعہ کے قتل و غارت میں سرگرمی سے حصہ لیا۔ بنو خزاعہ کے لوگوں نے حرم شریف میں پناہ لی مگر ان ظالموں نے وہاں بھی ان کو نہ چھوڑا۔ اس طرح وہ نہ صرف عہد شکنی کے مرتکب ہوئے بلکہ انہوں نے بیت اللہ کی حرمت کو بھی پامال کیا۔ ایک روایت میں ہے کہ جب بنو خزاعہ نے حرم شریف میں پناہ لی تو بنو بکر کے بعض لوگوں نے اپنے سردار سے کہا کہ یہ حرم کی سرزمین ہے یہاں خونریزی نہ کرو۔ مگر اس نے جو شش انتقام



میں ان سے کہا، اے بنو بکر تم حرم میں چوریاں کر سکتے ہو تو خون کیوں نہیں بہا سکتے؟  
تمہارے لیے اپنے دیرینہ دشمن کا صفایا کرنے کا یہ بہترین موقع ہے۔ چنانچہ بنو بکر  
نے بے دریغ بنو خزاعہ کا خون بہایا۔

اس سانحہ کے بعد مظلوم بنو خزاعہ نے چالیس آدمیوں کا ایک وفد مرتب کیا۔  
یہ وفد عمرو بن سالم کی سرکردگی میں مدینہ منورہ پہنچا اس وقت رسول اللہ صلی اللہ علیہ وسلم  
صحابہ کرامؓ کی ایک جماعت کے ساتھ مسجد نبویؐ میں تشریف فرما تھے۔ وفد سیدھا  
مسجد نبویؐ میں پہنچا اور حضورؐ کا نام لے کر دہائیاں دینی شروع کر دیں پھر عمرو بن سالم  
نے عرض کیا، یا رسول اللہ! ہم آپ کے ذمہ میں ہیں، آپ کے حلیف ہونے کے  
بدلے میں ہمارا خون گلی کوچوں میں پانی کی طرح بہا گیا ہے۔ اب تو حرم کعبہ بھی  
ہمیں امان نہیں ملتی۔ پھر انہوں نے فی البدیہہ یہ اشعار پڑھے :

حَلَفَ ابْنُ تَيْمٍ وَأَبِيهِ الْأَثَلَدَا  
ثُمَّ اسْلَمْنَا وَكَمْ نَنْزِعُ يَدَا  
وَادْعُ عِبَادَ اللَّهِ يَا تَوْمَدَا  
إِنْ سِمْ خُسْفًا وَجْهَهُ تُرِيدَا  
إِنْ قَرِيشًا أَخْلَفُوكَ الْمُوعِدَا  
وَجَعَلُوا لِي فِي كَدَائِرِ صَدَا  
وَهُمْ أَذِلُّ وَأَقْلُّ عَدَا  
وَقَتَلُونَا زَكَاةً وَسُحْبَا

يَا رَبِّ اِنِّیْ نَاسِدٌ مُّحَمَّدَا  
قَدْ كُنْتُمْ وَلَدًا وَكُنَّا وَالِدَا  
فَانصُرْ هَذَاكَ اللَّهُ نَصْرًا عَدَا  
فِيهِمْ رَسُولُ اللَّهِ قَدْ تَجَرَّدَا  
فِي فَيْلَقٍ كَالْبَحْرِ يَحْرِي مُزْبِدَا  
وَلَقَضُوا مِيثَاقَكَ الْمُؤَكَّدَا  
وَزَعَمُوا اَنْ لِّسْتُ اَدْعُوْا اَحَدَا  
هُمْ يَتَّبِعُوْنَا بِالتَّوْبَةِ هَبْدَا

(ترجمہ)

”اے میرے پروردگار میں محمدؐ (صلی اللہ علیہ وسلم) کو وہ عہد یاد دلانا  
چاہتا ہوں جو ہمارے اور ان کے آباؤ اجداد کے درمیان پہلے طے  
پایا تھا جو ایک ہی گھرانے کے افراد تھے۔“

(اے محمدؐ صلی اللہ علیہ وسلم) اس وقت آپ بچتے تھے اور ہم عمر میں آپ



سے آگے تھے۔

پھر ہم اسلام لائے اور (آپ کی) بیعت سے ہاتھ نہیں کھینچا۔  
اللہ آپ کو ہدایت سے سرفراز کرے آپ ہماری بھاری مدد فرمائیں  
اور اللہ کے مدد سے بندوں کو ہماری مدد کے لیے بلائیں۔ ان کفار کے  
درمیان رسول اللہ صلی اللہ علیہ وسلم تنہا گھر گئے ہیں۔ جب آپ کو ان  
کی طرف سے ایذا پہنچانی جاتی ہے تو رنج کے آثار آپ کے چہرہ مبارک  
پر نمودار ہوتے ہیں۔

آپ ایک ایسی عظیم فوج کے قلب میں موجود ہیں جو سمندر کی موجوں  
کی طرح ٹھاٹھیں مارتی ہوئی سچلتی ہے۔

بلاشبہ قریش نے آپ سے وعدہ خلافی کی اور آپ سے کیا ہوا پکا معاملہ  
تک توڑ ڈالا۔

کفار نے ہمیں پریشانیوں اور مصیبتوں میں مبتلا کر دیا اور مقام کداء  
میں ہمارے لیے کین گاہ قائم کی ہے۔

انہیں یہ زعم ہو گیا کہ ہم کسی کو اپنی مدد کے لیے نہ بلا سکیں گے حالانکہ  
وہ نہایت درجہ ذلیل ہیں اور تعداد میں بھی بہت کم ہیں۔

انہوں نے ہم کو تیر میں جالیا، ہم پر شب خون مارا اور ہم کو رکوع  
اور سجدے کی حالت میں قتل کیا۔

رسول اکرم صلی اللہ علیہ وسلم نے بنو خزاعہ کی فریاد سن کر بے حد دکھ کا اظہار  
فرمایا۔ ایک روایت میں ہے کہ آپ اشکبار ہو گئے اور فریاد یوں سے دریافت کیا۔

”کیا بنو بکر کے تمام قبائل اس قتل و غارت میں شریک تھے؟“

انہوں نے عرض کیا۔ ”نہیں صوف بنو نفاثہ اور بنی الدیل شریک تھے“

حضور صلی اللہ علیہ وسلم نے فرمایا۔ ”اے عمرو بن سالم (اطمینان رکھو) ہم ضرور

تمہاری مدد کریں گے۔“



ایک روایت میں ہے کہ آپ اپنی ردائے مبارک کھینچتے ہوئے کھڑے ہو گئے اور فرمایا، اگر میں نے تمہاری ایسی مدد نہ کی جیسی خاص اپنی جان کی کرتا ہوں تو گویا میں نے تمہاری کچھ مدد نہ کی۔

ایک اور روایت میں ہے کہ آپ نے فرمایا، ”اس ذات کی قسم جس کے قبضہ قدرت میں میری جان ہے میں ان کا ایسا ہی دفاع کروں گا جیسا خود اپنی جان اور اپنے اہل بیت کا کرتا ہوں۔“

اُمّ المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم (بنو خزاعہ کی فریاد سن کر) اس قدر غضب ناک ہوئے جیسے کبھی بنو کعب پر ہوئے تھے۔ آپ نے عمرو بن سالم اور ان کے رفقاء کو حکم دیا کہ تم ابھی واپس چلے جاؤ اور پہاڑوں کی گھاٹیوں میں الگ الگ چھپ جاؤ۔ آپ نے یہ حکم اس لیے دیا کہ آپ ان کی مدد کو مخفی رکھنا چاہتے تھے۔

ابن جریر طبری اور ابن اثیر کا بیان ہے کہ اس وفد کے جانے کے بعد بديل بن ورقہ خزاعی چند آدمیوں کے ساتھ مدینہ منورہ آئے اور سیدھے بارگاہِ نبویؐ میں حاضر ہوئے۔ انہوں نے بھی بنو بکر اور مشرکین قریش کی ستم رانیوں کی لرزہ خیز داستان آپ کو سنائی اور آخر میں عرض کیا کہ ہم پر یہ ظلم اس لیے ہوا ہے کہ ہم مسلمانوں کے حلیف ہیں۔ مگر عالم صلی اللہ علیہ وسلم نے ان سے بھی مدد کا وعدہ فرمایا۔

(تاریخ طبری۔ الکامل ابن اثیر۔ اسد الغابہ۔ الاصابہ۔ محمد رسول اللہؐ از شیخ محمد رضا)





## وقد ابی سفیانؓ

بنی خزاعہ کے وفد کچھ جانے کے بعد رسول اکرم ﷺ نے ایک سفیر یہ پیغام دے کر قریش مکہ کے پاس بھیجا کہ ان تین شرطوں میں سے کوئی ایک قبول کرلو:

- ۱۔ بنو خزاعہ کے مقتولوں کا خون بہا دو۔

- ۲۔ یا بنو بکر کی حمایت (حلیفی) سے دست کش ہو جاؤ

- ۳۔ یا معاہدہ حدیبیہ کی تفسیح کا اعلان کر دو۔

حضور ﷺ کے سفیر نے مکہ جا کر قریش کے سامنے یہ شرطیں رکھیں تو ان میں سے بعض نے کہا کہ پہلی اور دوسری شرط نامنظور ہاں معاہدہ حدیبیہ کو کالعدم قرار دیے جانے پر ہم راضی ہیں۔ قریش کے بعض منہ زور جوانوں نے یہاں تک کہہ دیا، جادہم محمد (ﷺ) کے محکوم نہیں ہیں جو ہمارے جی میں آیا ہم نے کیا۔

سفیر نے واپس جا کر حضور ﷺ کو قریش کا جواب سنایا تو آپ نے فرمایا:

”یہ لوگ اب حد سے بڑھ گئے ہیں اور ان کی زیادتیاں ناقابل برداشت ہو گئی ہیں۔“ اس کے بعد آپ نے مکہ پر چڑھائی کی تیاری شروع کر دی اور حضور ﷺ کے سفیر کی مراجعت کے بعد قریش کے عمائد کو خیال آیا کہ ہمارے جو شیلے جوانوں نے ایسا جواب دے کر سخت غلطی کی ہے اور اس کے بہت برے نتائج نکل سکتے ہیں۔ چنانچہ سردار قریش ابوسفیانؓ (جو ابھی ایمان نہیں لائے تھے) دوسرے عمائد کے مشورہ سے فوراً تجدید معاہدہ کے لیے عازم مدینہ ہو گئے۔

مدینہ منورہ پہنچ کر ابوسفیانؓ سیدھے اپنی بیٹی اُمّ المؤمنین حضرت اُمّ حبیبہ رضی اللہ تعالیٰ عنہا کے پاس گئے۔ ان کے حجرے میں ایک طرف رسول اکرم ﷺ



کا بستر مبارک بچھا ہوا تھا۔ ابوسفیانؑ نے چاہا کہ اس پر بیٹھ کر آرام سے باتیں کریں مگر اُمّ المؤمنینؓ نے فوراً یہ بستر لپیٹ دیا۔ ابوسفیانؑ قدرے ناراض ہو کر بولے، ”بھئی کیا یہ بستر تمہارے باپ کے لائق نہیں ہے؟“ انہوں نے فرمایا، ”یہ رسول اللہ صلی اللہ علیہ وسلم کا بستر ہے اس پر ایک مشرک کیسے بیٹھ سکتا ہے۔“

ابوسفیانؑ خون کے گھونٹ پی کر رہ گئے اور وہاں سے نکل کر مسجد نبویؐ میں رسول اکرم صلی اللہ علیہ وسلم کی خدمت اقدس میں پہنچے اور عرض کیا، میں صلحنامہ حدیبیہ کی تجدید کے لیے آیا ہوں حضور صلی اللہ علیہ وسلم نے ان کی بات کا کوئی جواب نہ دیا اور اپنا روئے انور دوسری طرف پھیر لیا۔ وہ مایوس ہو کر باری باری حضرت ابوبکر صدیقؓ، حضرت عمر فاروقؓ، حضرت عثمان غنیؓ، حضرت علیؓ اور رئیس خزانہ حضرت سعد بن عبادہؓ کے پاس یہ درخواست لے کر گئے کہ وہ رسول اکرم صلی اللہ علیہ وسلم کے پاس تجدید عہد کے لیے سفارش کریں مگر سب بزرگوں نے ان کی درخواست ماننے سے صاف انکار کر دیا۔

ایک روایت میں ہے کہ ابوسفیانؑ، سیدہ فاطمہ الزہراءؓ کے در دولت پر بھی گئے اور ان سے بھی حضور صلی اللہ علیہ وسلم کے پاس سفارش کرنے کی درخواست کی مگر انہوں نے بھی ایسا کرنے کی ہامی نہ بھری۔ بالآخر ہر طرف سے مایوس ہو کر ابوسفیانؑ مسجد نبویؐ میں پہنچے اور بلند آواز سے یہ اعلان کیا کہ میں صلحنامہ حدیبیہ کی تجدید کرتا ہوں اور اس کی مدت بڑھاتا ہوں۔ یہ یک طرفہ اعلان کر کے وہ مکہ لوٹ گئے۔ رسول اکرم صلی اللہ علیہ وسلم نے ابوسفیانؑ کے اعلان کو مطلق کوئی اہمیت نہ دی اور رمضان المبارک ۶ھ ہجری میں مکہ معظمہ پر پرچم اسلام بلند کر دیا۔ (تاریخ طبری، تاریخ کامل، ذوقانی وغیرہ)



## وفدِ سفارتِ یمن

صلح حدیبیہ (ذیقعدہ ۶ سہ ہجری) کے بعد رسولِ اکرم صلی اللہ علیہ وسلم نے مختلف فرمانرواؤں کو اسلام کی دعوت کے خطوط ارسال فرمائے۔ اس سلسلے میں آپؐ نے ایران کے بادشاہ (کسری) خسرو پرویز کو حضرت عبداللہ بن حذافہ سہمی کے ہاتھ ایک خط ارسال کیا۔ خسرو پرویز نے اس مکتوبِ مبارک کو اپنی توہین سمجھا اور اسے چاک کر دیا۔ پھر اس نے یمن میں متبعین اپنے گورنر باذان بن ساسان بن بلاش کو حکم بھیجا کہ عرب کے اس معنی نبوت کے حالات معلوم کرنے کے لیے دو آدمی حجاز بھیجو۔ علامہ ابن سعدؒ نے یہ واقعہ اس طرح بیان کیا ہے :-

”کسری نے اپنے یمن کے عامل (گورنر) کو تحریری حکم بھیجا کہ دو قوی آدمی اس شخص کے حالات معلوم کرنے کے لیے حجاز بھیجو جو اس کی خبر لے کر آئیں۔ چنانچہ باذان نے قہرمان اور ایک آدمی کو ایک خط دے کر

لے آنے کے لیے حضور صلی اللہ علیہ وسلم کے نام مبارک کا مضمون یہ تھا:

بِسْمِ اللّٰهِ الرَّحْمٰنِ الرَّحِیْمِ

(ترجمہ) محمد رسول اللہ کی طرف سے کسری شاہ فارس کے نام — سلام ہو اس پر جس نے ہدایت کی پیروی کی اور اللہ اور اس کے رسول پر ایمان لایا اور گواہی دی کہ اللہ کے سوا کوئی عبادت کے لائق نہیں اور یہ کہ میں تمام نسلِ آدم کی طرف بھیجا ہوا اللہ کا رسول ہوں تاکہ ہر زندہ انسان کو عذابِ الہی سے ڈراؤں۔ اسلام قبول کرو، امن میں رہو گے اگر انکار کرو گے تو تم پر تمہاری تمام محوسی رعایا کا گناہ ہوگا۔“

شاہِ ایمان اہل عرب کو اپنی رعایا سمجھتا تھا۔ اُسے یہ نامہ مبارک پڑھ کر سخت غصہ آیا (باقی مآخذ اگلے صفحہ پر)



حجاز روانہ کیا۔ یہ دونوں مدینہ پہنچے اور رسول اکرم صلی اللہ علیہ وسلم کی خدمت میں حاضر ہو کر باذان کا خط آپ کو دیا۔ حضورؐ نے متبسم ہو کر ان دونوں کو اسلام کی دعوت دی۔ اس وقت جلالِ ربوبیت سے ان کے شانے کانپ رہے تھے۔ پھر حضورؐ نے ان سے فرمایا، آج تو تم اپنی قیام گاہ پر واپس جاؤ، کل دوبارہ آنا، اس وقت میں تمہیں اپنے ارادے سے آگاہ کروں گا۔

چنانچہ وہ دوسرے دن حاضر ہوئے تو آپؐ نے فرمایا، اپنے صاحب (یعنی مالک یا حاکم) سے جا کر کہہ دو کہ میرے رب نے تمہارے رب (یعنی جسے تم نے اپنا رب بنا رکھا ہے) کسریٰ کو اس رات کو سات گھڑی قبل قتل کر دیا ہے (اور یہ سہ شنبہ ۱۰ جمادی الاولیٰ سہ ہجری کا واقعہ ہے) — اور اللہ تبارک و تعالیٰ نے کسریٰ پر اس کے بیٹے شیرویہ کو مسلط کر دیا جس نے اس کو قتل کر دیا) چنانچہ وہ دونوں باذان کے پاس واپس چلے گئے (جب اس نے ان کی زبانی رسول اکرم صلی اللہ علیہ وسلم کے حالات سنے اور آپؐ نے کسریٰ کے قتل کی جو اطلاع دی تھی وہ بھی

(بقیہ حاشیہ صفحہ گزشتہ)

اور اس نے کہا، میری رعایا کا ایک معمولی فرد مجھے خط لکھا ہے اور اپنا نام میرے نام سے پہلے تحریر کرتا ہے۔ پھر اس نے نامہ مبارک پھاڑ ڈالا۔ آنحضور صلی اللہ علیہ وسلم کو جب کسریٰ کی اس حرکت کی خبر ملی تو آپؐ نے فرمایا۔ ”اللہ تعالیٰ اس کی سلطنت کو بھی پارہ پارہ کر دے گا۔“

خسر و پرویز چند دن کے بعد اپنے بیٹے کے ہاتھ سے مارا گیا۔ اس کے بعد ایران میں قتل و غارت اور ”بادشاہ گری“ کا دور دورہ ہو گیا اور پھر چند سال کے بعد (عہدِ فاروقی میں) مجاہدینِ اسلام نے ایرانیوں کو شکستوں پر شکستیں دے کر مجوسی سلطنت کا ہمیشہ کے لیے خاتمہ کر دیا۔



حرف بحرف درست ثابت ہوئی تو) وہ مع دیگر ابنا کے مشرف بہ اسلام ہو گیا۔“ (طبقات ابن سعد جلد ۲ ص ۱۶۱)

اس طرح یمن سے آنے والا وفد وہاں کے حاکم اور بہت سے دوسرے باشندوں کی ہدایت کا ذریعہ بن گیا۔ باذان نے اپنے اسلام کی اطلاع آنحضرت ﷺ کو دی تو آپ نے انہیں اپنی طرف سے یمن کا گورنر مقرر کر دیا۔ اور صنعاء کو ان کا مستقر بنایا۔ حجۃ الوداع کے بعد باذان نے وفات پائی تو حضور نے ان کی جگہ ان کے فرزند شہر بن باذان کو صنعاء کا حاکم مقرر فرمایا۔ (طبری، ذرقانی)

وفد یمن اور باذان کے قبول اسلام کے بارے میں دوسری کتابوں میں کچھ تفصیلات بھی ملتی ہیں ان کا خلاصہ یہ ہیں۔

دو خسر و پردینہ نے حضور ﷺ کے بارے میں باذان کو یہ حکم بھی بھیجا تھا کہ تمہارے آدمی آپ کو پکڑ کر میرے پاس لے آئیں۔ لیکن باذان بہت دانا شخص تھے۔ انہوں نے اپنے معتمد مالیات بابویہ کو ایک دوسرے فارسی شخص خر خسرہ (جو ایک روایت کے مطابق فوجی افسر تھا) کے ساتھ حضور ﷺ کے نام یہ خط دے کر بھیجا کہ آپ میرے ان قاصدوں کے ساتھ کسریٰ کے پاس چلے جائیں۔ ساتھ ہی انہوں نے بابویہ کو ہدایت کی پہلے تم اس شخص (حضور ﷺ) کے پاس جاؤ اس سے گفتگو کرو اور اس کے حالات کا گہری نظر سے مشاہدہ کرو۔ اگر وہ تمہارے ساتھ کسریٰ کے پاس چلا جائے تو بہتر اور اگر انکار کر دے تو واپس آکر مجھے تمام کیفیت سے مطلع کرو۔

یہ دونوں (ایک روایت کے مطابق ان کے ساتھ ایک فوجی دستہ بھی تھا) یمن

لے فوجی دستے کا ذکر قاضی محمد سلیمان منصوریؒ نے اپنی کتاب ”رحمۃ اللعین“ میں کیا ہے، مگر اس روایت کا ماخذ یہاں نہیں کیا۔ اگر یہ روایت درست ہے تو اس فوجی دستے کا مقصد ہنزوں سے حفاظت ہوگا۔ اس سے یہ نتیجہ اخذ کرنا صحیح نہ ہوگا کہ یمن کا کوئی فوجی دستہ حجاز کے کسی شخص کو گرفتار کر سکتا تھا۔



سے چل کر طائف پہنچے اور اہل طائف سے حضورؐ کے بار میں پوچھا تو انہوں نے بتایا کہ وہ مدینہ میں رہتے ہیں۔ کہا جاتا ہے کہ اہل طائف کو ان دونوں کی آمد سے بہت خوشی ہوئی اور وہ آپس میں کہنے لگے کہ اب کسریٰ محمدؐ (صلی اللہ علیہ وسلم) کو ضرور سزا دے گا۔

پھر یہ دونوں قاصد مدینہ منورہ پہنچے اور بارگاہ رسالت میں حاضر ہوئے۔ باذان کی ہدایت کے مطابق بالویہ نے گفتگو کا آغاز اس طرح کیا :

” شہنشاہ کسریٰ نے شاہ باذان کو حکم دیا ہے کہ کسی ایسے شخص کو آپ کے پاس بھیجے جو آپ کو شہنشاہ کسریٰ کی خدمت میں لے جائے اگر آپ ایسا کریں گے تو باذان شہنشاہ سے آپ کے حق میں ایسی سفارش کریں گے جس سے آپ کو فائدہ پہنچے گا۔ اگر آپ نے جانے سے انکار کر دیا تو ہو سکتا ہے کہ شہنشاہ آپ کو اور آپ کی قوم کو ہلاک کر ڈالے اور آپ کے ملک کو تباہ و برباد کر ڈالے۔“

بالویہ اور خرخرہ کی ہدایت یہ تھی کہ دونوں کی ڈاڑھیاں منڈی ہوئی تھیں اور مونچھیں بڑھی ہوئی تھیں (یعنی ان کی بڑی بڑی مونچھیں تھیں) حضورؐ صلی اللہ علیہ وسلم نے ان سے فرمایا، تم پر افسوس ہے تمہیں کس نے ایسی شکل بنانے کے لیے کہا ہے؟ انہوں نے جواب دیا، ہمارے مالک نے۔ حضورؐ صلی اللہ علیہ وسلم نے فرمایا، میرے مالک نے تو مجھے ڈاڑھی بڑھانے اور مونچھیں ترشوانے کا حکم دیا، پھر آپ نے فرمایا، اب تم واپس جاؤ اور کل میرے پاس آؤ۔

دوسرے دن بالویہ اور خرخرہ بارگاہ نبویؐ میں حاضر ہوئے تو آپؐ نے انہیں بتایا کہ کسریٰ کو (گزشتہ شب) اس کے بیٹے نے قتل کر ڈالا ہے۔ اب تم جا کر اپنے بادشاہ (باذان) تک یہ خبر پہنچا دو اور اس سے یہ بھی کہہ دینا کہ میرا دن اور میری حکومت وہاں تک پہنچ کر رہے گی جہاں اب تک کسریٰ کی حکومت پہنچ چکی ہے اور میری حکومت (ایک دن) وہاں تک پہنچ جائے گی




جہاں انسانوں کے پیروں اور جانوروں کے سموں کے نشانات پہنچیں گے۔ اگر تم اسلام لے آؤ تو میں تمہیں (اپنی طرف سے) حکومت پر برقرار رکھوں گا۔ پھر آپؐ نے خرخرہ کو ایک تھیلی عطا فرمائی جس میں چاندی سونا تھا اور جو کسی بادشاہ نے آپؐ کو بھیجی تھی۔

دونوں قاصدوں نے واپس جا کر بادشاہ کو تمام روداد سنائی۔ اسی اثناء میں ان کو خسرو پر دینے کے قتل کی اطلاع بھی مل گئی۔ بالورہ نے باذان کو یہ بھی بتایا کہ میں نے اپنی زندگی میں کبھی ایسا رعب و جلال والا شخص نہیں دیکھا (یعنی رسول اکرمؐ جیسا) باذان نے اس سے پوچھا، کیا ان کے ساتھ محافظ بھی رہتے ہیں؟ اس نے کہا، نہیں۔ باذان کو اب یقین ہو گیا کہ آنحضور صلی اللہ علیہ وسلم خدا کے سچے رسول ہیں چنانچہ انہوں نے لوگوں کے سامنے اپنے اس یقین کا اظہار کیا اور پھر اسلام قبول کرنے کا اعلان کر دیا۔ ان کے ساتھ ہی ان کی قوم کے بہت سے لوگ بھی حلقہ بگوش اسلام ہو گئے۔

باذان کے قبول اسلام کی اطلاع ملنے پر حضورؐ نے انہیں صنعاء (یمن) کا حاکم مقرر فرما دیا۔

(”محمد رسول اللہ“ از شیخ محمد رضا مصری)





## دفنِ بنی ہوازن

غزوہ حنین (شوال ۶۰۰ھ ہجری) کے بعد رسول اکرم صلی اللہ علیہ وسلم نے طائف کا محاصرہ کر لیا، لیکن ایک ماہ کے اندر ہی آپ نے بوجہ یہ محاصرہ اٹھالیا اور اپنے جان نثاروں کے ساتھ جعرانہ (المجعرانہ) تشریف لائے۔ آپ نے وہاں تقریباً دو یا تین ہفتے قیام فرمایا۔ (ایک روایت کے مطابق جعرانہ میں آپ کی مدت قیام ۷ روز تھی)۔ جعرانہ میں پہلے تو کئی دن تک آپ شکست خوردہ بنو ہوازن کا انتظار کرتے رہے کہ وہ اسلام قبول کر کے آپ کے پاس آئیں مگر جب وہ نہ آئے تو آپ نے حنین کا تمام مال غنیمت صحابہؓ میں تقسیم فرمادیا۔ اس مال غنیمت کی تفصیل یہ ہے:

عورتیں اور بچے	_____	چھ ہزار
اونٹ	_____	چوبیس ہزار
بکریاں	_____	چالیس ہزار
چاندی	_____	چار ہزار اوقیہ
اجناس	_____	کئی ہزار پوریاں

اتفاق کی بات کہ جو بنی مال غنیمت کی تقسیم مکمل ہوئی، بنو ہوازن کا ایک فخر بارگاہ رسالت میں حاضر ہو گیا۔ یہ وفد چودہ آدمیوں پر مشتمل تھا اور اس کے قائد زبیر بن صدیق تھے۔ ایک روایت کے مطابق اراکین وفد جعرانہ آنے سے پہلے ہی اسلام قبول کر چکے تھے۔ دوسری روایت یہ ہے کہ انہوں نے بارگاہ رسالت میں حاضری کے موقع پر قبول اسلام اور بیعت کا

۱۔ المجعرانہ مکہ معظمہ کے شمال میں طائف کے راستے پر ایک پانی کی جگہ ہے۔ مکہ معظمہ سے اس کا فاصلہ ۲۰ کلومیٹر ہے۔ یہ اہل طائف کا میقات تھا۔ ایک روایت کے مطابق حضور صلی اللہ علیہ وسلم نے ۵ ذیقعدہ ۶۰۰ھ کی رات کو جعرانہ میں نزول اجلال فرمایا۔ ۷ اوقیہ، ۳۴ گرام کے مساوی ہوتا ہے۔



شرف حاصل کیا۔

رحمتِ دو عالم صلی اللہ علیہ وسلم کی خدمتِ اقدس میں باریابی کے بعد زمہیر بن صرد کھڑے ہوئے اور یوں عرض پیرا ہوئے :-

”یا رسول اللہ! ہمارے قبیلے کا شرف کسی وضاحت کا محتاج نہیں جن عورتوں کو آپ نے باندیوں کی حیثیت سے مجاہدین میں تقسیم فرمادیا ہے ان میں سے کچھ (دور کے رشتے سے) آپ کی خالائیں ہوتی ہیں اور کچھ پھوپھیائیں۔ بعض وہ بھی ہیں جنہوں نے آپ کو بچپن میں پالا اور کھلایا۔ ہماری عورتوں نے اگر نعمان بن منذر اور حارث غسانی کو دودھ پلایا ہوتا اور ان کو ہمارے اوپر وہی اختیار حاصل ہوتا جو آج آپ کو ہم پر حاصل ہے تو وہ اس مصیبت میں ضرور ہماری مدد کرتے اور آپ کی شانِ توان سے کہیں بلند ہے۔ آپ سب سے بہتر اور افضل قرابت دار ہیں۔ آپ کی صلۂ رحمی کا ہر طرف چرچا ہے۔ ہم پر احسان فرمائیے اللہ تعالیٰ آپ کو اس کا اجر دے گا۔“

رسول اکرمؐ :- ”اے اہل ہوازن! میں نے تمہارا بہت انتظار کیا مگر تم نے بہت دیر کر دی اور میں نے تمام مالِ غنیمت مجاہدین میں تقسیم کر دیا۔ تم دیکھ رہے ہو کہ میرے ساتھ کون کون ہیں۔ مجھے سب سے زیادہ وہ بات پسند ہے جو سچی ہو۔ اب یہ بتاؤ کہ تم لوگ اپنا مال و اسباب لینا پسند کرتے ہو یا اپنی اولاد اور عورتیں؟“

زمہیر بن صرد :- ”یا رسول اللہ! آپ کی مہربانی ہے کہ آپ نے ہمیں مال و اسباب اور اہل و عیال میں سے ایک چیز لینے کا اختیار دیا ہے۔ اونٹ بکریاں چاندی وغیرہ مال میں شامل ہیں اور اہل و عیال عزت و ناموس ہیں۔ شرفاء ناموس کے مقابلے میں مال کو ترجیح نہیں دے سکتے۔ آپ ازراہِ احسان ہماری اولاد اور عورتیں ہمیں عنایت فرمادیجئے۔“

رسول اکرمؐ :- ”اے اہل ہوازن! جو چیز میرے اور بنو ہاشم کے حصے میں آئی ہے



مجھے اس پر اختیار ہے اس لیے وہ سب تمہارا ہے لیکن جو کچھ دوسرے مسلمانوں کو دے دیا گیا ہے اس پر میرا اختیار نہیں۔ کل صبح کی نماز کے بعد تم لوگ کھڑے ہو کر کہنا کہ ہم رسول اللہ صلی اللہ علیہ وسلم کو سفارشی بناتے ہیں اور رسول اللہ صلی اللہ علیہ وسلم کے سامنے مسلمانوں کو سفارشی بناتے ہیں کہ ہماری عورتیں اور بچے جنہیں آپ نے لونڈی غلام بنایا ہے ہمیں واپس کر دیں۔

— اور دیکھو! ان لوگوں کے سامنے یہ درخواست پیش کرنے سے پہلے اپنے قبول اسلام کا اظہار ضرور کر دینا۔ میں بھی ان لوگوں سے مستورات اور بچوں کی رہائی کی تحریک کروں گا۔“

دوسرے دن آنحضور صلی اللہ علیہ وسلم فجر کی نماز سے فارغ ہوئے تو زمین پر کھڑے ہو کر آپ کی ہدایت کے مطابق مسلمانوں کے سامنے اپنی درخواست پیش کی اس پر رسول اکرم صلی اللہ علیہ وسلم نے فرمایا، میرے حصے اور بنو ہاشم کے حصے کے اسیر تمہیں واپس کیے جاتے ہیں اور دوسرے لوگوں سے میں تمہارے لیے سفارش کرتا ہوں۔ اسے لوگو! بنی ہوازن تمہارے بھائی ہیں وہ اسلام کے شرف سے بہرہ ور ہو چکے ہیں۔ آپ کا ارشاد سن کر مہاجرین اور انصار سب نے بیک زبان عرض کیا: — ”ہمارے حصہ کا جو کچھ ہے وہ سب ہم رسول اللہ صلی اللہ علیہ وسلم کی ہمت میں پیش کرتے ہیں۔“

بنی سلیم، بنی فزارہ اور بنی تمیم کے بعض افراد (ایک روایت کے مطابق تین اور ایک دوسری روایت کے مطابق صرف عیینہ بن حصن فزاری) اپنے حصے کے قیدی رہا کرنے پر آمادہ نہ ہوئے، اس پر حضور نے ان سے فرمایا: —

”یہ لوگ مسلمان ہو کر آئے ہیں انہوں نے اپنی اولاد اور عورتوں کو مال و اسباب پر ترجیح دی اس لیے اگر کسی کے پاس ایسے قیدی ہوں تو وہ ان کو خوش دلی سے بنو ہوازن کے حوالے کر دے اور اگر وہ اس پر راضی



نہیں پھر بھی یہ قیدی ان کو واپس کر دے اس کو ہر حصہ کے بدلے میں چھ حصے اس پہلے مالِ غنیمت سے ملیں گے جو اللہ تعالیٰ میں عنایت فرمائے گا۔  
لوگوں نے عرض کیا: ”یا رسول اللہ! ہم آپ کی خاطر اپنے قیدی خوش دلی سے حاضر کرتے ہیں۔“

حضور صلی اللہ علیہ وسلم نے فرمایا: —

”مجھے معلوم نہیں کہ تم میں سے کون اس پر راضی ہے اور کون راضی نہیں ہے۔ اس وقت تم لوگ واپس جاؤ، اور اپنے سردار اور رئیس میرے پاس بھیج دو تاکہ وہ مجھے صحیح صورتِ حال سے آگاہ کریں۔“

عرض سب نے بنو ہوازن کی عورتوں اور بچوں کو خوشی خوشی واپس کر دیا۔  
بعض آیات میں ہے کہ بنو ہوازن کی اسیر ہونے والی خواتین میں سول اکرم صلی اللہ علیہ وسلم کی رضاعی (دودھ شریک) بہن شیما بھی شامل تھیں۔ انہیں حضور کے سامنے پیش کیا گیا تو انہوں نے عرض کیا: —

”یا رسول اللہ! میں آپ کی رضاعی بہن، حلیمہ سعدیہ کی بیٹی شیما ہوں۔“  
آپ نے پوچھا، تمہارے پاس اس بات کی کیا شہادت ہے؟  
بی بی شیما نے عرض کیا: —

”یا رسول اللہ! میری والدہ آپ کو دودھ پلاتی تھیں اور میں آپ کو کھلایا کرتی تھی۔ ایک دن جب میں نے آپ کو اپنی پشت پر اٹھا رکھا تھا تو آپ نے میری پیٹھ میں دانت سے کاٹ لیا تھا۔ اس کا نشان اب تک موجود ہے۔“

یہ کہہ کر انہوں نے قمیص کا دامن اٹھا کر وہ نشان حضور کو دکھایا۔ آپ کو یہ نشان دیکھ کر ان کی بات پر یقین آگیا اور آپ نے اپنی ردائے مبارک ان کے لیے بچھادی اور فرمایا ”آؤ اس پر بیٹھو۔ پھر آپ نے بڑی محبت اور شفقت کے ساتھ فرمایا: ”اگر تم میرے ساتھ رہنا چاہو تو میں تمہارا بھائی ہی ہوں۔ تمہاری



عزت اور توقیر میں فرق نہ آنے دوں گا اور اگر تم اپنے قبیلہ میں واپس جانا چاہتی ہو تو اس کا بھی تم کو اختیار ہے میں شخاف اور سلمان کے ساتھ تمہیں عزت سے رخصت کر دوں گا۔“

بی بی شیمائے نے عرض کیا، آپ مجھے جو کچھ عطا کرنا چاہیں کر دیں اور مجھے میری قوم میں واپس بھیج دیں۔

حضرت نے فرمایا، مجھے منظور ہے۔

پھر آپ نے بی بی شیمائے کو ایک باندی، بکریوں کا ایک یوڈاؤدین غلام عطا فرمائے اور وہ بنسی خوشی رخصت ہوئیں۔ رخصت ہونے سے پہلے بی بی شیمائے کے قبول اسلام پر سب اہل سیر کا اتفاق ہے اس لیے وہ صحابیات میں شمار ہوتی ہیں۔ بعض روایات میں ہے کہ جعفرانہ میں رسول اکرم صلی اللہ علیہ وسلم کی رضا غی والدہ حضرت حلیمہ سعدیہؓ آپ کی خدمت میں حاضر ہوئی تھیں (جبکہ آپ گوشت تقسیم فرما رہے تھے) آپ نے ازراہ عظیم ان کے لیے اپنی دولے مبارک پھیلا دی۔ واللہ تعالیٰ اعلم۔ جو سکتا ہے مل بیٹی دونوں کو شرف باریابی حاصل ہوا ہو یا یہ کہ دیکھنے والوں کو ایک کا دوسری پر التباس ہوا ہو۔

(زاد المعاد - صحیح بخاری - اہصابہ - سیرۃ ابن ہشام وغیرہ)



## وفدِ بنی ثمالہ

فتح مکہ کے بعد بنو ثمالہ کا ایک وفد عبداللہ بن عباس کی قیادت میں بارگاہ رسالت میں حاضر ہوا۔ اہل وفد نے اسلام قبول کیا اور حضورؐ کی بیعت کی۔ آنحضورؐ صلی اللہ علیہ وسلم نے ان کے لیے حضرت ثابت بن قیس انصاری سے ایک تحریر لکھوائی جس میں ان کے اموال پر فرض زکوٰۃ کے بارے میں ہدایات تھیں۔  
(طبقات ابن سعد)

## وفدِ بنی حُذَّان

بنو حُذَّان کا ایک وفد بنو ثمالہ کے وفد کے ساتھ ہی بارگاہ رسالت میں حاضر ہوا اس کے سربراہ سلیمہ بن ہزّان الحُدّانی تھے۔ یہ اصحاب بھی شرف اسلام سے بہرہ ور ہوئے اور حضورؐ کی بیعت کی۔ آپؐ نے بنو ثمالہ کے لیے جو تحریر لکھوائی وہ بنی حُذَّان کے لیے بھی تھی۔ گویا دونوں قبیلوں کے لیے یہ مشترک تحریر تھی۔  
(طبقات ابن سعد)

## وفدِ بنی ثعلبہ

۱۰ ہجری میں رسول اکرم صلی اللہ علیہ وسلم المجرانہ سے (حین کے مالِ غنیمت کی تقسیم کے بعد) واپس تشریف لائے تو بنو ثعلبہ کے چار آدمی بارگاہ رسالت میں حاضر ہوئے اور عرض کیا، یا رسول اللہ! ہم اپنے قبیلے کے ایلمی ہیں ہم اور ہمارے قبیلے نے اسلام قبول کر لیا ہے۔ آنحضورؐ صلی اللہ علیہ وسلم نے ان کی ضیافت کرنے کا حکم دیا اور انہوں نے چند دن مدینہ منورہ میں گزارے۔ جب رخصت ہونے لگے تو آپؐ نے حضرت بلالؓ کے ذریعے ہر ایک کو پانچ اوقیہ چاندی مرحمت فرمائی اور فرمایا کہ ہمارے پاس رہم نہیں ہیں۔  
(طبقات ابن سعد)





## دفتری مہرہ

فتح مکہ کے بعد قبیلہ مہرہ کا ایک وفد مہری بن الابیض کی سربراہی میں مدینہ منورہ آیا اور بارگاہ رسالت میں حاضر ہوا۔ آنحضور صلی اللہ علیہ وسلم نے ان پر اسلام پیش کیا تو سب اراکین وفد مشرف بہ اسلام ہو گئے۔ آنحضور نے ان کو عطیات سے نوازا۔ علاوہ ان قابلہ وفد کو ایک فرمان عطا کیا جو آپ کے حکم کے مطابق حضرت محمد بن مسلمہ انصاری نے تحریر کیا۔ اس فرمان کا مضمون یہ تھا:

”یہ تحریر محمد رسول اللہ صلی اللہ علیہ وسلم کی طرف سے مہری بن الابیض کے لیے ہے جو مہرہ سے ایمان لانے والوں کا امیر ہے۔ ان لوگوں پر حملہ نہیں کیا جائے گا اور نہ ان کا مال لوٹا جائے گا۔ ان پر اسلامی احکام کا قائل کرنا فرض ہے پس جس شخص نے (دین میں) رد و بدل کیا اس نے جنگ کا آغاز کیا اور جو ایمان لایا وہ اللہ تعالیٰ اور اس کے رسول کی امان میں ہے۔ گری پڑی چیز واپس کی جائے گی۔ مویشی چرانے والی جماعت کا اعلان کیا جائے گا اور برائی، فحش کلامی اور نافرمانی کا خاتمہ کر دیا جائے گا۔“

اس وفد کے علاوہ قبیلہ مہرہ کے ایک اور صاحب زمین مہری بن قرقم بھی بارگاہ نبوی میں حاضر ہوئے۔ آنحضور صلی اللہ علیہ وسلم نے زمین کی بہت عزت افزائی کی اور انہیں اپنے قریب جگہ دی کیونکہ وہ دور دراز کا فاصلہ طے کر کے آئے تھے (مدینہ منورہ سے بنو مہرہ کا وطن ستر دن کی مسافت پر تھا) زمین مشرف اسلام سے مہرہ درہو کر واپس جانے لگے تو آنحضور نے انہیں سواری عنایت فرمائی اور ان کے حق میں ایک فرمان لکھوا کر انہیں دیا۔

(طبقات ابن سعد جلد ۱ صفحہ ۳۵۵ (۳۵۶))



## وفدِ صداء

یہ وفد شہرِ ہجری میں بارگاہِ نبوی میں حاضر ہوا۔ اس سے پہلے اس قبیلے کے ایک صاحبِ زیادؓ ابنِ حارث صدائی حضورؐ کی خدمتِ اقدس میں حاضر ہو کر اسلام قبول کر چکے تھے۔ پھر دوبارہ وہی اپنی قوم کے پندرہ سربراہ آدرہ لوگوں کو ساتھ لے کر حاضر ہوئے۔ حضورؐ نے ان کی خاطر تواضع کے لیے رئیس الخزرج حضرت سعدؓ بن عبادہ ساعدی انصاری کو مامور فرمایا۔ زیادؓ نے بارگاہِ نبوی میں عرض کیا، یا رسول اللہ! ہمارے ہاں صرف ایک ہی کنواں ہے۔ موسمِ سرما میں اس میں بہت پانی ہوتا ہے لیکن موسمِ گرما میں یہ خشک ہو جاتا ہے اور ہمارے قبیلے کو پانی کے لیے در بدر پھرنی پڑتا ہے۔ دعا فرمائیں کہ کنوئیں کا پانی ختم نہ ہوا کرے۔

حضورؐ نے فرمایا، ”تم سات کنکریاں اٹھا لاؤ۔“ زیادؓ نے آئے۔ حضورؐ نے ان کو اپنے دستِ مبارک میں رکھ کر پھر واپس دے دیا اور فرمایا، ایک ایک کنکری اس کنوئیں میں گرا دینا اور ہر ایک کنکری پر اللہ اللہ پڑھتے جانا۔ زیادؓ کا بیان ہے کہ میں نے ایسا ہی کیا۔ پھر اس کنوئیں میں اس قدر پانی ہو گیا کہ اس کی گہرائی کا پتہ ہی نہ چلتا تھا اور یہ پانی کبھی ختم ہونے میں نہ آتا تھا۔

(بیہقی فی سنن کبریٰ - مزی فی تہذیب الکمال)

اے حضرت زیادؓ کی (پہلی مرتبہ) بارگاہِ رسالت میں حاضری کی تقریب یہ ہوئی کہ رسولِ اکرم صلی اللہ علیہ وسلم نے غزوہٴ بخین سے واپسی کے بعد ایک دستہٴ فوجِ بنوٴ صداء کی طرف بھیجا۔ حضرت زیادؓ کو خبر ہوئی تو وہ بعثتِ تمام چل کر بارگاہِ رسالت میں حاضر ہوئے اور عرض کی کہ اپنی فوج کو واپس بلا لیجئے میں اپنی قوم کا ایلچی ہوں اور ان کا ضامن ہوں وہ آپ کی اطاعت قبول کرے گی۔ حضورؐ نے ان کی استدعا منظور فرمائی اور فوج کو واپس بلا لیا۔ اس کے بعد حضرت زیادؓ اپنی قوم کے پندرہ اصحاب کو ساتھ لے کر بارگاہِ نبویؐ میں حاضر ہوئے۔ (طبقات ابن سعد)



## وفدِ نبوی ربیعہ

یہ قبیلہ بنو عامر بن صعصعہ کی ایک شاخ تھا۔ غزوہ حنین (شوال ۸ھ) کے بعد اس کے تین افراد ایک وفد کی صورت میں بارگاہ رسالت میں حاضر ہوئے۔ ان کے نام یہ تھے:

خالد بن ہوذہ (والد)

عدا بن خالد بن ہوذہ { (بیٹے)

عمرو بن خالد بن ہوذہ {

ان تینوں نے قبول اسلام کا شرف حاصل کیا۔

اس موقع پر حضرت عدا بن خالد نے رسول اکرم صلی اللہ علیہ وسلم سے ایک لونڈی یا غلام خریدا جس کے لیے باقاعدہ ایک دستاویز لکھی گئی۔ ترمذی اور ابن ماجہ میں عبد المجید بن الوہب (ابو یزید) سے روایت ہے کہ ایک دن عدا بن خالد نے مجھ سے کہا: —

”کیا میں تم کو وہ مکتوب نہ سناؤں جس کو رسول اللہ صلی اللہ علیہ وسلم نے میرے لیے تحریر کر دیا تھا۔ میں نے کہا۔ ضرور۔ تو انہوں نے ایک مکتوب نکالا جس میں تحریر تھا، یہ وہ سودا ہے جو عدا بن خالد بن ہوذہ نے رسول اللہ صلی اللہ علیہ وسلم سے کیا۔ غلام یا لونڈی کی بابت جس میں نہ کوئی مرض ہے نہ کوئی عیب نہ خرابی۔ مسلمان کا سودا مسلمان سے ہے۔“

صحیح بخاری کی ایک روایت سے ظاہر ہوتا ہے کہ رسول اکرم صلی اللہ علیہ وسلم نے حضرت عدا سے کچھ خریدا تھا۔ اس روایت کے بارے میں علامہ قسطلانی نے قاضی عیاض کے حوالے سے لکھا ہے کہ یہ حدیث مقلوب ہے اور صحیح بات وہی ہے جس کو ترمذی، نسائی، ابن ماجہ اور ابن مندہ نے سند متصل کے ساتھ بیان کیا ہے کہ



مشری حضرت عدائے اور انہوں نے رسول اللہ صلی اللہ علیہ وسلم سے خریدا تھا۔  
حافظ ابن عبد البر نے "الاستیعاب" میں صراحت کے ساتھ لکھا ہے کہ حضرت  
عدائے نے رسول اللہ صلی اللہ علیہ وسلم سے ایک غلام خریدا تھا جس کا بیغنامہ بھی ان کے  
پاس موجود تھا۔ جمہور محدثین اور ارباب سیر کی بھی یہی رائے ہے کہ بیچنے والے رسول اللہ  
صلی اللہ علیہ وسلم تھے اور خریدنے والے حضرت عدائے بن خالد۔

آنحضور صلی اللہ علیہ وسلم نے حضرت عدائے بن خالد اور ان کے قبیلے بنو ربیعہ کو ایک  
جاگیر بھی عطا کی جس کے لیے یہ دستاویز لکھی گئی:

بِسْمِ اللَّهِ الرَّحْمَنِ الرَّحِيمِ

هَذَا مَا اعطى محمد رسول الله (صلى الله عليه وسلم) العدائين خالد وبنو ربیعہ من  
عامر عكرمة اعطاهم ما بين المضياعة الى النرج ولو اثة۔

دکتب خالد بن سعید

(ترجمہ) یہ وہ عطیہ ہے جو محمد رسول اللہ (صلی اللہ علیہ وسلم) نے بنو ربیعہ کو جو عامر عکرمة میں  
سے ہیں، دیا۔ آپ نے ان کو مضیاعہ سے لے کر نرج اور لو اثة تک عطا فرمایا۔

کاتب خالد بن سعید

اہل سیر نے تصریح کی ہے کہ نرج ایک چشمہ تھا اس کے قریب ہی لو اثة نام کا ایک  
گاؤں تھا اس لیے دونوں کا تذکرہ ایک ساتھ کیا جاتا ہے۔

(طبقات ابن سعد، الاستیعاب، مکاتیب النبی ام جعفر دہلی اردو ترجمہ مولانا محمد عبد الشہید نعمانی)

۱۔ جلد ۲ ص ۵۲۵۔ ۲۔ عامر بن صعصعہ کے جد امجد کا نام عکرمة تھا اس  
لیے قبیلہ عامر بن صعصعہ کو عامر عکرمة بھی کہا جاتا ہے۔

۳۔ بعض کتابوں میں اس کو "مصباغہ" اور بعض میں "صباعہ" تحریر کیا گیا ہے مگر کچھ  
اہل علم کے قیاس کے مطابق صحیح لفظ مضیاعہ ہے۔



## وفدِ بنی اسلم

فتح مکہ کے بعد بنو اسلم کا ایک وفد حضرت عمرؓ بن اخطی کی سرکردگی میں بارگاہ رسالت میں حاضر ہوا۔ ان اصحاب نے بارگاہِ نبوی میں عرض کیا : —

”یا رسول اللہ! ہم اللہ اور اس کے رسول صلی اللہ علیہ وسلم پر ایمان لائے ہیں اور ہم نے آپ کے طریقے کی پیروی اختیار کی ہے آپ ہمیں ایسا مقام عطا فرمائیں کہ ہم دوسرے قبائل کے سامنے اپنا سر عزت کے ساتھ بلند کر سکیں۔ ہم انصار کے بھائی ہیں ہم ہر سختی اور آسائش میں آپ سے وفا کریں گے اور آپ کی امداد کریں گے۔“

حضور صلی اللہ علیہ وسلم نے فرمایا : ”اقتبیلہ اسلم کو سلامت رکھے اور قبیلہ غفار کی مغفرت فرمائے۔“ (طبقات ابن سعد)

ابن اثیرؒ کا بیان ہے کہ عمرؓ بن اخطی نے بارگاہِ نبوی میں حاضر ہو کر عرض کیا : — ”یا رسول اللہ! ہم لوگ سردارانِ عرب میں سے ہیں اور دشمن کا مقابلہ، تیر نیروں اور مضبوط زرموں کے ساتھ کرتے ہیں جو ہم سے لڑتے ہیں ہم اس کو موت کے گھاٹ اتار دیتے ہیں۔“

پھر انہوں نے انصار کے بہت سے فضائل بیان کیے اس پر آنحضور صلی اللہ علیہ وسلم نے عمرؓ کو اعلان کے ساتھیوں کو ایک تحریر عطا فرمائی۔ اس میں صدقہ اور چوپایوں کے فرض صدقات کا ذکر تھا۔ یہ تحریر سمندر کے کنارے اور ہوا زمین کے رہنے والے قبیلہ اسلم سمیت سب مسلم قبائل کے لیے تھی۔ یہ دستاویز حضرت ثابت بن قیس بن شماس نے لکھی اور اس پر حضرت عمرؓ بن الخطاب اور حضرت ابو عبیدہؓ بن الجراح نے گواہی ثبت کی۔

(طبقات ابن سعد - أسد الغابہ)



## فدائی ہلال

فتح مکہ کے بعد نبوہلال کے چند افراد ایک فدیہ کی صورت میں بارگاہ رسالت میں حاضر ہوئے۔ ان میں ایک صاحب کا نام عبدعوف بن اصرم تھا۔ رسول اکرم ﷺ نے ان سے پوچھا، تمہارا نام کیا ہے؟ انہوں نے عرض کیا، عبدعوف۔

آپ نے فرمایا، ”تو عبد اللہ ہے“ (یعنی تیرا نام عبد اللہ ہے)۔ انہوں نے آپ کے ارشاد کو بسر و چشم قبول کیا اور مشرف بہ اسلام ہو گئے۔ اس فدیہ کے ایک اور رکن قبیصہ بن مخارق تھے۔ وہ بہت بوڑھے تھے۔ انہوں نے حضور ﷺ کو سلام کیا۔ آپ نے سلام کا جواب دیا اور فرمایا، اے قبیصہ تم اب آئے ہو جب تمہارا سن زیادہ ہو گیا، ہڈیاں تمہاری پتلی ہو گئیں اور موت تمہاری قریب آ گئی۔

انہوں نے عرض کیا، یا رسول اللہ! اب میں آپ کے حضور حاضر ہوا مگر حاضر ہونے کی طاقت مجھ میں نہ تھی۔ میری عمر بہت زیادہ ہو گئی ہے۔ ہڈیاں میری پتلی ہو گئی ہیں، موت کا وقت قریب ہے اور میں محتاج ہوں اور لوگوں کی نظر میں ذلیل ہوں۔ آپ کے پاس آیا ہوں کہ آپ مجھے کچھ تعلیم فرمائیں جس سے اللہ مجھے دنیا اور آخرت میں نفع دے اور بہت باتیں نہ بتائیے گا کیونکہ میں بوڑھا ہوں اور مجھے پر نسیان کا غلبہ ہے۔ آنحضور ﷺ نے انہیں چند مختصر دعاؤں کی تلقین فرمائی۔ ایک اور روایت میں ہے کہ حضرت قبیصہؓ پر کچھ قرض تھا (بقول بعض یہ قرض ان پر اپنی قوم کا ضامن ہونے کی وجہ سے ہو گیا تھا) انہوں نے حضور ﷺ سے درخواست کی کہ یہ قرض اتارنے میں میری مدد فرمائیے۔

آپ نے فرمایا، تم یہاں رہو جب صدقات آئیں گے تو تمہارا قرضہ ادا کر دیا



جائے گا۔ اس کے بعد آپ نے ارشاد فرمایا :

” اے قبیلہ ! سوال کرنا صرف تین آدمیوں کے لیے جائز ہے۔ ایک وہ جس پر قرض ہو، دوسرا وہ جس کا مال تلف ہو گیا ہو، تیسرا وہ جو فاقہ میں مبتلا ہو اور اس کی قوم کے تین آدمی کہہ دیں کہ یہ شخص فاقہ میں مبتلا ہے۔ پس ان تین کے سوا کسی کے لیے سوال کرنا جائز نہیں۔“

وفد میں ایک نوجوان زیادؓ بن عبد اللہ بھی تھے جو اُمّ المؤمنین حضرت میمونہ رضی اللہ تعالیٰ عنہا کے بھانجے تھے۔ وفد مدینہ میں داخل ہوا تو زیادؓ اپنی خالہ محترمہ کے ہاں چلے گئے۔ رسول اکرم صلی اللہ علیہ وسلم حضرت میمونہؓ کے حجرہ مبارک میں تشریف لائے تو زیادؓ کو ان کے پاس دیکھا۔ آپ ان سے واقف نہیں تھے۔ اس لیے آپ نے ناراضی کا اظہار فرمایا، حضرت میمونہؓ نے عرض کیا، یا رسول اللہ! یہ میرا بھانجا ہے (یہ میری بہن غرہ بنت الحارث کا بیٹا ہے) آپ زیادؓ کو ساتھ لے کر مسجد تشریف لے گئے اور ظہر کی نماز ادا کی۔ پھر آپ نے زیادؓ کو اپنے قریب کیا، ان کے لیے دعا کی اور اپنا ہاتھ ان کے سر پر پھیرا اور پھیرتے ہوئے ان کی ناک تک لے آئے۔ بنو ہلال کے لوگ کہا کرتے تھے کہ (رسول اللہ صلی اللہ علیہ وسلم کا دست مبارک پھر جانے کی وجہ سے) ہم زیادؓ کے چہرے پر ہمیشہ برکت دیکھتے تھے۔

(طبقات ابن سعد - اُسْدُ الغابہ)



# ۱۱۲ وفدِ بکر بن وائل

فتح مکہ کے بعد قبیلہ بکر بن وائل کا ایک وفد بارگاہ رسالت میں حاضر ہوا۔ اس میں بشیر بن الخصاصیہ، عبداللہ بن اسود، عبداللہ بن مرثد اور حسان بن حوط شامل تھے۔ ان سب نے اسلام قبول کیا اور حضور کے دست مبارک پر بیعت کی۔ ان میں سے ایک شخص نے عرض کیا، یا رسول اللہ! کیا آپ قس بن ساعدہ کو جانتے ہیں؟ آپ نے فرمایا، وہ تم میں سے نہیں تھا بلکہ قبیلہ ایاد سے تھا، وہ زمانہ جاہلیت میں موحد ہو گیا تھا وہ عکاظ آیا تھا اور لوگوں کے ہجوم کے سامنے گفتگو کی تھی — یا یہ کہ وہ عکاظ میں لوگوں کے اجتماع کو اپنی (حکیمانہ) باتیں سنایا کرتا تھا۔

اراکین وفد میں سے عبداللہ بن اسود کے متعلق بیان کیا گیا ہے کہ انہوں نے یمامہ میں اپنا مال فروخت کیا اور ہجرت کر کے مدینہ آ گئے۔ بارگاہ رسالت میں حاضر ہوئے تو کچھ روزوں کی ایک تفصیلی آنحضور صلی اللہ علیہ وسلم کی خدمت میں ہدیہ پیش کی۔ آپ نے ان کے لیے برکت کی دعا فرمائی۔

(طبقات ابن سعد)

## وفدِ بنی عبد بن عدی

بنو عبد بن عدی کے چند اصحاب ایک وفد کی صورت میں بارگاہ رسالت میں حاضر ہوئے اور عرض کیا، اے محمد (صلی اللہ علیہ وسلم) ہم حرم کے باشندے ہیں اور اس کے معزز ترین لوگوں میں سے ہیں۔ ہم آپ سے جنگ نہیں کرنا چاہتے۔ اگر قریش کے سوا دوسرے لوگ آپ سے جنگ کریں گے تو ہم آپ کا ساتھ دیں گے، قریش سے ہم نہیں لڑیں گے۔ ہم آپ کے خاندان سے محبت کرتے ہیں پس اگر آپ کی طرف سے ہمارا کوئی ساتھی غلطی سے قتل ہو گیا تو اس کی دیت آپ ہی گے اور اگر ہماری طرف سے آپ کا کوئی ساتھی قتل ہو گیا تو اس کی دیت ہم پر ہوگی۔ آنحضرت صلی اللہ علیہ وسلم نے فرمایا، ٹھیک ہے چنانچہ یہ سب اصحاب مبشر بن ہاشم، عاصم بن ابیہان، حبیب بن ملہ، ربیعہ بن ملہ اور عویمر بن اخرم اس وفد کے اہم اراکین تھے۔

(طبقات ابن سعد)



## دفنِ نبی جرم

قبیلہ جرم کا ایک دفعہ فتح مکہ کے بعد بارگاہ رسالت میں حاضر ہوا اور مشرف بہ اسلام ہو گیا اس دفن کے کچھ عرصہ مدینہ منورہ میں قیام کیا اس دوران میں اہل دفن قرآن پڑھا اور احکام دین سکھے۔ جب وہ رخصت ہونے لگے تو رسول اکرم صلی اللہ علیہ وسلم سے پوچھا کہ یا رسول اللہ! ہمیں نماز کون پڑھایا کرے۔ حضور نے فرمایا، تم میں سے ایک آدمی اذان دے اور جس کو قرآن سب سے زیادہ یاد ہو، وہ امامت کرائے۔ یہ لوگ اپنے قبیلے میں واپس آئے تو جستجو کرنے پر معلوم ہوا کہ ایک چھ سالہ بچے کو سب سے زیادہ قرآن یاد تھا۔ چنانچہ انہوں نے اسے ہی امام بنالیا۔ مگر وہ بچہ اس قدر غریب تھا کہ اس کے پاس صرف ایک ہی چادر تھی جو اس کی ستر پوشی کے لیے مشکل کفایت کرتی بالخصوص سجد کے وقت اس کا ستر قائم نہ رہتا۔ یہ دیکھ کر قبیلہ کے لوگوں (متحدیوں) میں سے ایک صاحب نے اسے بحرین کی گرہ دار قمیص پہنا دی۔

یہ بچے جو چھ سال کی عمر میں اپنی قوم کو نماز پڑھایا کرتے تھے ان کا نام عمرو بن سلمہ جرمی تھا۔

علامہ ابن اثیر نے ”اسد الغابہ“ میں حضرت عمرو بن سلمہ کا یہ بیان نقل کیا ہے کہ میں بھی نبو جرم کے اس دفن میں شریک تھا جو بارگاہ رسالت میں حاضر ہوا تھا لیکن طبقات ابن سعد کی روایت سے معلوم ہوتا ہے کہ دفن میں حضرت عمرو کے والد حضرت سلمہ بارگاہ رسالت میں حاضر ہوئے تھے۔ اس روایت کا خلاصہ یہ ہے:

”عمرو بن سلمہ جرمی کہتے ہیں کہ ہماری سکونت ایک ایسے چشمے کے قریب تھی جو عام گزرگاہ پر واقع تھا۔ ہم آنے جانے والے مسافروں سے سوال اللہ صلی اللہ علیہ وسلم کے بارے میں سنا کرتے تھے کہ اللہ نے انہیں سول بنا کر بھیجا ہے اور ان پر وحی نازل ہوتی ہے۔ ان میں سے بعض ہمیں کلام اللہ



سنایا کرتے تھے ہیں ان سے جو کچھ سنتا یاد کر لیتا۔ اس طرح مجھ کو قرآن پاک کا بہت سا حصہ یاد ہو گیا۔ مکہ فتح ہوا تو سب قبیلے اسلام کی طرف اغب ہونے لگے۔ میرے والد بھی بارگاہِ نبوی میں حاضر ہوئے اور کچھ عرصہ مدینہ میں قیام کے بعد واپس آئے تو انہوں نے کہا، خدا کی قسم میں اللہ کے سچے رسول کے پاس سے آیا ہوں۔ انہوں نے ہمیں یہ تعلیم دی ہے اور حکم دیا ہے کہ تم میں سے جس آدمی کو زیادہ قرآن یاد ہو وہ تمہیں نماز پڑھایا کرے۔ لوگوں نے جستجو کی تو مجھ سے زیادہ کسی کو قرآن یاد نہ تھا چنانچہ انہوں نے مجھے امام بنالیا۔ اس وقت میری عمر چھ سال کی تھی اور میرے پاس اتنی چھوٹی سی چادر تھی کہ میں اپنا ستر مشکل سے ڈھانک سکتا تھا۔ پس میری قوم نے مجھے ایک قمیص بے دی۔ مجھے قمیص کے ملنے سے بڑھ کر کبھی کسی چیز کے ملنے کی خوشی نہیں ہوئی۔“

بنو خزیمہ سے ہوذہ بن عمرو اور اصقع بن شرح بھی بارگاہِ رسالت میں حاضر ہوئے اور اسلام قبول کیا۔

(طبقات ابن سعد۔ اسد الغابہ)

## ذوِ سعد العشیرہ

یمن میں بنو سعد العشیرہ نے ایک بت بنا رکھا تھا جس کی بڑے ذوق و شوق سے پرستش کیا کرتے تھے۔ اس قبیلے کے ایک صاحبِ ذباب نے کو جب رسول اکرم ﷺ کے ظہور اور آپ کی تعلیم کا علم ہوا (ایک روایت کے مطابق جب آپ کی ہجرت کی خبر عام ہوئی) تو انہوں نے اپنی قوم کے اس بت کو توڑ ڈالا، پھر طویل سفر طے کر کے بارگاہِ رسالت میں حاضر ہوئے اور دولتِ ایمان سے بہرہ یاب ہو گئے۔

(طبقات ابن سعد)



## دفنِ نوازڈ

فتح مکہ کے بعد نوازڈ کا ایک سات رکنی وفدِ سرور بن عبد اللہ کی قیادت میں بارگاہِ نبویؐ میں حاضر ہوا حضورؐ کو ان کی وضع قطع اور خوش کلامی بہت پسند آئی۔ آپؐ نے ان سے پوچھا، ”تم لوگ کون ہو؟“ انہوں نے عرض کیا، ”ہم مومن ہیں۔“ حضورؐ مسکرائے اور فرمایا، ”ہر بات کی ایک حقیقت ہوتی ہے۔ تباؤ تمہارے قول اور ایمان کی کیا حقیقت ہے۔“

اہلِ وفد نے عرض کیا، ہم میں پندرہ خصلتیں ہیں۔ ان میں سے پانچ تو ایسی ہیں جن کے متعلق آپؐ کے قاصدوں (مبلغین یا داعیانِ اسلام) نے ہمیں حکم دیا ہے کہ ان پر ایمان رکھیں اور پانچ ایسی ہیں جن کے متعلق ہدایت کی ہے کہ ان پر عمل کریں اور پانچ وہ ہیں جن کے ہم زمانہ جاہلیت سے پابند ہیں اور اب تک ان پر قائم ہیں۔“

حضورؐ نے پوچھا، ”وہ پانچ باتیں کون سی ہیں جن پر تمہیں ایمان رکھنے کا حکم دیا گیا ہے۔“

اہلِ وفد نے عرض کیا، یا رسول اللہ! یہ کہ اللہ تعالیٰ، اس کے فرشتوں، اس کی کتابوں اور اس کے رسولوں کو مانیں اور مرنے کے بعد جی اٹھنے کا یقین کریں۔“

حضورؐ نے پوچھا، ”وہ پانچ باتیں کیا ہیں جن پر تمہیں عمل کرنے کی ہدایت کی گئی ہے۔“

اہلِ وفد نے جواب دیا، ”یہ کہ ہم اقرار کریں کہ اللہ تعالیٰ کے سوا کوئی معبود نہیں، نماز پابندی سے پڑھیں، زکوٰۃ ادا کریں، رمضان کے روزے رکھیں اور اگر استطاعت ہو تو بیت اللہ کا حج کریں۔“



فرمایا، ”اچھا اب وہ پانچ باتیں بتاؤ جن پر تم زمانہ جاہلیت سے کاہنہ ہو۔“  
 اہل وفد نے عرض کیا، ”خوشحالی کے وقت شکر کرنا، مصیبت پر صبر کرنا،  
 راضی برضائے الہی رہنا، آزمائش کے وقت راستبازی پر قائم رہنا اور دشمنوں  
 کی مصیبت پر منہسی نہ اڑانا۔“  
 حضورؐ نے فرمایا، ”تم لوگ تو بڑے حکیم اور عالم نکلے۔ تمہاری حکمت و دانش  
 گویا انبیاء کی حکمت و دانش ہے۔ اچھا تو اب پانچ باتیں میں تمہیں بتاتا ہوں تاکہ  
 کل مجموعہ میں باتیں ہو جائیں۔“

- ① ضرورت سے زیادہ اشیائے خورد و نوش جمع (ذخیرہ) نہ کرو۔
  - ② ضرورت سے زیادہ مکانات نہ بناؤ (یادہ مکان نہ بناؤ جن میں تمہیں  
 بسنا نہ ہو۔)
  - ③ جس چیز کو چھوڑ کر کل تمہیں چلا جانا ہے اس میں ایک دوسرے کی حرص نہ کرو۔
  - ④ اللہ تعالیٰ سے ہمیشہ ڈرتے رہو جس کی طرف پھر تمہیں لوٹنا ہے اور اس کے  
 حضور جواب دہی کرنی ہے۔
  - ⑤ ان چیزوں سے رغبت رکھو جو آخرت میں تمہارے کام آئیں گی جہاں تمہیں  
 ہمیشہ رہنا ہے۔
- اہل وفد نے حضورؐ کے ارشادات پر آمنا و صدقنا کہا اور وطن واپس جا کر  
 ہمیشہ ان پر عمل کیا۔ (نادا المعاد)
- امام ابن اسحاقؒ کا بیان ہے کہ جب یہ وفد رخصت ہونے لگا تو رسول اکرمؐ صلی اللہ علیہ وسلم  
 نے حضرت ضر بن عبد اللہ کو اُزد کے مسلمانوں پر امیر مقرر فرمایا اور انہیں حکم دیا کہ مسلمانوں  
 کو ساتھ لے کر یمن کے قریبی مشرک قبائل کے ساتھ جہاد کرو۔ انہوں نے تعمیل ارشاد  
 کا وعدہ کیا۔ (سیرۃ ابن ہشام)



## دَفْدِ جُرُش

دَفْدِ اَزْد کے حالات میں بیان کیا جا چکا ہے کہ رسول اکرم صلی اللہ علیہ وسلم نے قائدِ وفد حضرت صرڈ بن عبد اللہ الازدی کو حکم دیا تھا کہ وہ وطن واپس جا کر قریبی مشرک قبائل کے ساتھ جہاد کریں۔ ارشادِ نبوی کی تعمیل میں حضرت صرڈ نے مسلمانوں کو ساتھ لے کر جُرش پر حملہ کر دیا۔ جُرش یمن کا مشہور شہر تھا جہاں منجیقین، دبابے، ضبور وغیرہ قلعہ شکن اور دفاعی آلاتِ حرب بنتے تھے۔ اس کے گرد ایک مضبوط فصیل تھی۔ اہل جُرش نے قلعہ بند ہو کر لڑنا مناسب سمجھا۔ چنانچہ انہوں نے شہرِ پناہ کے دروازے بند کر دیئے۔ ایک روایت کے مطابق قبیلہ خثعم کے مشرکین بھی ان کی مدد کے لیے پہنچ گئے مگر ان کو شہر سے باہر نکل کر لڑنے کی ہمت نہ پڑی۔ حضرت صرڈ بن عبد اللہ نے ایک ماہ تک محاصرہ جاری رکھا مگر شہر فتح ہونے میں نہ آیا، آخر انہوں نے ایک جنگی منصوبہ بنایا اور محاصرہ اٹھا کر واپس چل پڑے۔ وہ شکر نامی پہاڑ کے پاس پہنچے تو اہل جُرش نے خیال کیا کہ مسلمان ڈر کر بھاگ رہے ہیں۔ چنانچہ انہوں نے شہر سے باہر نکل کر مسلمانوں کا تعاقب کیا۔ جب اسلامی لشکر کے قریب پہنچے تو مسلمانوں نے یکایک پلٹ کر ان پر اس زور کا حملہ کیا کہ کشتوں کے پستے لگ گئے۔ دورانِ محاصرہ میں اہل جُرش نے حالات کا جائزہ لینے کے لیے اپنے دو آدمی مدینہ منورہ بھیجے تھے۔ ایک دن یہ دونوں عصر کے بعد باگاہ رسالت میں حاضر ہوئے تو حضور صلی اللہ علیہ وسلم نے فرمایا، شکر نامی پہاڑ کہاں واقع ہے؟ ان دونوں نے عرض کیا،

”یا رسول اللہ! ہمارے علاقے میں ایک پہاڑ ہے جسے کُشر کہا جاتا ہے۔“

حضورؐ نے فرمایا، ”یہ کُشر نہیں بلکہ شکر ہے۔“ انہوں نے عرض کیا، اس کے بارے میں کیا خبر ہے؟ آپؐ نے فرمایا، وہاں اللہ تعالیٰ کے اونٹ ذبح کیے جاتے ہیں۔ ارشادِ نبویؐ کا مطلب ان کی سمجھ میں نہ آیا اور وہ دونوں حضرت ابو بکر صدیق رضی اللہ عنہ (بروایت دیگر حضرت عثمانؓ) کے پاس آکر بیٹھ گئے اور ان کو حضورؐ کا ارشاد سنایا، انہوں نے فرمایا،







## وفدِ ازدِ عمان

رحمتِ عالم صَلَّی اللہُ عَلَیْہِ وَاٰلِہٖ وَسَلَّم نے اہل عمان کو اسلام کی دعوت دی تو انہوں نے اسے قبول کر لیا۔ یہ لوگ قبیلہ اَزْد سے تعلق رکھتے تھے اور اسلام سے قبل طویل مدت تک عمان پر بڑی شان و شوکت سے حکومت کر چکے تھے۔ آنحضور صَلَّی اللہُ عَلَیْہِ وَاٰلِہٖ وَسَلَّم کو ان کے قبولِ اسلام کی اطلاع ملی تو آپؐ نے حضرت علاء بن عبد اللہ حضرمی کو اہل عمان سے صدقات کی وصولی پر مامور فرمایا اور یہ ذمہ داری بھی ان کو سونپی کہ عمان کے لوگوں کو اسلامی احکام کی تعلیم دیں۔

کچھ مدت کے بعد ازدِ عمان کا ایک وفد بارگاہِ رسالت میں حاضر ہوا۔ اراکینِ وفد میں قبیلے کے ایک سرکردہ آدمی اسد بن میرح الطاحی بھی تھے۔ انہوں نے حضور صَلَّی اللہُ عَلَیْہِ وَاٰلِہٖ وَسَلَّم سے درخواست کی کہ ہمارے ساتھ کسی شخص کو بھیجیں جو ہماری اصلاح کرے (یعنی ان میں صحیح دینی شعور پیدا کرے اور ان کو احکامِ اسلام کا پابند بنائے) اس موقع پر مدرک بن خوط (المعروف بہ مخربۃ العبدی) بھی موجود تھے۔ انہوں نے عرض کیا کہ مجھے ان کے ہاں بھیج دیجئے کیونکہ ان کا مجھ پر ایک احسان ہے۔ انہوں نے مجھے جنوب کی جنگ میں گرفتار کر لیا تھا پھر مجھ پر احسان کیا۔ (انہوں نے احسان کی وضاحت نہیں کی۔ بظاہر احسان یہ تھا کہ ازدِ عمان نے انہیں کسی معاوضے کے بغیر رہا کر دیا تھا اور اب وہ ان میں اصلاح و تبلیغ کا کام کر کے اس احسان کا معاوضہ چکانا چاہتے تھے) حضورؐ نے ان کی درخواست قبول فرمائی اور انہیں وفد کے ساتھ عمان بھیج دیا۔

ان کے بعد سلمہ بن عیاد ازدی ایک وفد کے ساتھ بارگاہِ نبویؐ میں حاضر ہوئے۔ انہوں نے حضورؐ سے پوچھا کہ آپؐ کس کی عبادت کرتے ہیں اور کس کی طرف دعوت دیتے ہیں۔ آپؐ نے انہیں بتایا تو انہوں نے عرض کیا، آپؐ اللہ سے دعا کریں کہ وہ ہمیں متحد کر دے اور ہم میں باہم الفت پیدا کرے۔ آپؐ نے ان کے لیے دعا کی اور سلمہؓ اپنے ساتھیوں سمیت مشرف بہ اسلام ہو گئے۔

(طبقات ابن سعد)



## وفدِ بنی عقیل

فتح مکہ کے بعد بنو عقیل (بن کعب) کا ایک وفد بارگاہ رسالت میں حاضر ہوا۔ یہ ان تین آدمیوں پر مشتمل تھا — مطرف بن عبد اللہ — انس بن قیس اور ربیع بن معاویہ۔ ان حضرات نے اسلام قبول کیا اور حضور صلی اللہ علیہ وسلم کی بیعت کی۔ انہوں نے اپنے قبیلے کے اُن لوگوں کی طرف سے بھی بیعت کی جو پیچھے رہ گئے تھے۔ آپ نے انہیں مقام ”عقیق بنی عقیل“ عطا فرمایا جس میں چشمے اور کھجور کے درخت تھے اور ان کے لیے سرخ چمڑے پر ایک دستاویز لکھوائی جس کا متن یہ تھا:

بِسْمِ اللَّهِ الرَّحْمَنِ الرَّحِيمِ  
هَذَا مَا اعطى محمد رسول الله (صلى الله عليه وسلم)  
ربيعاً مطرفاً و انساً اعطاهم العقيق  
ما اقاموا الصلوة و اتوا الزكوة و سمعوا و اطاعوا و لم يعطهم  
حقاً المسلم۔

(بِسْمِ اللَّهِ الرَّحْمَنِ الرَّحِيمِ - یہ اللہ کے رسول محمد (صلی اللہ علیہ وسلم) نے عطا کیا ہے۔ ربیع، مطرف اور انس کو عقیق عطا کیا ہے جب تک وہ نماز قائم کریں، زکوٰۃ دیں اور سمع و اطاعت کریں اور انہیں کسی مسلمان کا حق نہیں دیا)۔ یہ دستاویز حضرت مطرفؓ کے پاس تھی۔

(طبقات ابن سعد)





## وفدِ بنی رُؤاس

قبیلہ رُؤاس کے ایک صاحبِ عمر و بن مالک بن قیس بارگاہِ رسالت میں حاضر ہوئے (ایک اور روایت کے مطابق وہ اپنے والد کے ساتھ آئے۔) اور مشرق بہ اسلام ہو گئے۔ پھر وہ اپنے اہل قبیلہ کے پاس واپس گئے اور انہیں دعوتِ اسلام دی۔ اس کے جواب میں بنو رُؤاس نے کہا کہ جب ہم بنی عقیل بن کعب کو اتنا ہی نقصان پہنچالیں گے جتنا انہوں نے ہمیں پہنچایا ہے تو پھر مسلمان ہو جائیں گے۔ چنانچہ وہ بنو عقیل بن کعب پر حملہ آور ہوئے۔ عمرو بن مالک بھی ان کے ساتھ تھے۔ انہوں نے بنو عقیل کے ایک آدمی کو قتل کر ڈالا۔ بعد میں انہیں ندامت ہوئی کہ میں نے ایک آدمی کو قتل کر ڈالا ہے حالانکہ میں اسلام قبول کر چکا ہوں اور رسول اللہ صَلَّی اللہُ عَلَیْہِ وَاٰلِہٖ وَسَلَّم کی بیعت بھی کی ہے۔ (اس سے ظاہر ہوتا ہے کہ ان کے ہاتھ سے بنو عقیل کا قتل ہونے والا آدمی بھی مسلمان تھا) رسول اکرم صَلَّی اللہُ عَلَیْہِ وَاٰلِہٖ وَسَلَّم کو اس واقعہ کی خبر ہوئی تو آپ نے عمرو بن مالک کے اس فعل پر ناراضی کا اظہار فرمایا۔ عمرو بن مالک کو بھی حضور صَلَّی اللہُ عَلَیْہِ وَاٰلِہٖ وَسَلَّم کی ناراضی کا علم ہو گیا۔ چنانچہ انہوں نے اپنا ہاتھ اپنی گردن کے طوق سے باندھ دیا اور حضور صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر ہوئے اور سلام عرض کیا لیکن آپ نے ان سے اعراض کیا۔ عمرو بن مالک نے عرض کیا، یا رسول اللہ! آپ مجھ سے راضی ہو جائیں۔ حضور صَلَّی اللہُ عَلَیْہِ وَاٰلِہٖ وَسَلَّم نے ان کی طرف سے چہرہ مبارک پھیر لیا۔ انہوں نے دوبارہ اور سہ بارہ معافی کی درخواست کی مگر حضور نے ہر بار ان کی طرف سے روئے انور پھیر لیا۔ آخر حضرت عمرو نے عرض کیا، یا رسول اللہ! اللہ بھی راضی ہو جاتا ہے (خطاکاروں کی خطائیں بخش دیتا ہے) آپ بھی مجھ سے راضی ہو جائیں اللہ آپ سے راضی ہو گا۔

اب حضور صَلَّی اللہُ عَلَیْہِ وَاٰلِہٖ وَسَلَّم راضی ہو گئے اور فرمایا، میں تجھ سے راضی ہو گیا ہوں۔

(طبقات ابن سعد۔ اسد الغابہ۔ غزوہ تبوک)



## دفد بنی جیشان

جیشان عرب کا ایک غیر معروف قبیلہ تھا۔ بعض اہل سیر نے یہ خیال ظاہر کیا ہے کہ اس کا تعلق یمن سے تھا۔

فتح مکہ کے بعد بنو جیشان کا ایک وفد ابو دہب الجیشانی کی قیادت میں بارگاہ رسالت میں حاضر ہوا۔ انہوں نے حضورؐ سے یمن میں استعمال کی جانے والی دو شرابوں کے بارے میں پوچھا۔ ایک شراب شہد سے تیار کی جاتی تھی اور دوسری جو سے۔ حضورؐ نے ان سے دریافت فرمایا، کیا ان کے پینے سے تمہیں نشہ آتا ہے؟ انہوں نے عرض کیا: — ”اگر زیادہ مقدار میں پیئیں تو نشہ ہو جاتا ہے۔“  
حضور مصطفیٰ اللہ علیہ وسلم نے فرمایا: —

”جس چیز کی زیادہ مقدار نشہ لائے اس کی قلیل مقدار بھی حرام ہے۔“  
پھر اہل وفد نے سوال کیا، اُس شخص کے بارے میں آپ کا کیا ارشاد ہے جو شراب بنا لے اور اپنے کارندوں کو پلاتا ہے۔  
آپؐ نے فرمایا: — ”بہر نشہ آور چیز حرام ہے۔“

اس وفد کے اس سے زیادہ حالات کسی کتاب میں نہیں ملتے۔ قیاس یہ ہے کہ بنو جیشان شرف اسلام سے بہرہ ور ہو کر واپس گئے اور معمول کے مطابق عطیات سے بھی نوازے گئے۔

(طبقات ابن سعد)



## وفدِ ہمدان

فتح مکہ کے بعد رسول اکرم ﷺ نے حضرت خالد بن ولید کو یمن کے قبیلہ ہمدان میں اشاعتِ اسلام کے لیے بھیجا۔ حضرت خالد نے کچھ مدت وہاں قیام کیا مگر بنو ہمدان نے دعوتِ حق کو قبول نہ کیا۔ پھر حضور ﷺ نے حضرت علی رضی اللہ تعالیٰ عنہ کو وہاں بھیجا۔ ان کی تبلیغی مہم سے بنو ہمدان نے اسلام قبول کر لیا۔ حضرت علیؑ نے ایک خط لکھ کر حضورؐ کو بنو ہمدان کے حلقہ بگوشِ اسلام پہنچانے کی اطلاع دی تو آپؐ نے سجدہ شکر ادا کیا اور فرمایا: السلام علی ہمدان (ہمدان کو سلامتی ہو) السلام علی ہمدان (ہمدان کو سلامتی ہو)۔

۹ھ ہجری میں رسول اکرم ﷺ غزوہ تبوک سے واپس تشریف لائے تو بنو ہمدان کا ایک وفد آپؐ کی خدمتِ اقدس میں حاضر ہوا۔ اس وفد میں بنو ہمدان کے بہت سے عمائد شامل تھے۔ ان میں ابو ثور مالک بن نمط (جو ذوالمشعار کے لقب سے مشہور تھے) عمیرہ بن مالک الحارثی، ضمام بن مالک السلمانی اور مالک بن ایقع کے اسماء خصوصیت سے قابلِ ذکر ہیں۔ ان لوگوں نے لیکر دارِ یمنی چادریں اور عدنی پگڑیاں باندھ رکھی تھیں اور مہری اور ارجسی اؤٹنیوں پر سوار تھے۔ حضرت مالک بن نمط ذوالمشعار یہ رجزیہ اشعار پڑھ رہے تھے۔ (ترجمہ)

ہمدان کے باشندے بہترین رہنما اور فرمانروا ہیں۔ دنیا میں ان کی کوئی نظیر نہیں ہے۔

وہ بلند جگہ کے رہنے والے ہیں اور ان میں بڑے بڑے سردارِ دلاور ہیں جن کو تحفے اور نذرانے دیئے جاتے ہیں۔ ہم آپؐ کی خدمت میں ایسے عللے سے آئے ہیں جہاں سرسبز زمینیں بھی ہیں اور بنجر بھی۔ وہاں گرمیوں اور خزاں میں غبارِ آلود ہوا میں چلتی ہیں۔

ہم ایسی اؤٹنیوں پر سوار ہو کر آئے ہیں جن کی ناک میں کھجور کی چھال کی



مہاریں ہیں۔  
 آنحضور صلی اللہ علیہ وسلم نے حضرت مالک بن نمط کو بنو سہدان کا امیر مقرر فرمایا اور  
 ایک تحریری فرمان کے ذریعے بنو سہدان کو وہ جاگیریں عطا فرمائیں جو انہوں نے مانگیں۔ اس  
 فرمان کا مضمون یہ تھا:

”محمد رسول اللہ (صلی اللہ علیہ وسلم) کی تحریر ہے، قبیلہ حارث کے شہر کا  
 بلند اور ریگستانی زمین والوں کے لیے جن کے ساتھ ان کا نمائندہ ذوالمشعار  
 ہے یعنی مالک بن نمط اور ان لوگوں کے لیے جو ان کی قوم سے اسلام لائے ہیں  
 ان کے لیے ان کی بلند اور نشیبی زمینیں ہیں جب تک نماز قائم کرتے رہیں  
 اور زکوٰۃ ادا کرتے رہیں۔ یہ لوگ وہاں کی پیداوار کھائیں گے اور گھاس جائلا  
 کو کھلائیں گے ان کے لیے یہ اللہ اور اس کے رسول کا عہد ہے اور اس پر  
 مہاجرین اور انصار گواہ ہیں۔“

علامہ ابن اثیر کا بیان ہے کہ حضرت مالک بن نمط نے بارگاہ رسالت میں اور  
 بھی بہت سے فصیح و بلیغ اشعار پڑھے ان میں سے کچھ یہ ہیں: (ترجمہ)  
 ”میں نے کفر کے گھاٹوں پر اندھیرے میں اس وقت رسول اللہ  
 (صلی اللہ علیہ وسلم) کو یاد کیا جب ہم دحرمان (پہاڑ) اور  
 سلد کی بلندیوں پر تھے۔ ہماری اڑنیاں ہمیں نشیب میں لا رہی  
 تھیں اور تھک گئی تھیں۔ یہ اڑنیاں اپنے سواروں کو لیے صاف  
 اور کشادہ راہوں کی طرف بڑھ رہی تھیں۔“

”ان کی مضبوط ٹانگوں پر کھنچے بال تھے اور وہ ہمیں یوں اڑائے لیے جا رہی  
 تھیں جیسے تیز رفتار شتر مرغ دوڑتا ہے۔“

”میں قسم کھاتا ہوں منیٰ کی طرف جھومتے ہوئے جانے والی اڑنیوں کے  
 رب کی جو بلند و بالا زمینوں سے سواروں کو لے کر واپس آتی ہیں۔“  
 ہمیں بتایا گیا کہ رسول اللہ صلی اللہ علیہ وسلم جو ہم میں موجود ہیں وہ صادق



ہیں اور آپ ہی وہ رسول ہیں جو راہِ راست دکھانے والے ہیں اور  
مالکِ عرش کی طرف سے بھیجے گئے ہیں۔“

آج تک کسی اونٹنی کے کجادے سے کسی شخص نے اپنے دشمنوں پر محمد  
صلی اللہ علیہ وسلم سے شدید تر حملہ نہیں کیا۔“

”جب بھی کوئی مالی امداد مانگنے والا آپ کی خدمت میں آتا ہے تو آپ  
اسے بے حساب عطا فرماتے ہیں اور آپ کی قوتِ فیصلہ ہندی مشرقی تلوار  
کی دھار سے بھی تیز ہے۔“

(سیرۃ ابن ہشام۔ اُسد الغابہ)

## وفدِ بنی تغلب

فتح مکہ کے بعد بنو تغلب کا ایک وفد بارگاہِ رسالت میں حاضر ہوا۔ یہ سولہ آدمیوں  
پر مشتمل تھا۔ ان میں کچھ اصحاب پہلے ہی اسلام قبول کر چکے تھے اور کچھ نصاریٰ (عیسائی)  
تھے۔ نصاریٰ نے اپنے سینوں پر طلائی صلیبیں سجا رکھی تھیں رسولِ اکرم صلی اللہ علیہ وسلم  
نے اس وفد کو حضرت رملہ بنت عارض کے گھر ٹھہرایا۔ وفد کے مسلمان اراکین نے  
توحصنور کی بیعت کا شرف حاصل کیا اور دین کے احکام سیکھے لیکن نصاریٰ اپنے دین  
پر قائم رہے اور صرف صلح کی خواہش ظاہر کی جھنور نے ان سے اس شرط پر صلح کر لی  
کہ وہ اپنی اولاد کو نصرانیت کے رنگ میں نہیں رنگیں گے۔

یہ وفد مدینہ منورہ سے چلنے لگا تو رحمتِ عالم صلی اللہ علیہ وسلم نے مسلمان اراکین وفد  
کو عطیات سے نوازا۔

(طبقات ابن سعد)



## دفنِ بنی قشیر بن کعب

غزوہِ مِغْنِین (۶۰۰ھ ہجری) کے بعد حجۃ الوداع (سنہ ۶۰۰ھ ہجری) سے پہلے کسی وقت بنو قشیر کا ایک دفن بارگاہِ رسالت میں حاضر ہوا اور سارے اراکینِ وفد نے قبولِ ایمان کا شرف حاصل کیا۔ اس موقع پر قرۃُ بنِ ہبیرہ نے، جو وفد کے سردار میں سے تھے، عرض کیا، یا رسول اللہ! زمانہ جاہلیت میں ہم نے اللہ کے سوا کچھ اور خدا بنا رکھے تھے۔ ان میں سے کچھ مذکر (بت) تھے اور کچھ مؤنث (مورتیاں)۔ ہم ان کو پکارا کرتے تھے مگر وہ جواب نہ دیتے تھے۔ ہم ان سے سوال کرتے تھے مگر وہ ہمارا سوال پورا نہ کرتے تھے۔ پھر جب اللہ تعالیٰ نے آپ کو حق کے ساتھ مبعوث کیا تو ہم ان کو چھوڑ کر آپ کے پاس آئے اور آپ کی دعوت قبول کر لی۔ ابنِ سعد کا بیان ہے کہ آنحضور ﷺ نے انہیں ایک چادر عطا کی اور اپنی قوم سے صدقات وصول کرنے پر مامور فرمایا۔ حضرت قرۃُ حجۃ الوداع میں بھی حضور ﷺ کے ہمراہ تھے۔ وہ ایک پست قد آدمی پر سوار تھے حضور نے ان کو پکارا جب وہ قریب آئے تو آپ نے ان سے پوچھا، جب تم (دفن میں) میرے پاس آئے تھے تو تم نے کیا کہا تھا؟ انہوں نے اپنی باتیں دہرائیں۔ جب وہ چلنے لگے تو آپ نے فرمایا، جس کو عقل دی گئی وہ کامیاب ہو گیا۔ علامہ ابنِ اثیر کا بیان ہے کہ جب رسولِ اکرم ﷺ نے حضرت عمرو بن العاص کو بحرین بھیجا تو قرۃُ بنی بھی ان کے ساتھ تھے نیز یہ کہ حضور نے ان کو اپنے استعمال کے دو کپڑے بھی عنایت فرمائے تھے۔

دفن کے ایک رکن حضرت ثور بن عزرہ تھے ان کی کنیت ابو العکیر تھی آنحضور ﷺ نے انہیں دادی عقیق میں دو مقام "حمام" اور "سد" عطا فرمائے اور ایک دستاویز بھی ان کے لیے لکھ دی۔ دفن کے ایک تیسرے رکن حضرت حیدہ بن معاویہ قشیری تھے۔ ان کے ایک فرزند معاویہ تھے ان کو بھی ایک اور موقع پر بارگاہِ نبویؐ میں حاضری کا شرف حاصل ہوا۔ ان کی حاضری کا حال اسی کتاب میں الگ بیان کیا گیا ہے۔ (طبقات ابن سعد۔ اسد الغابہ)



## وفدِ کعب بن زہیر مزی

حضرت کعب بن زہیر مزی کا شمار نامور ”شعرائے مخضرین“ میں ہوتا ہے یعنی وہ شعراء جنہوں نے جاہلیت اور اسلام دونوں زمانے پائے۔ یہ حضرت کعب بن زہیر کی بارگاہ رسالت میں حاضری، ان کا قبول اسلام اور پھر بارگاہ نبویؐ میں اپنا شہرہ آفاق قصیدہ ”بانت سعاد“ پیش کرنا، آنحضورؐ علیہ السلام کا اسے پسند فرمانا اور کعب بن زہیر کو اپنی برودہ شریف (چادر مبارک) عطا فرمانا تاریخ اسلام کا بہت مشہور اور دلچسپ واقعہ ہے۔ بعض اہل سیر نے اس واقعہ کا ذکر عہد رسالت کے دُور میں کیا ہے اس لیے ہم بھی حضرت کعب بن زہیر کی بارگاہ رسالت میں حاضری کو ایک ”وفد“ سے تعبیر کرتے ہوئے اس واقعہ کا ذکر قدرے تفصیل سے کریں گے۔

یہ حضرت کعب کا والد زہیر بن ابی سلمیٰ، عرب (جاہلی) کے سات بڑے اور فحول شعراء میں سے ایک ہے۔ اس کا ایک معرکہ آرا قصیدہ آبِ زر سے لکھوا کر خانہ کعبہ کے اندر آدیناں کیا گیا تھا۔ اکثر لوگوں کے نزدیک وہ جاہلی شعراء میں سب سے بڑا شاعر تھا۔ سیدنا حضرت عمر فاروقؓ بھی اسے اشعر شعراء العرب (یعنی عرب کا سب سے بڑا شاعر) کہا کرتے تھے۔ فی الحقیقت حضرت کعب کا سارا خاندان شعر و شاعری میں سارے عرب میں اقیانوس حیثیت رکھتا تھا۔ ان کا والد زہیر، دادا ابی سلمیٰ ربیعہ، نانا، بھائی اور چچ پھیال سب کے سب شعر و سخن کے سمندر کے شنادر تھے۔ چنانچہ خاندانی ماحول کے اثر اور ذوقِ خداداد کی بناء پر حضرت کعب بھی بہت بڑے شاعر بنے۔ زہیر بن ابی سلمیٰ نے تو اسلام کا زمانہ نہ پایا البتہ حضرت کعب نے نہ صرف نعمتِ اسلام سے بہرہ یاب ہوئے بلکہ اپنے لافانی قصیدہ ”بانت سعاد“ کی بدولت ”شہرتِ عام اور بقائے دوام“ کے دربار میں بھی منفرد مقام حاصل کیا۔



حضرت کعب بن زہیر کا تعلق بنو مزینہ سے تھا۔ وہ اور ان کے بھائی بجیرؓ  
 دونوں قادر الکلام شاعر تھے۔ جس زمانے میں ان دونوں بھائیوں کی شاعری کی شہرت  
 نجد سے نکل کر عرب کے دور دراز گوشوں تک جا پہنچی تھی، اسلام کے نورِ ہدایت  
 نے بھی عرب کے گوشے گوشے کو منور کرنا شروع کر دیا تھا۔ کعبؓ اور بجیرؓ کے  
 کانوں تک بھی دعوتِ توحید کی آواز پہنچی مگر وہ اس کی طرف ملفت نہ ہوئے۔  
 بعض روایات سے معلوم ہوتا ہے کہ کعبؓ نے اسلام کی پرزور مخالفت اور رسولِ اکرم  
 ﷺ کی ہجو کی۔ (ہجو یہ اشعار کہے)۔ صلح حدیبیہ (ذیقعدہ ۶۲۸ ہجری)  
 کے کچھ عرصہ بعد حضرت کعبؓ اور حضرت بجیرؓ اپنے وطن سے نکل کر مقام ابرق العزاف  
 میں آئے۔ یہاں بجیرؓ نے کعبؓ سے کہا کہ تم یہیں ٹھہرے رہو اور اپنی بھڑکریوں  
 کی رکھوالی کرو میں ذرا مدینہ جا کر صاحبِ قریش (رسولِ اکرم ﷺ) سے  
 معلوم کرتا ہوں کہ وہ کس چیز کی دعوت دیتے ہیں۔

اس کے بعد بجیرؓ رسولِ اکرم ﷺ کی خدمتِ اقدس میں حاضر  
 ہوئے اور آپ کے جلالِ جہاں آرا اور ارشاداتِ عالیہ سے ایسے متاثر ہوئے کہ  
 بلا تامل مشرف بہ اسلام ہو گئے اور مدینہ منورہ ہی میں مستقل اقامت اختیار کر لی۔

لہ یا قوت حموی کا بیان ہے کہ ابرق العزاف بنی اسد بن خزیمہ کا ایک مشہور چشمہ  
 اور پانی کا گھاٹ تھا۔ یہ مقام اس شخص کے راستے میں آتا ہے جو بصرہ (عراق) سے  
 مدینہ منورہ جا رہا ہو۔ وہ شخص جو مائتہ الدراج سے اس مقام کی طرف آتا ہے وہاں سے  
 بطنِ نخل پہنچتا ہے۔ پھر بطنِ نخل سے اطراف اور اس کے بعد مدینہ پہنچ جاتا ہے۔

ابرق کا مطلب سخت زمین ہے اور عزاف کسی جن کی مہیب اور  
 پُر اسرار آواز کو کہتے ہیں۔ چونکہ لوگوں کو وہاں سے ایک مہیب آواز سنائی دیتی  
 تھی جسے وہ کسی جن کی آواز کہتے تھے اس لیے انہوں نے اس مقام کا نام ابرق العزاف  
 رکھ دیا۔ (شرح قصیدہ بانت سعاد از علامہ فضل احمد غار بحوالہ معجم البلدان ج۔ ۱ ص ۶۸)



پھر انہوں نے کعبہ کو اپنے قبولِ اسلام کی اطلاع دی اور انہیں بھی دینِ حق قبول کرنے کا مشورہ دیا لیکن کعبہ نے ان کا مشورہ رد کر دیا۔ اب دونوں بھائیوں کی راہیں الگ ہو گئیں۔ بحیرہٴ راءِ حق کے ایک جانب زبیرؓ بن کعب اور کعب ابرق الغزاف سے مکہ جا کر مشرکینِ قریش سے مل گئے وہاں وہ اسلام کے خلاف معاندانہ سرگرمیوں میں حصہ لینے لگے۔ اپنے اشعار میں مسلمانوں کی ہجو کرتے اور مشرکین کو اہلِ حق کے خلاف خوب اشتعال دلاتے تھے۔

ادھر حضرت بحیرہؓ نے غزوہٴ خیبر، فتح مکہ، غزوہٴ مہین اور غزوہٴ طائف میں رسولِ اکرم ﷺ کی ہمراہی کا شرف حاصل کیا۔ غزوہٴ طائف سے فارغ ہو کر حضور ﷺ نے مدینہ منورہ کو مراجعت فرمائی تو حضرت بحیرہؓ نے کعبہ کو ایک خط لکھ کر اطلاع دی کہ رسول اللہ ﷺ نے چند دشمنانِ حق کے سوا باقی سب اہل مکہ کو معاف فرما دیا ہے۔ آپ کی خدمت میں جو شخص ملے گا سو کر حاضر ہو جاتا ہے آپ اسے قبول کر لیتے ہیں اور اس کی خطاؤں سے درگزر فرماتے ہیں اگر تم بھی حلقہٴ بگوشِ اسلام ہو جاؤ اور بارگاہِ رسالت میں حاضر ہو کر اپنی سابقہ خطاؤں پر ندامت کا اظہار کرو تو مجھے یقین ہے کہ حضور تمہیں معاف فرما دیں گے علامہ ابنِ خلدونؒ کا بیان ہے کہ کعبہؓ فتح مکہ کے دن نجران کی طرف فرار ہو گئے تھے۔ حضرت بحیرہؓ نے یہ خط ان کو کسی ذریعے سے پہنچایا تو انہوں نے اسلام قبول کرنے کے بجائے یہ ہجو یہ اشعار کہہ ڈالے یہ

(۱) — لَا أَبْلُغَا عَنِّي بِحَيْرٍ أَرْسَالَهُ

عَلَى أَيْ شَيْءٍ وَيُبْغِيكَ دَسْكَ

(۲) — عَلَى خُلُقٍ لَمْ تَكُنْ أَمَّا وَلَا أَبًا

عَلَيْهِ وَلَمْ تُدْرِكْ عَلَيْهِ أَخَاكَ

۱۔ ایک اور روایت کے مطابق کعبہؓ نے یہ اشعار اس وقت کہے جب حضرت بحیرہؓ نے انہیں اپنے

(باقی ماحشیہ رکھ صفحہ پر)



(۳) سَقَاكَ الْبُؤْبُكَ بِكَاسِ رَوِيَّةٍ  
فَانْهَلَكَ الْمَمُورُ مِنْهَا وَعَلَّكَ

(ترجمہ)

(۱) بحیر کو میرا یہ پیغام پہنچا دو کہ آخر کس چیز نے تمہیں غیروں کی تباہی اور ہلاکت اپنے سر لینے پر مجبور کیا۔

(۲) تم نے وہ دتیرہ اختیار کر لیا جو نہ تیرے مال باپ کا تھا اور نہ تمہارے بھائی نے اسے اختیار کیا۔

(۳) ابوبکرؓ نے تمہیں کوئی (نشے کا) بھرپور پیالہ پلا دیا ہے اور مامور نے تو تمہیں اس پیالے سے خوب سیراب کیا ہے۔

(الاصابہ، اُسْدُ الْغَابَةِ، الاستیعاب)

علامہ ابن ہشام نے ”السيرة النبوية“ میں کعبؓ سے جو اشعار منسوب کیے ہیں وہ اوپر کے اشعار سے قدرے مختلف ہیں اور تعداد میں بھی زیادہ ہیں۔ بخوف طوالت ہم ”الاصابہ“ اور ”اُسْدُ الْغَابَةِ“ میں دیئے گئے اشعار پر اکتفا کرتے ہیں۔ اکثر تذکرہ نگاروں کا بیان ہے کہ جب یہ اشعار رسول اکرم ﷺ کے سمع مبارک تک پہنچے تو آپؐ نے کعبؓ کو واجب القتل قرار دے دیا۔ لیکن مختلف روایتوں کو یکجا کر کے پڑھنے سے معلوم ہوتا ہے کہ کعبؓ کو واجب القتل قرار

(بقیہ حاشیہ صفحہ گزشتہ)

اسلام لانے اور مدینہ منورہ میں مستقل اقامت اختیار کرنے کی اطلاع دی۔ حضرت بحیرؓ نے حضور ﷺ کو ان اشعار سے مطلع کیا تو آپؐ نے کعبؓ کا خون ہدر کر دیا اور فرمایا جو شخص کعبؓ کو دیکھے اسے قتل کر دے۔ حضرت بحیرؓ نے حضورؐ کے اس حکم سے کعبؓ کو آگاہ کر دیا۔

(الاصابہ۔ السيرة النبوية ابن ہشام)

لے ”مامور“ کا مطلب ”کسی چن کا مطیع“ ہے۔ کفار حضورؐ کے بارے میں اسی قسم کی ہرزہ بھرائی کیا کرتے تھے۔



دیئے جانے کا سبب صرف یہی اشعار نہیں تھے بلکہ عام مسلمانوں کی ہجو کرنا، مسلم  
 خواتین کے بارے میں عشقیہ شعر کہنا، مشرکین کو مسلمانوں کے خلاف اشتعال دلانا،  
 آنحضور صلی اللہ علیہ وسلم کو ایذا پہنچانے کا منصوبہ بنانا اور آپ کی شان میں گستاخی  
 کا ارتکاب کرنا جیسے جرائم بھی اس میں شامل تھے۔ حضرت بحیرہؓ کی خواہش تھی کہ  
 ان کا بھائی مسلمان ہو جائے اور اچانک قتل نہ ہو جائے۔ چنانچہ انہوں نے کعبؓ  
 کو حضور صلی اللہ علیہ وسلم کے فیصلے سے آگاہ کر دیا اور کہیں پناہ لینے کا مشورہ دیا۔  
 حضرت بحیرہؓ کا پیغام ملنے پر کعبؓ نے مختلف قبیلوں میں پناہ لینے کی چاہی مگر کسی قبیلے  
 نے انہیں پناہ دینے کی ہامی نہ بھری۔ اب ان کی آنکھیں کھلیں اور انہیں حجت عالم  
 صلی اللہ علیہ وسلم کا دامن اقدس تھا منے ہی میں عافیت نظر آئی۔ ابن ہشام کا  
 بیان ہے کہ کعبؓ کو بارگاہ رسالت میں حاضر ہونے کے محسوس ہوئے، حضرت بحیرہؓ کے  
 وہ اشعار بھی تھے جو انہوں نے کعبؓ کے گستاخانہ اشعار کے جواب میں لکھے تھے  
 تھے۔ حضرت بحیرہؓ کے اشعار یہ تھے: —

- (۱) مَنْ مَبْلَغُ كَعْبٍ فَهَلْ لَكَ فِي النَّحْيِ  
 تَلُومٌ عَلَيْهَا بِاطِلَاؤٍ هِيَ أَحْزَمُ
- (۲) إِلَى اللَّهِ (كَالْعُزَّى وَلَا إِلَاتٍ) وَحْدَهُ  
 فَتَجَوُّ إِذَا كَانَتِ النِّجَاعُ وَتَسْلِمُ
- (۳) لَدَى يَوْمٍ لَا يَنْجُوُ وَلَيْسَ بِمَقْلَتٍ  
 مِنَ النَّاسِ إِلَّا طَاهِرُ الْقَلْبِ مُسْلِمُ
- (۴) فَدَيْنٌ زُهَيْرٌ وَلَا بِشَيْءٍ دَيْنُهُ  
 وَدَيْنٌ أَبِي سُلَيْمٍ عَلَى خُرْمٍ

(ترجمہ) —

۱۔ کون شخص جا کر کعب کو میرا پیغام پہنچائے گا اور اس سے پوچھے گا کہ  
 جس دین کی تم مذمت کرتے ہو اس میں آخر کون سی بات غلط ہے۔ وہ دین تو



سراسر بھلائی ہے۔

۲۔ نجات کی طرف لے جانے والا صرف اللہ کا راستہ ہے، عزّی اور لات کے راستے نہیں اگر نجات اور سلامتی چاہتے ہو تو اللہ کے راستے پر چل کر حاصل کرو

۳۔ ایک دن یقیناً آنے والا ہے جب پاکباز اور نیک دل مسلمان کے سوا کوئی نجات نہ پاسکے گا۔

۴۔ ہمارے باپ زہیر کا دین (نگاہِ حق شناس میں) بے حقیقت تھا اور اسی طرح (ہمارے دادا) ابی سلمیٰ کا (باطل) دین بھی مجھ پر حرام ہے۔

اسلام کے بارے میں شرح صدر ہونے کے بعد حضرت کعب بن بارگاہِ رسالت میں کس طرح حاضر ہوئے، اس سلسلے میں پانچ مختلف روایتیں ہیں جن کا خلاصہ یہ ہے: —

(۱) حضرت کعب بن مدینہ منورہ پہنچ کر بنو جہینہ کے ایک صاحب کے پاس شبِ باش ہوئے جو ان کے شناسا تھے (غالباً انہوں نے اپنے میزبان کو اپنے قبولِ اسلام سے آگاہ کر دیا اسی لیے انہوں نے ان کو پناہ دے دی کہ ان صاحب نے نمازِ فجر کے بعد کعب بن رسول اکرم صلی اللہ علیہ وسلم کے سامنے پیش کیا کعب بن نے اسلام قبول کیا اور حضورؐ کی بیعت کی۔ اس کے بعد انہوں نے عرض کیا، یا رسول اللہ! کعب بن زہیر تائب ہو کر اور اسلام قبول کر کے آپ کی خدمت میں حاضر ہونا چاہتا ہے اگر میں اسے پیش کروں تو کیا آپ اسے معاف فرما دیں گے۔ (حضور کعب بن کے شناسا نہیں تھے) حضورؐ نے فرمایا، ہاں اگر وہ سچے دل سے ایمان لے آئے اور گزشتہ خطاؤں سے توبہ کر لے تو اس کو امان ہے۔

اس پر حضرت کعب بن نے عرض کیا، یا رسول اللہ! میں ہی کعب بن زہیر ہوں،



میں نے صدقِ دل سے اسلام قبول کیا ہے اور اپنی خطاؤں پر نادم ہوں۔

(سیرۃ ابن ہشام)

(۲) حضرت کعبؓ نے مدینہ منورہ میں سب سے پہلے حضرت ابوبکر صدیقؓ سے پناہ طلب کی۔ انہوں نے فرمایا، میں تمہیں رسول اللہ صلی اللہ علیہ وسلم کی مرضی کے خلاف پناہ نہیں دے سکتا۔ اس کے بعد حضرت کعبؓ، حضرت عمر فاروقؓ کی خدمت میں حاضر ہو کر پناہ کے خواستگار ہوئے۔ انہوں نے بھی انکار کر دیا۔ پھر وہ حضرت علی رضی اللہ عنہ کے پاس گئے انہوں نے بھی پناہ دینے کی ہامی نہ بھری۔ البتہ ان کو مشورہ دیا کہ تم مسجد میں جا کر رسول اللہ صلی اللہ علیہ وسلم کی اقتدار میں نماز پڑھو اور نماز کے بعد آپ کی خدمت میں عرض کرو، یا رسول اللہ! میں نے اسلام قبول کیا ہے اور اب آپ کی بیعت کرنا چاہتا ہوں۔ آپ اپنا دست مبارک بڑھائیں گے تو تم اسے تھام کر امان طلب کرنا۔

حضرت کعبؓ نے حضرت علیؓ کے مشورے کے مطابق عمل کیا اور معافی پائی۔

(جمہرۃ اشعار العرب البوزید القرشی)

(۳) حضرت کعبؓ نے مدینہ منورہ پہنچ کر سیدھا مسجد نبوی کا رخ کیا جہاں رسول اکرم صلی اللہ علیہ وسلم صحابہ کی ایک جماعت کے درمیان رونق افروز تھے۔ کعبؓ نے اپنی اونٹنی کو مسجد کے دروازے پر بٹھایا اور پھر مسجد میں جا کر حضور صلی اللہ علیہ وسلم کے سامنے بیٹھ گئے پہلے کلمہ شہادت پڑھا اور پھر عرض کیا، یا رسول اللہ! میں کعب بن زہیر ہوں اور امان کی التجا کرتا ہوں۔ حضورؐ نے فرمایا، اچھا تو تم ہو جس نے وہ اشعار کہے تھے؟ پھر آپ نے حضرت ابوبکر صدیقؓ سے مخاطب ہو کر فرمایا، ذرا وہ اشعار پڑھیے۔ انہوں نے تعمیل ارشاد کی، جب تیسرے شعر کا دوسرا مصرع پڑھا: — فَاِنَّكَ الْمَأْمُورُ مِنْهَا وَعَلَيْكَ — تو حضرت کعبؓ نے عرض کیا، یا رسول اللہ! یہ مصرع یوں ہونا چاہیے:



فَانْهَلِكُ الْمَامُونُ مِنْهَا وَعَلَّكَ

(مامون نے تجھے اس پیالے سے خوب سیراب کیا ہے)

آپؐ نے فرمایا: مَامُونٌ وَاللّٰہ (ہاں خدا کی قسم مامون ہی رست ہے)۔  
پھر ارشاد ہوا، تم کو امان ہے اور تم بھی اب مامون ہو۔

(الاصابہ فی تہذیب الصحابہ)

(۴) مدینہ منورہ پہنچ کر حضرت کعبؓ حضرت ابوبکر صدیقؓ کی خدمت میں حاضر ہوئے۔ انہوں نے دوسرے دن نماز فجر کے بعد کعبؓ کو بارگاہ رست میں حاضر کیا۔ اس وقت کعبؓ نے چہرے پر ڈھاٹا باندھ رکھا تھا۔ حضرت ابوبکرؓ نے عرض کیا، یا رسول اللہؐ یہ شخص اسلام لانا چاہتا ہے اور آپؐ کی بیعت کا شرف حاصل کرنے کا بھی متمنی ہے۔ یہ سن کر حضورؐ نے اپنا دست مبارک آگے بڑھا دیا۔ کعبؓ کلمہ توحید پڑھنے کے بعد آپؐ کی بیعت کر چکے تو انہوں نے ڈھاٹا کھول دیا اور عرض کیا، یا رسول اللہؐ میں کعب بن زہیر ہوں اور امان کی درخواست کرتا ہوں۔

(الشعر والشعراء لابن قتیبہ)

(۵) حافظ ابن حجرؒ نے خود حضرت کعبؓ کی زبانی یہ واقعہ اس طرح نقل کیا ہے:

” میں نے مسجد نبویؐ کے دروازے پر اپنی سانڈنی بٹھائی اور مسجد میں داخل ہوا۔ اس وقت رسول اللہؐ صلی اللہ علیہ وسلم ایک چوہترے پر تشریف فرما تھے اور صحابہ کرامؓ آپؐ کے گرد حلقہ باندھے بیٹھے تھے۔ حضورؐ کبھی ایک جانب متوجہ ہوتے کبھی دوسری جانب۔ میں آپؐ کی خدمت میں جا کر بیٹھ گیا اور کلمہ پڑھ کر اپنے اسلام کا اعلان کیا پھر میں نے عرض کیا، یا رسول اللہؐ میں کعب بن زہیر ہوں اور امان کا طالب ہوں۔

حضورؐ نے فرمایا، اچھا تو تم وہی ہو جس نے یہ شعر کہے تھے؟ پھر آپؐ



نے حضرت ابوبکرؓ سے وہ اشعار پڑھنے کے لیے ارشاد فرمایا۔ حضرت ابوبکرؓ نے شعر پڑھتے ہوئے جب ”المامور“ کہا تو میں نے عرض کیا، یا رسول اللہؐ ”المامور“ نہیں بلکہ ”المامون“۔ آپؐ نے فرمایا، مَامُونٌ وَاللّٰہُ (بخدا مامون ہی صحیح ہے)۔

ابن ہشامؒ نے ابن اسحاقؒ کے حوالے سے بیان کیا ہے کہ جب لوگوں کو علم ہوا کہ امان طلب کرنے والا کعب بن زہیر شاعر ہے جس کا خون رسول اللہ صلی اللہ علیہ وسلم نے ہدر کر دیا ہے تو ایک انصاری صاحب رسولؐ نے آگے بڑھ کر ان کو قتل کرنا چاہا، رحمت عالم صلی اللہ علیہ وسلم نے ان کو روک دیا اور فرمایا، کعب تائب ہو کر آیا ہے اب اس سے کوئی تعرض نہ کیا جائے۔ (میں نے اس کو معاف کر دیا ہے)۔

اب کعبؓ مسرور اور مطمئن ہو گئے اور بارگاہ رسالت میں عرض کیا: ”یا رسول اللہؐ میں نے ایک قصیدہ کہا ہے اگر اجازت ہو تو پیش کر دوں“۔ حضور صلی اللہ علیہ وسلم نے فرمایا، ہاں تم اپنے اشعار سناؤ۔

اب حضرت کعبؓ نے بڑے ذوق و شوق اور جوش و خروش سے اپنا وہ معرکہ آرا قصیدہ پڑھنا شروع کیا جو تاریخ میں ”قصیدہ بانث سعاد“ کے نام سے مشہور ہے۔ یہ قصیدہ ۵۸ اشعار پر مشتمل ہے اور اس کا مطلع یہ ہے:

بَانَتْ سَعَادُ فَقَلْبِي الْيَوْمَ مَتَبُولُ  
مَتَيَّمٌ اَثْرُهَا لَمْ يَفِدْ مَكْبُولُ

(ترجمہ) سعاد مجھ سے جدا ہو گئی اس لیے میرا دل اب مریض ہے اور وہ ایسا

۱۔ اس قصیدہ کو ”لامیہ کعب“ بھی کہا جاتا ہے کیونکہ اس کا ہر شعر لام (ل) پر ختم ہوتا ہے۔ بعض اسے ”قصیدہ بردہ“ بھی کہتے ہیں لیکن اس نام سے ایک اور قصیدہ زیادہ مشہور ہے جو امام بوصیریؒ کی فکر سخن کا شاہکار ہے۔



غلام اور قیدی ہے جسے (قیدِ عشق سے) کوئی فدیہ دے کر بھی رہائی دلانے والا نہیں۔

بعض روایتوں میں ہے کہ جب حضرت کعبؓ نے درج ذیل نعتیہ اشعار پڑھے تو حضور صلی اللہ علیہ وسلم نے صحابہ کرامؓ کو توجہ سے سننے کے لیے اشارہ فرمایا:

أُنْتُ أَنتَ رَسُولُ اللَّهِ أَوْ عَدَنِي  
وَالْعَفْوُ عِنْدَ رَسُولِ اللَّهِ مَا مَوْلُ  
إِنَّ الرَّسُولَ لَسَيْفٌ يُسْتَضَاءُ بِهِ  
مُهَلِّدٌ مِّنْ سَيُوفِ اللَّهِ مَسْئُولٌ  
فِي فِتْنَةٍ مِّنْ قُرَيْشٍ قَالَ قَائِلُهُمْ  
بِبَطْنِ مَكَّةَ كَمَا أَسْأَلُكُمْ وَأَزُولُوا

(ترجمہ)

”مجھے خبر دی گئی ہے کہ رسول اللہ (صلی اللہ علیہ وسلم) نے مجھے قتل کی دھمکی دی ہے حالانکہ (ہیں) رسول اللہ (صلی اللہ علیہ وسلم) سے عفو اور درگزر کی امید ہے۔“

”بے شک رسول اللہ (صلی اللہ علیہ وسلم) ایک ایسی شمشیرِ آبدار ہیں جس سے روشنی حاصل کی جاتی ہے اور آپؐ اشک کی تلوار دل میں سے ایک بے نیام منہی تلوار ہیں۔“

”رسول اللہ (صلی اللہ علیہ وسلم) قریش کے شریف اور کریم النفس جو انزل کی جماعت میں مبعوث ہوئے۔ جب وہ جماعتِ اسلام لائی (اور اس کو اذیتیں پہنچائی گئیں) تو ان کے ایک ترجمان نے مکہ کے اندر اعلان کیا کہ سب لوگ (مکہ سے مدینہ) ہجرت کر جائیں۔“

جب حضرت کعبؓ نے قصیدہ ختم کیا تو رسول اکرم صلی اللہ علیہ وسلم اس قدر خوش ہوئے کہ آپؐ نے وہ چادر جو اڑھی ہوئی تھی، اتار کر حضرت کعبؓ کے



کندھوں پر ڈال دی۔ یہ آنا بڑا اعزاز تھا کہ سارے جہان کی نعمتیں اس کے سامنے بیچ تھیں۔ چنانچہ حضرت کعبؓ جب تک حیات رہے انہوں نے اس مقدس چادر (بردہ شریف) کو سینے سے لگا کر رکھا اور تنگدستی کے باوجود کسی قیمت پر بھی اسے جدا کرنے پر آمادہ نہ ہوئے۔

حضرت کعبؓ بن زہیر کا سال وفات کسی نے ۳۲ھ بتایا ہے اور کسی نے لکھا ہے کہ وہ حضرت امیر معاویہؓ کی خلافت کے ابتدائی دور میں فوت ہوئے۔ یعنی ۳۲ھ ہجری میں یا اس کے ایک دو سال بعد۔

واللہ اعلم بالصواب

۱۔ دائرۃ المعارف (مصر) ۱۹۳۸ء ج ۸ ص ۱۵۳ - ۱۵۹

تاریخ آداب اللغة العربیہ ج ۱ - ص ۱۸۳

۲۔ ادباء العرب ج ۱ ص ۳۲۶ پطرس بتانی

اس میں حضرت کعبؓ کی وفات امیر معاویہؓ کے خلافت کے ابتدائی دور میں بتائی گئی ہے۔



## دفنِ بنی کلاب

۹۔ ہجری میں بنو کلاب کا ایک وفد بارگاہ رسالت میں حاضر ہوا۔ یہ تیرہ آدمی تھے۔ ان میں جبار بن سلمیٰ اور عرب کے نامور شاعر حضرت لبید بن ربیعہ بھی شامل تھے۔ انہوں نے حضور صلی اللہ علیہ وسلم کو اسلامی طریقے کے مطابق سلام کیا اور یوں عرض پیرا ہوئے :

”یا رسول اللہ! آپ کی طرف سے ضحاک بن سفیان ہمارے پاس  
اشکی کتاب اور آپ کی وہ سنت لے کر پہنچے جس کا آپ نے انہیں  
حکم دیا ہے اور انہوں نے ہمیں اشکی طرف بلایا پس ہم نے اللہ  
اور اس کے رسول کو قبول کر لیا۔ انہوں (ضحاک بن سفیان) نے  
ہمارے اغنیاء سے صدقہ لیا اور اسے ہمارے فقراء (غریب و مساکین)  
میں تقسیم کر دیا۔“

ایک روایت میں ہے کہ رسول اکرم صلی اللہ علیہ وسلم نے اس وفد کو حضرت  
رملہ بنت الحارث کے گھر میں ٹھہرایا۔ رکن وفد حضرت جبار بن سلمیٰ اور انصار  
کے مشہور شاعر حضرت کعب بن مالک آپس میں دوست تھے حضرت کعب کو  
حضرت جبار کی آمد کا پتہ چلا تو انہوں نے جا کر انہیں اہلاً و سہلاً و مرجا کہا اور  
اپنی طرف سے ایک تحفہ پیش کیا پھر وہ سارے اراکین وفد اپنے ساتھ لے کر بارگاہ رسالت  
میں حاضر ہوئے۔

(طبقات ابن سعد۔ بذل القوة)



## دفنِ بنی فزارہ

۹۔ ہجری میں جب رسول اکرم صلی اللہ علیہ وسلم تبوک سے واپس تشریف لائے تو چودہ<sup>۱۴</sup> یا پندرہ آدمیوں پر مشتمل بنو فزارہ کا ایک وفد بارگاہ رسالت میں حاضر ہوا۔ اس وفد میں خارجہ بن حصن اور حر بن قیس بھی شامل تھے۔ مؤخر الذکر وفد کے سب سے کم عمر کن تھے۔ یہ لوگ بڑی دہلی پتلی کمزور سوار یوں پر سوار تھے۔ ان لوگوں نے اپنے اسلام کا اقرار کیا تو حضور صلی اللہ علیہ وسلم نے ان سے ان کے علاقے کا حال دریافت کیا۔ انہوں نے عرض کیا :-

”یا رسول اللہ! ہمارے علاقے میں قحط پڑ گیا ہے۔ ہمارے کھیت خشک ہو گئے ہیں۔ مویشی ہلاک ہو گئے ہیں اور ہمارے عیال تباہی کی زد میں ہیں آپ اپنے رب سے ہمارے لیے دعا کریں۔“

رحمتِ عالم صلی اللہ علیہ وسلم منبر پر تشریف فرما ہوئے اور یوں دعا کی :-  
 ”اے اللہ! اپنے بندوں اور چوپالیوں کو سیراب کر دے۔ اپنی رحمت کو عام کر دے اور اپنے مردہ ملک کو زندگی عطا فرما۔ اے اللہ! ہمیں سیراب کرنے والی اور وسیع، ہمہ گیر، خوشگوار اور تازگی بخشنے والی بارش جلد عطا فرما۔ وہ بارش جو نفع دینے والی ہو اور نقصان نہ پہنچانے والی ہو۔ اے اللہ! ہمیں بارانِ رحمت سے سیراب کر جو نہ باعثِ عذاب ہو اور نہ گرانے والی، تباہ کرنے والی اور غرق کرنے والی ہو۔ اے اللہ! ہمیں بارش سے سیراب کر اور دشمنوں پر فتح دے۔“  
 پس بارش ہوئی اور لوگوں نے اگلے چھ دن تک آسمان نہ دیکھا۔ رسول اللہ صلی اللہ علیہ وسلم پھر منبر پر چڑھے اور دعا کی :-

”اے اللہ! ہمارے ارد گرد بارش ہو ہم پر نہ ہو۔ ٹیلوں، پتھروں، وادیوں کے نشیب اور درختوں کے اگنے کی جگہوں (جنگلوں) میں ہو۔“  
 راوی کا بیان ہے کہ مدینہ منورہ کے اوپر سے بادل اس طرح دُور ہو گئے جیسے کپڑا پھٹ جاتا ہے۔ (بنو فزارہ کے علاقے میں بھی یہی صورتِ حال پیش آئی) (طبقات ابن سعد۔ بدل القوۃ)



## وفدِ حمیر

بنو حمیر نے یمن پر عرصہ تک حکومت کی تھی مگر رسول اکرم صلی اللہ علیہ وسلم کی بعثت کے وقت خاندانِ حمیر کی مرکزی بادشاہت کا خاتمہ ہو چکا تھا اور ہر علاقے کے حمیری حکمران اور رؤساء و امراء نے خود مختاری کا دعویٰ کر کے اپنا اثر و رسوخ قائم کر لیا تھا۔ اس طرح وہاں طوائف الملوک کی کیفیت پیدا ہو گئی تھی۔ یہ لوگ برائے نام بادشاہ (ملوک) کہلاتے تھے۔ عربی میں ان کا لقب ”ذو“ اور ”قیل“ تھا۔ صلح حدیبیہ کے بعد رسول اکرم صلی اللہ علیہ وسلم نے جب مختلف حکمرانوں اور رئیسوں کو دعوتِ اسلام کے خطوط ارسال فرمائے تو ملوکِ حمیر کے نام بھی متعدد خطوط بھیجے۔ ان میں قابل ذکر ملوک اور قبائلِ حمیر کے نام یہ ہیں:

(۱) حارث، مسروح، نعیم بن عبد کلال (ان تینوں کو ایک خط تحریر کیا گیا)۔

(۲) مالک ذی یزن (۳) عمیر ذومران (۴) زرعہ بن سیف ذی یزن

(۵) نعمان قیل ذی رعین (۶) بنو قہد (حمیر کی ایک شاخ)

(۷) بنو عمرو بن حمیر (۸) عبدالعزیز بن سیف ذی یزن

(۹) عریب بن عبد کلال الحمیری (۱۰) حجر ذی اعین

(۱۱) ذوالکلاع بن ناکور

(۱۲) حوشب بن طخنیہ و طحہ الحمیری المعروف بذی نطلع

(۱۳) شربیل بن عبد کلال

ان میں سے جن ملوکِ حمیر پر آنحضور صلی اللہ علیہ وسلم نے خصوصی توجہ فرمائی،

وہ حارث، مسروح اور نعیم بن عبد کلال تھے (اس کی وجہ بظاہر یہ معلوم ہوتی ہے کہ

آنحضور کو ان کی سلامت روی پر پورا اطمینان تھا) آپ نے ان کو جو مکتوب مبارک

بھیجا اس کا مضمون یہ تھا:



”حمیر کے حارث، مسروح اور نعیم بن عبدالکلال کے نام۔ تم سلامت رہو جب تک تمہارا اللہ اور اس کے رسول پر ایمان ہو۔ اللہ وحدا شریک نے موسیٰ کو اپنی آیات کے ساتھ مبعوث کیا اور عیسیٰ کو اپنے کلمہ سے پیدا کیا۔ یہو نے عزیر کو اللہ کا بیٹا بنالیا اور نصاریٰ کہنے لگے کہ اللہ تین میں کا تیسرا ہے اور عیسیٰ اللہ کے بیٹے ہیں۔“

یہ خط پہنچانے کی ذمہ داری آپ نے حضرت عیاش بن ابی ربیعہ کے سپرد کی۔ ان حضرات کو حضور صلی اللہ علیہ وسلم کا نامہ مبارک ملا تو انہوں نے فوراً اسلام قبول کر لیا اور اس سلسلے میں ایک عہد نامہ لکھوا کر مالک بن مرارہ الرہادی کے ہاتھ رسول اکرم صلی اللہ علیہ وسلم کی خدمت میں بھیجا۔ حضرت مالک رمضان ۹۳ھ ہجری میں ان حضرات کا خط (عہد نامہ) اور ان کے اسلام لانے کی اطلاع لے کر بارگاہ رسالت میں حاضر ہوئے۔ آپ نے ان کا غایت درجہ اکرام کیا اور حضرت بلالؓ کو خصوصی طور پر ان کی ضیافت پر مامور فرمایا۔

اسم حضور صلی اللہ علیہ وسلم نے جن دوسرے ملوک حمیر کو خطوط بھیجے تھے ان میں سے نعمان قبل ذی رعیں، معافر ماسدان اور زرعہ ذی یزن نے بھی اسلام قبول کر لیا

۱۔ ایک روایت میں ہے کہ وفد حمیر کے آنے کی اطلاع حضور صلی اللہ علیہ وسلم کو ملی تو آپ نے صحابہ سے فرمایا، تمہارے پاس اہل یمن آتے ہیں جو بڑے نرم دل اور رقیق القلب ہیں۔ ایمان یمنی ہے اور حکمت یمنی ہے۔ سکون و وقار بکریوں والوں میں ہوتا ہے اور فخر و تکبر آدمیوں کے ان ساربانوں میں جو مشرق کی جانب رہتے ہیں (بذل القوة)

اس روایت میں یہ صراحت نہیں کی گئی کہ یہ حضرت مالک بن مرارہ الرہادی کا وفد تھا یا کوئی اور وفد تھا جو بنو حمیر کی طرف سے آیا تھا۔ ہو سکتا ہے کہ مالک بن مرارہ کے ساتھ بنو حمیر کے کچھ اور نمائندے بھی ہوں۔ ارباب سیر نے عام طور پر بنو حمیر کی طرف سے حضرت مالک بن مرارہ ہی کی آمد کا ذکر کیا ہے۔



اور اپنے اسلام لانے کی اطلاع حضرت مالک بن مرارہ الرضاوی کے ذریعے رسول اکرم  
 صَلَّی اللہ علیہ وَاٰلِہٖ وَسَلَّم کو بھیجوائی۔ آپ نے یہ اطلاع ملنے پر حضرت معاذ بن جبل انصاری  
 رضی اللہ تعالیٰ عنہ کی سرکردگی میں ایک فدیین روانہ کیا جس کے ہاتھ ایک مکتوب گرامی  
 بھی بھیجا جس میں جزیرہ زکوٰۃ اور دیگر امور کے بارے میں تفصیلی احکام تھے۔ اس  
 وفد کے فرائض میں بنو حنیملہ کو اسلام کی تعلیم دینا اور ان سے جزیرہ زکوٰۃ وصول کرنا  
 شامل تھے۔ اپنے نامہ گرامی میں آپ نے زرعم بن سیف ذی یزن کو خاص طور پر  
 تاکید کی تھی کہ وہ جزیرہ اور زکوٰۃ کی وصولی کے سلسلے میں آپ کے سفیروں سے پورا  
 پورا تعاون کریں۔ علامہ ابن سعد نے اس مکتوب مبارک کا جو حصہ نقل کیا ہے وہ یہ ہے:

و محمد رسول اللہ (صَلَّی اللہ علیہ وَاٰلِہٖ وَسَلَّم) کی جانب سے حارث بن عبد کلال نعیم بن عبد کلال

نعمان قیل ذی زرعین و معافر و سہدان کے نام اور زرعم بن سیف ذی یزن کے نام۔

آما بعد میں اس اللہ کی حمد و ثنا کرتا ہوں جس کے سوا کوئی معبود نہیں۔ رومیوں

کے علاقے (یعنی تبوک) سے واپسی کے بعد تمہارا قاصد ہمیں ملا اور اس نے

تمہارا پیغام پہنچایا۔ اس نے تمہارے اسلام لانے اور تمہارے مشرکین کو قتل

کرنے کی اطلاع دی۔ بلاشبہ اللہ تبارک و تعالیٰ نے تمہیں اپنی خاص ہدایت

سے نوازا ہے، اگر تم راہِ راست پر رہے اور اللہ اور اس کے رسول کی اطاعت

کرتے رہے، نماز قائم کرتے رہے، زکوٰۃ دیتے رہے اور اپنے مالِ غنیمت

میں سے اللہ کا خمس اور اس کے نبی کا خمس اور اس کا مخصوص حصہ نکالتے

رہے اور اللہ نے مسلمانوں پر جو صدقہ فرض کیا ہے اسے ادا کرتے رہے۔“

یہ ایک طویل خط ہے جس میں فرائض اور بہت سی وصایا ہیں۔ عارفین کثیر نے ”البدایہ والنہایہ“

میں اس کا مکمل متن دیا ہے۔ اس کے بعد شوال یا ذیقعدہ ۱۱ھ میں آنحضور صَلَّی اللہ علیہ وَاٰلِہٖ وَسَلَّم

نے حضرت عمرو بن حزم انصاری کے ہاتھ ایک اور تفصیلی مکتوب بھی شریک بن عبد کلال، حارث بن

عبد کلال اور نعیم بن عبد کلال کے نام بھیجا۔ اس مکتوب مبارک میں فرائض، سنن اور دیاد صدقات

کے بارے میں تفصیلی احکام تھے۔ (سیر ابن ہشام، طبقات ابن سعد البدایہ والنہایہ، فرامین نبوی، بذل القوہ)



# وفدِ بنی طے

بنی میں طے نہایت نامور قبیلہ تھا۔ اس قبیلے کے سربراہ اور وہ رؤسا زید النخیل اور عدی بن حاتم طائی تھے۔ ان کے حدود حکومت الگ الگ تھے۔ یہ دونوں الگ الگ ہی مختلف موقعوں پر بارگاہ رسالت میں حاضر ہوئے۔

زید النخیل زمانہ جاہلیت کے مشہور شاعر اور خطیب تھے۔ وجاہتِ فیاضی اور بہادری میں اپنی مثال آپ تھے۔ اصل نام زید بن مہملہل تھا۔ مگر اپنی شہسوار کی وجہ سے زید النخیل کے نام سے مشہور ہو گئے تھے۔ ۹۰ ہجری میں پندرہ آدمیوں کا ایک وفد لے کر بارگاہ رسالت میں حاضر ہوئے اور ساتھیوں سمیت صدقِ دل سے اسلام قبول کیا۔

ابن اثیر کا بیان ہے کہ حضرت زیدؓ نے بارگاہ رسالت میں حاضر ہو کر عرض کیا، یا رسول اللہ! میں نوڈن کی دشوار گزار مسافت طے کر کے آیا ہوں، سفر میں میری سواری تھک گئی، میری راتیں جلگتے گزریں اور دن پیاس کی حالت میں۔ میں نے یہ ساری مشقت صرف دو باتیں دریافت کرنے کے لیے برداشت کیں۔

حضور صلی اللہ علیہ وسلم نے پوچھا، تمہارا نام کیا ہے؟  
انہوں نے عرض کیا، ”زید النخیل“

آپؐ نے فرمایا، نہیں تم زید النخیر ہو۔ جو پوچھنا چاہتے ہو پوچھو۔  
انہوں نے عرض کیا، جو شخص اللہ کو چاہتا ہے اس کی کیا علامت ہے اور جو اللہ کو نہیں چاہتا اس کی کیا علامت ہے؟ (بروایت دیگر جسے اللہ چاہتا ہے اور جسے نہیں چاہتا اس کی کیا علامت ہے؟)

حضورؐ نے فرمایا، تم زندگی کے شب و روز کیسے گزارتے تھے؟  
انہوں نے عرض کیا، میں نیکی اور نیکی کرنے والوں اور اس پر عمل کرنے والوں کو



پسند کرتا تھا۔ اگر میں اس پر عمل کرتا تھا تو اس سے طمانیت ہوتی تھی (کہ اس کا اجر ملے گا) اور جب یہ عمل چھوٹ جاتا تھا تو غمگین ہو جاتا تھا۔

حضورؐ نے فرمایا، ”جو اللہ کو چاہتا ہے اور جو نہیں چاہتا اس کی یہی علامت ہے۔ (یا جسے اللہ چاہتا ہے اور جسے نہیں چاہتا اس کی یہی علامت ہے) اگر اللہ اس کے خلاف تمہارے لیے کچھ چاہتا تو تم کو اس کے لیے تیار کرتا پھر اس کو اس کی پروا نہ ہوتی کہ تم کس وادی میں ہلاک ہو گے۔“

جب یہ وفد رخصت ہونے لگا تو حضورؐ نے وفد کے علم اراکین کو پانچ پانچ اوقیے چاندی عطا فرمائی اور حضرت زید الخیرؓ کو بارہ اوقیے چاندی اور عمدہ خوشبو عنایت فرمائی۔ ابن اسحاقؒ کا بیان ہے کہ حضورؐ نے حضرت زید الخیرؓ کو ایک تحریری فرمان کے ذریعے فیدہ (گاؤں) اور اس کے آس پاس کی زمینیں بھی بطور جاگیر عطا فرمائیں نیز ان کے بارے میں فرمایا، ”عرب کے جس شخص کی بھی فضیلت بیان کی گئی پھر وہ میرے پاس آیا تو جو کچھ اس کے بارے میں کہا گیا تھا میں نے اسے اس سے کم تر پایا سوائے زید الخیل کے۔“

حضرت زیدؓ مدینہ سے چلے تو راستے میں بنجار آنے لگا۔ گھر پہنچے تو اسی بنجار کی وجہ سے فوت ہو گئے۔ بعض روایتوں میں ہے کہ انہوں نے حضرت عمرؓ کے عہد خلافت میں وفات پائی۔ واللہ اعلم بالصواب۔ (سیرۃ ابن ہشام۔ اسد الغابہ)



## وفدِ عدی بن حاتم طائی

قبیلہ طے کے دوسرے بڑے سردار مشہور سحنی حاتم طائی کے بیٹے عدی تھے۔ ان کے قبیلے نے مدت سے عیسائیت قبول کر لی تھی اور وہ عیسائیوں کے رکوی فرقہ میں شامل ہو گیا تھا۔ ۹ھ ہجری میں رسول اکرم صلی اللہ علیہ وسلم نے سچاس مجاہدین کی ایک جماعت حضرت علی رضی اللہ تعالیٰ عنہ کی قیادت میں تبلیغ اسلام کے لیے بنو طے کی طرف بھیجی۔ حضرت عدیؓ نے مسلمانوں کی آمد کی خبر سنی تو اپنے اہل و عیال کو ساتھ لے کر شام کی طرف فرار ہو گئے البتہ ان کی بہن سفانہ بنت حاتم طائی پیچھے رہ گئیں۔ یہ واقعہ حضرت عدیؓ نے خود اس طرح بیان کیا ہے:

وہ رسول اللہ صلی اللہ علیہ وسلم کی ہجرت مدینہ کے بعد ہر طرف سے لوگ دائرہ اسلام میں داخل ہونے لگے مگر مجھے اپنے دین کی صداقت پر پورا یقین تھا۔ ادھر رسول اللہ صلی اللہ علیہ وسلم کی فتوحات کا دائرہ روز بروز وسیع ہونے لگا۔ اب میں اپنی حکومت اور دین کے بارے میں خطرہ محسوس کرنے لگا۔ اسی زمانے میں ایک شخص مدینہ سے آیا اور اس نے مجھے بتایا کہ محمد (صلی اللہ علیہ وسلم) نے میرے بارے میں فرمایا ہے کہ کسی دن بنو طے کے سردار عدی کا ہاتھ میرے ہاتھ میں ہوگا۔ یہ سن کر میں پریشان ہو گیا اور اپنے غلام کو حکم دیا کہ ہر وقت سامان سفر تیار رکھے اور جو نبی اسلامی لشکر کی آمد کی خبر سنے مجھے آگاہ کرے۔ ایک دن وہ غلام دوڑا ہوا میرے پاس آیا اور مجھے بتایا کہ مسلمانوں کا لشکر ہمارے علاقے کی طرف بڑھتا چلا آ رہا ہے۔ گھوڑوں پر زینیں کسی ہوئی تھیں (برایت دیگر آدمیوں پر کجاوے بندھے ہوئے تھے) اور سامان سفر بھی بندھا ہوا تھا۔ میں نے اپنے اہل و عیال کو ساتھ لیا اور سیدھا شام کا رخ کیا جہاں



میری عیسائی برادری آباد تھی۔ وہاں میں نے جوشیہ (ایک بستی) میں اقامت

اختیار کر لی۔ گھر سے روانہ ہوتے وقت جو افراتفری مچی، اس میں میری

بہن مجھ سے پچھڑ گئی اور مسلمانوں کے ہاتھ اسیر ہو گئی۔“

ادھر اسلامی لشکر واپس مدینہ آیا اور سفانہ کو رسول اکرم صَلَّی اللہ علیہ وسلم کے

سامنے پیش کیا تو انہوں نے حضورؐ سے درخواست کی کہ میرا باپ فوت ہو چکا ہے اور

نگران بھاگ گیا ہے ازراہ احسان مجھے رہا کر دیجئے۔ اللہ آپ کو اجر دے گا۔

آپؐ نے اُن سے پوچھا، تمہارا نگران کون تھا؟ انہوں نے جواب دیا:

”عدی بن حاتم، میں اس کی بہن ہوں۔“

حضور صَلَّی اللہ علیہ وسلم نے فرمایا، ”وہی عدی جس نے خدا اور رسولؐ سے

فرار اختیار کیا؟“

سفانہ نے اثبات میں جواب دیا مگر حضورؐ کوئی فیصلہ کیے بغیر تشریف گئے۔

دوسرے دن بھی سفانہ نے حضورؐ سے اپنی رہائی کی استدعا کی مگر آپؐ نے کوئی فیصلہ

صادر نہ فرمایا۔ تیسرے دن سفانہ نے پھر وہی درخواست کی تو حضرت علی رضی اللہ عنہ

نے بھی ان کی سفارش کی۔ حضور صَلَّی اللہ علیہ وسلم نے اب ان کی درخواست منظور فرمائی

اور انہیں رہا کرنے کا حکم دیا اور ساتھ ہی سفانہ سے ارشاد فرمایا، ابھی یہاں سے

چلنے میں جلدی نہ کرو، جب یمن جانے والا کوئی قابلِ اعتماد آدمی مل جائے تو مجھے

اطلاع دو۔

تھوڑے ہی دن گزرے تھے کہ قبیلہ بلی یا قضاعہ کا ایک وفد مدینہ منورہ آیا۔

سفانہ نے حضور صَلَّی اللہ علیہ وسلم سے درخواست کی کہ اس وفد کی واپسی کے وقت

مجھے اس کے ساتھ بھیج دیجئے۔ چنانچہ آپؐ نے سفانہ کے مرتبے کے مطابق سواری

لباس اور زادِ راہ کا انتظام کر کے انہیں قافلے کے ساتھ روانہ کر دیا۔

سفانہؓ کو علم تھا کہ عدیؓ کا قیام کس جگہ ہے۔ مدینہ منورہ سے وہ سیدھی

جوشیہ پہنچیں۔ حضرت عدیؓ کہتے ہیں کہ ایک دن جوشیہ میں ہمارے گھر کے



سامنے ایک سائنڈنی آکر رکی۔ محمل میں ایک نقاب پوش عورت بیٹھی تھی۔ مجھے شک گذرا کہ میری بہن ہے لیکن پھر خیال آیا کہ اسے تو مسلمان اسیر کر کے لے گئے ہیں وہ اس اہتمام سے کیسے یہاں آسکتی ہے۔ معاً محمل کا پردہ اٹھا اور یہ الفاظ میرے کانوں میں پڑے۔

”ظالم، قاطع رحم، آف ہے تجھ پر، اپنے اہل و عیال کو لے آئے اور حاتم کی بیٹی کو تنہا چھوڑ دیا۔“

بہن کی باتیں سن کر میں سخت شرمندہ ہوا، اپنی غلطی کو تسلیم کیا اور برطی بجا جت کے ساتھ اس سے معافی مانگی۔ وہ خاموش ہو گئی پھر سواری سے اتر کر کچھ دیر آرام کر چکی تو میں نے پوچھا، تم نے صاحب قریش (رسول اکرم صلی اللہ علیہ وسلم) کو کیسا پایا؟

بہن نے جواب دیا، جس قدر جلد ہو سکے تم جا کر ان سے ملو، اگر وہ نبی ہیں تو ان سے ملنے میں سبقت کرنا تمہارے لیے (دنیا و آخرت میں) سرخروئی کا موجب ہوگا اور اگر بادشاہ ہیں تو بھی ان سے ملنا تمہاری قدر و منزلت کا باعث ہوگا۔ میں نے بہن کی یہ باتیں سنیں تو فوراً گھوڑے پر زین کسی اور سیدھا مدینے کا رخ کیا۔ مدینہ منورہ پہنچ کر عدی مسجد نبوی میں رسول اکرم صلی اللہ علیہ وسلم کی خدمت اقدس میں حاضر ہوئے۔ آپ نے ان کا نام پوچھا اور پھر ان کا ہاتھ اپنے دست مبارک میں پکڑ کر کاشانہ اقدس کی طرف روانہ ہوئے۔ راستے میں ایک بوڑھی عورت اور پھر ایک نو عمر لڑکے نے آپ کو روک لیا اور دیر تک آپ سے باتیں کرتے رہے۔ جب انہوں نے از خود گفتگو ختم کی تو حضور آگے روانہ ہوئے۔ حضرت عدیؓ یہ دیکھ کر بہت حیران ہوئے اور دل میں خیال کیا کہ یہ طرز عمل کسی دنیا دار بادشاہ کا ہرگز نہیں ہو سکتا۔ گھر پہنچ کر حضور صلی اللہ علیہ وسلم نے حضرت عدیؓ کو باصرہ چمر کے کے گدے پر بٹھایا اور خود زمین پر بیٹھ گئے۔

اب حضرت عدیؓ کو سچتہ یقین ہو گیا کہ یہ کوئی دنیا دار بادشاہ نہیں ہیں اس کے



بعد رسول اکرم ﷺ اور حضرت عدیؓ کے درمیان اس طرح گفتگو ہوئی:  
 رسول اکرمؐ: اے عدی! تم آج تک دین اسلام سے بھگتے رہے حالانکہ یہ دین  
 ہر قدم پر سلامتی کا ضامن ہے۔

حضرت عدیؓ: میں دین عیسوی کا پیرو ہوں اور میرا دین بھی سلامتی کی ضمانت دیتا ہے۔  
 رسول اکرمؐ: ”میں تمہارے دین کو تم سے زیادہ سمجھتا ہوں۔“

حضرت عدیؓ: (حیرت سے) کیا آپ میرے دین کا مجھ سے زیادہ علم رکھتے ہیں؟  
 رسول اکرمؐ: بے شک، کیا تم رکوی نہیں ہو اور اپنی قوم کے سردار کی حیثیت سے  
 اپنے اہل قبیلہ سے پیداوار کا چوتھا حصہ نہیں لیتے؟

حضرت عدیؓ: جی ہاں، میں رکوی ہوں اور اپنے علاقے کی پیداوار کا چوتھا حصہ  
 وصول کرتا ہوں۔

رسول اکرمؐ: کیا ”چوتھ“ دین عیسوی میں جائز ہے؟  
 حضرت عدیؓ سے اس سوال کا کوئی جواب بن نہ پڑا کیونکہ لوگوں سے چوتھ  
 وصول کرنا دین عیسوی میں واقعی ناجائز تھا۔

اب حضور ﷺ نے ان سے فرمایا:  
 ”اے عدی! تمہارا یہ خیال تمہیں دین حق (اسلام) قبول کرنے سے روک  
 رہا ہے کہ مسلمان ایک فلاکت زدہ قوم ہیں اور کوئی ان کا پرسان حال  
 نہیں لیکن وہ زمانہ جلد آنے والا ہے کہ یہی مسلمان کسریٰ بن ہرملز کے  
 خزانوں پر قابض ہو جائیں گے۔“

حضرت عدیؓ: (حیرت زدہ ہو کر) کسریٰ بن ہرملز کے خزانوں پر؟  
 رسول اکرمؐ: ہاں، کسریٰ بن ہرملز کے خزانوں پر — اور (مسلمانوں کے پاس)  
 مال و دولت کی اس قدر فراوانی ہوگی کہ لوگوں کو دیا جائے گا اور وہ لینے سے  
 انکار کریں گے اور کسریٰ کے قصر ابیض پر بھی مسلمانوں کا قبضہ ہوگا۔  
 (حضرت عدیؓ سے روایت ہے کہ چند سال بعد یہ سب کچھ میری آنکھوں



کے سامنے وقوع پذیر ہوا اور جس لشکر نے کسریٰ کے دارالحکومت مدائن اور اس کے قصر ابیض پر قبضہ کیا، میں خود اس میں شامل تھا)  
پھر رسول اکرم صلی اللہ علیہ وسلم نے اُن سے پوچھا، اے عدی! تم نے حیرہ بھی دیکھا ہے؟

حضرت عدیؓ: میں کبھی حیرہ گیا تو نہیں البتہ اس کا نام ضرور سنا ہے۔  
رسول اکرمؐ: ”اے عدی! اس ذات کی قسم جس کے قبضہ قدرت میں میری جان ہے، وہ وقت آنے والا ہے جب (اسلام کی برکت سے) ایک محل نشین عورت تنہا (کسی محافظ کے بغیر) حیرہ سے آکر کعبہ کا طواف کرے گی اور کوئی اُس کی طرف نظر اٹھا کر بھی نہ دیکھے گا۔“

(حضرت عدیؓ کہتے ہیں کہ چند سال کے بعد میں نے یقیناً یہی منظر اپنی آنکھوں سے دیکھا کہ ایک محل نشین عورت نے تنہا حیرہ سے آکر کعبہ کا طواف کیا اور پھر تنہا ہی وطن کو مراجعت کی)۔

اس گفتگو کے بعد حضرت عدیؓ فوراً مشرف بہ اسلام ہو گئے۔ آنحضور صلی اللہ علیہ وسلم کو ان کے قبول اسلام پر بہت خوشی ہوئی اور آپؐ نے انہیں اپنی طرف سے قبیلہ طے کی امامت پر ممتاز فرمایا۔

بعض روایات کے مطابق حضرت عدیؓ بن حاتم طائی کے قبول اسلام کا واقعہ سلمہ بھری کا ہے۔

(سیرۃ ابن ہشام، مسند احمد بن حنبل، اسد الغابہ - بذل القوة)





## وفدِ اثلہ بن اسقع

۹۔ ہجری میں غزوہ تبوک سے چند دن پہلے حضرت واثلہ بن اسقع لیشی کنی قبول اسلام کے امداد سے مدینہ منورہ آئے اور فجر کی نماز رسول اکرم صلی اللہ علیہ وسلم کی اقتدار میں ادا کی حضور کا معمول تھا کہ نماز فجر کے بعد اپنا روئے انور صحابہ کی طرف کر لیتے اور غور سے ہر آدمی کا چہرہ ملاحظہ فرماتے۔ واثلہ چونکہ اجنبی تھے، آپ نے ان سے پوچھا، تم کون ہو اور کیوں آئے ہو؟ انہوں نے اپنا نام و نسب بیان کیا اور عرض کیا، اللہ اور اس کے رسول پر ایمان لانے اور آپ کے بیعت کرنے کے لیے حاضر ہوا ہوں۔

آپ نے پوچھا، کیا تو ہر مہم میں شریک ہو گا خواہ تجھے پسند ہو یا ناپسند؟  
انہوں نے عرض کیا، جی ہاں یا رسول اللہ!  
پھر دریافت فرمایا، بشرط استطاعت۔  
انہوں نے عرض کیا، جی ہاں یا رسول اللہ!

چنانچہ آپ نے ان سے بیعت لے لی۔ (ابن الاثیر)

”مستدرک حاکم“ میں ہے کہ حضور نے حضرت واثلہؓ سے فرمایا، جاؤ پانی اور بیر کی پتیوں سے نہاد اور زمانہ مکفر کے بالوں کو صاف کراؤ۔ پھر ان کے سر پر دست شفقت پھیرا۔ علامہ ابن سعد کا بیان ہے کہ قبول اسلام کے بعد حضرت واثلہؓ اپنی قوم کی طرف لوٹ گئے اور اس کو اپنے قبول اسلام سے آگاہ کیا۔ ان کے والد کو ان کا ایمان لانا پسند نہ آیا اور اس نے کہا، اللہ میں کبھی تم سے نہ بولوں گا۔ مگر ان کی بہن سعیدہ الفطرت تھی اس نے اسلام قبول کر لیا۔ اس زمانے میں حضور صلی اللہ علیہ وسلم غزوہ تبوک پر جانے کی تیاری کر رہے تھے۔ حضرت واثلہؓ بھی شریک جہاد ہونا چاہتے تھے اسی غرض سے پھر مدینہ منورہ آئے۔ اس اثناء میں لشکر اسلام مدینہ منورہ سے روانہ



ہو چکا تھا۔ حضرت واثلہؓ کے پاس سواری نہیں تھی لیکن انہوں نے مدینہ کی گلیوں میں پھر پھر کر صدائگانی شروع کی کہ کون مجھے مالِ غنیمت کے بے میں تبوک لے چلتا ہے۔ اتفاق سے حضرت کعب بن عجرہ انصاری بھی پیچھے رہ گئے تھے۔ انہوں نے کہا، میرے ساتھ چلو، میں اپنی سواری پر بٹھاؤں گا اور کھانا بھی دوں گا۔ وہ ان کے ساتھ ہو لیے اور بارگاہِ رسالت میں حاضر ہو گئے۔ پھر غزوہ تبوک میں مجاہدانہ شریک ہوئے۔ جب حضور صلی اللہ علیہ وسلم نے حضرت خالد بن ولید کو اکیدر کے خلاف دومۃ الجندل پر حملے کے لیے بھیجا تو حضرت واثلہؓ بھی ان کے فوجی دستے میں شامل تھے۔ اس مہم کے مالِ غنیمت میں چھ اڑنیاں حضرت واثلہؓ کے حصے میں آئیں۔ یہ سب اڑنیاں وہ اپنے عہد کے مطابق حضرت کعب بن عجرہ کے پاس لے آئے اور ان سے کہا، یہ آپ قبول فرمائیں۔ انہوں نے ہنستے ہوئے فرمایا، بھتیجے تمہاری اڑنیاں تمہیں مبارک ہوں، میں کسی لالچ کی وجہ سے تمہیں ساتھ نہیں لایا تھا بلکہ میرا مقصد صرف ثوابِ آخرت حاصل کرنا تھا۔

بعض اہل علم نے حضرت واثلہؓ کی بارگاہِ نبوی میں حاضری کو ”وفدِ کنانہ“ کا نام دیا ہے۔ (طبقات ابن سعد، سنن ابی داؤد، اسد الغابہ)





## دفنِ دارین

علامہ ابن سعد، حافظ ابن عبد البر اور حافظ ابن حجر کا بیان ہے کہ سہ ہجری میں جب رسول اکرم صلی اللہ علیہ وسلم غزوہ تبوک سے واپس تشریف لائے تو الداریوں کا ایک وفد شام سے مدینہ منورہ آیا۔ یہ وفد بہ اختلاف روایت دس یا پندرہ آدمیوں پر مشتمل تھا۔ یہ لوگ مذہباً نصرانی تھے۔ ان میں مشہور صحابی حضرت تمیم بن اوس داری اور ان کے بھائی یغیم بن اوس داری بھی شامل تھے۔ اہلِ وفد نے سرورِ عالم صلی اللہ علیہ وسلم کی خدمت میں پارچہ جات، شراب اور گھوڑے بطور ہدیہ پیش کیے۔ آپ نے شراب کے سوا باقی چیزیں قبول فرمائیں۔ یہ سب اسی موقع پر مشرف بہ اسلام ہو گئے اور پھر (بقول علامہ ابن سعد) انہوں نے آنحضرت صلی اللہ علیہ وسلم سے درخواست کی کہ اللہ تعالیٰ ملک شام کو آپ کے زیرِ نگیں کر دے تو بیتِ عینون اور اس کا نواحی علاقہ ہمیں عطا فرمائیں۔ آپ نے ان کی درخواست قبول فرمائی اور ذیل کا وثیقہ لکھوا کر ان کے سپرد کر دیا۔ (ترجمہ)

”یہ تحریر ہے محمد رسول اللہ (صلی اللہ علیہ وسلم) کی طرف سے تمیم بن اوس داری کے حق میں کہ عینون کا گاؤں سائے کا سارا، اس کے میدان، پہاڑ، کھیت انگور کی بلیں، کنوؤں کا پانی اور گائے میل ان کی ملک ہیں اور ان کے بعد ان کی اولاد کے۔“

اس پر کوئی اور شخص اپنا حق نہ جتائے اور نہ ناجائز طریقہ پر ان کے خلاف مداخلت کرے۔ پھر جس نے ان کو یا ان (کی اولاد) میں سے کسی کو ستانا چاہا تو اس پر اللہ کی فرشتوں کی اور تمام انسانوں کی لعنت ہو۔ (اس کو علی نے لکھا)


”تاریخ ابن عساکر، سیرت حلبیہ“ (انسان العینون) اور سیرت زینی دحلان میں



بیان کیا گیا ہے کہ دارِ بیتین کا وفد دو مرتبہ بارگاہِ رسالت میں حاضر ہوا۔ پہلی مرتبہ ہجرتِ نبویؐ سے پہلے مکہ معظمہ میں اور دوسری مرتبہ ہجرتِ نبویؐ کے بعد مدینہ منورہ میں۔ ہجرتِ نبویؐ سے پہلے جو وفد آیا وہ سات افراد پر مشتمل تھا جن میں تمیم داریؓ، نعیم داریؓ اور ابو مند داریؓ شامل تھے۔ یہ لوگ عیسائی تھے اور ثوریت و انجیل میں نبیِ آخر الزمان کے بارے میں جو پیش گوئیاں کی گئی ہیں، ان سے آگاہ تھے۔ بارگاہِ نبویؐ میں حاضری کے وقت ان کو لفتن تھا کہ ایک دن حضورؐ کو شامِ فلسطین وغیرہ پر غلبہ حاصل ہوگا چنانچہ انہوں نے حضورؐ سے درخواست کی کہ جب آپ کو ملکِ شام اور سرزمینِ بیت المقدس پر غلبہ حاصل ہو جائے تو آپ جبرون، بیت ابراہیم، بیت عینون اور مرطوم میں عطا فرمادیں۔ آپ نے ان کی درخواست کو شرفِ قبول بخشا اور ان مقامات کی ملکیت کا پروانہ ان کو لکھ دیا اور پھر ان کو ہدایت فرمائی کہ اس وقت تم اپنے وطن کو لوٹ جاؤ اور جب تم یہ سنو کہ میں مکہ سے ہجرت کر کے مدینہ چلا گیا ہوں تو اس وقت میرے پاس آ جانا۔ چنانچہ ہجرتِ نبویؐ کے بعد یہ لوگ دوبارہ بارگاہِ نبویؐ میں حاضر ہوئے اور درخواست کی کہ جاگیر کے فرمان کی تجدید کر دی جائے۔ اس پر آپ نے حضرت معاویہ رضی اللہ تعالیٰ عنہ کو بلا کر پھر ان کے حق میں ایک دستاویز لکھوادی جس میں پہلے فرمان کی توثیق کی گئی تھی۔ اس پر حضرت معاویہؓ کے علاوہ حضرت ابوبکر صدیقؓ، حضرت عمر فاروقؓ، حضرت عثمان غنیؓ اور حضرت علی رضی اللہ تعالیٰ عنہم کی شہادت ثبت تھی۔

جمہور اربابِ سیر نے دارِ بیتین کے صرف ایک ہی وفد کا ذکر کیا ہے۔ جو شہرِ ہجری میں مدینہ منورہ آیا تھا۔

(طبقات ابن سعد، الاستیعاب، الاصابہ، تاریخ ابن عساکر وغیرہ)





## وفد بنی سعد ندیم

بنو سعد ندیم قبیلہ قضاہ کی ایک شاخ تھے۔ اس قبیلہ کے چند حضرات مسجد نبویؐ میں پہنچے تو دیکھا کہ رسول اکرم ﷺ کسی جنازہ کی نماز پڑھا رہے ہیں۔ یہ لوگ اگرچہ پہلے ہی اسلام قبول کر چکے تھے لیکن انہوں نے نماز جنازہ میں شرکت نہ کی اور الگ ہو کر بیٹھے رہے۔ حضورؐ نماز جنازہ سے فارغ ہوئے تو ان سے پوچھا ”تم کون لوگ ہو؟“ انہوں نے عرض کیا کہ ہم سعد ندیم کے آدمی ہیں۔ حضورؐ نے پوچھا ”کیا تم مسلمان ہو؟“ انہوں نے عرض کیا، ”ہاں یا رسول اللہ! ہم آپ پر ایمان لائے ہیں اور بیعت کے لیے حاضر ہوئے ہیں۔“ حضورؐ نے فرمایا، ”پھر تم اپنے بھائی کی نماز جنازہ میں شریک کیوں نہ ہوئے؟“ انہوں نے عرض کیا، ”یا رسول اللہ! ہم سمجھتے تھے کہ بیعت کیے بغیر ہمیں نماز میں شریک ہونے کا حق نہیں ہے۔“

حضورؐ نے فرمایا، ”ایمان لانے اور بیعت کرنے میں کوئی فرق نہیں ہے۔“ یہ لوگ اپنے ایک ساتھی کو سواروں کے پاس بٹھائے تھے۔ اتنے میں وہ بھی آگئے۔ اہل وفد نے حضورؐ کو بتایا کہ یہ ہم میں سے کم عمر ہیں اس لیے ہماری خدمت کرتے ہیں۔ حضورؐ نے فرمایا: ”أَصْغَرُ الْقَوْمِ خَادِمُ مَلِكٍ“ (چھوٹا اپنے بڑوں کا خادم ہوتا ہے) اللہ تعالیٰ اسے برکت دے۔ اس کے بعد یہ لوگ رخصت ہونے لگے تو حضورؐ نے انہیں آواز دے کر ٹھہرایا اور فرمایا، ”آپ لوگ ٹھہریں اتنی جلدی واپسی کی کیا ضرورت ہے۔“ چنانچہ یہ وفد تین دن مدینہ منورہ میں ٹھہرا اور حضورؐ نے اس کی بے حد خاطر مدارات کی۔ یہ لوگ وطن واپس آئے تو ان کی تبلیغ سے سارا قبیلہ مسلمان ہو گیا جس نوجوان کو حضورؐ نے دعائے برکت دی تھی وہ کلام اللہ کے عالم اور اپنی قوم کے امام بنے۔ یہ واقعہ ۱۰ھ ہجری کا ہے۔

(زاد المعاد)



## وفدِ بنی عریض

”بنو عریض“ یہودیوں کا ایک قبیلہ تھا۔ یہ لوگ وادیِ قریٰ میں آباد تھے اور قبیلہ سعد بن ہذیم کے حلیف تھے۔ انہوں نے سعد بن ہذیم کے ساتھ ایک ”معاہدہ امن“ کر رکھا تھا جس کی ایک شرط یہ تھی کہ ”یہودی بنی عریض“ سعد بن ہذیم کو ہر سال غلہ کی ایک مخصوص مقدار داکرتے ہیں گے اور اس کے عوض ”سعد بن ہذیم“ دوسرے قبیلوں کے مقابلے میں ان کی حفاظت کریں گے۔

۹۔ ہجری میں سعد بن ہذیم کا وفد بارگاہِ رسالت میں حاضر ہوا تو یہودی بنی عریض بھی (الگ وفد کی صورت میں) ان کے ساتھ تھے۔ وہ رسولِ اکرم ﷺ کی خدمت میں پیش کرنے کے لیے کچھ تحائف بھی ساتھ لائے تھے۔

آنحضرت ﷺ نے سعد بن ہذیم کے سردار حضرت جمرہ بن نعمان کو زمین کا ایک ٹکڑا بطور جاگیر عطا فرمایا تو بنی عریض پر بھی ازراہ شفقت یہ احسان فرمایا کہ جتنا غلہ یہ سعد بن ہذیم کو دیا کرتے تھے اتنا ہی غلہ بیت المال سے ہر سال ان کے لیے مخصوص فرمادیا۔ (حالانکہ بنو عریض نے اسلام قبول نہ کیا) اس سلسلے میں آپ نے حضرت خالد بن سعید بن العاص سے یہ فرمان لکھوا کر بنو عریض کو عنایت فرمایا:

”یہ تحریر ہے محمد رسول اللہ (ﷺ) کی طرف بنو عریض کے حق میں لکھوائی کی طرف سے ان کی مدد معاش کے لیے دس دس گہوں ہر فصل کی کٹائی کے موقع پر اور پچاس دس گہوں جب بھی کھجوریں توڑی جائیں، ہر سال اپنے موسم پران کو پوری پوری دی جائیں اور اس دینے دلانے پران پر ذرا سا بھی ظلم نہ ہونے پائے۔“

(فرامینِ نبوی)

ایک روایت میں ہے کہ رسولِ اکرم ﷺ توک تشریف لے جا رہے تھے تو وادیِ قریٰ میں بنو عریض نے آپ کی خدمت میں ہر سہ پیش کیا جو آپ نے تناول فرمایا اور پھر ادا القویٰ کی کھجوروں کے چالیس دس انہیں ہر سال عطا فرمائے۔ (بذل القوة)



## وفدِ بنی صَدَف

فتح مکہ کے بعد دس پندرہ آدمیوں پر مشتمل بنو صدف کا ایک وفد مدینہ منورہ آیا۔ یہ لوگ تہبند باندھے اور چادریں اڑھے اپنی اڑنیوں پر سوار تھے جس وقت وہ بارگاہِ نبویؐ میں حاضر ہوئے حضورؐ کا شانہ اقدس اور منبر کے درمیان تشریف فرما تھے معلوم نہیں کیا سبب تھا کہ ان لوگوں نے سلام عرض نہ کیا اور خاموشی سے بارگاہِ نبویؐ میں بیٹھ گئے۔ حضورؐ نے ان سے پوچھا، کیا تم مسلمان ہو؟ — انہوں نے عرض کیا۔ ”جی ہاں“

آپؐ نے فرمایا، پھر تم نے سلام کیوں نہیں کیا؟  
حضورؐ کا ارشاد سن کر وہ سب فوراً کھڑے ہو گئے اور اس طرح سلام عرض کیا:  
”السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ“ آپؐ نے جواب دیا، ”وعليكم السلام“  
اور پھر ان سے بیٹھنے کے لیے ارشاد فرمایا۔ یہ حضرات بیٹھ گئے اور انہوں نے آنحضورؐ سے اوقاتِ نماز دریافت کیے جو آپؐ نے انہیں بتائے۔  
(طبقات ابن سعد)

## وفدِ بنی جعدہ

سالِ وفود میں بنی جعدہ کے ایک نمائندے رقاد بن عمر بن ربیعہ بن جعدہ بارگاہِ رسالت میں حاضر ہوئے اور شرفِ اسلام سے بہرہ ور ہوئے۔ آنحضورؐ صلی اللہ علیہ وسلم نے انہیں فلاح میں جاگیر عطا فرمائی اور اس کے لیے انہیں ایک تحریری فرمان عنایت فرمایا۔  
(طبقات ابن سعد)

۱۔ فلاح ما فلاح فلاح ایک علاقے کا نام تھا جس میں کھیت، درخت اور چشمے تھے۔



## دفنِ نبی مؐرہ

۹۔ ہجری میں سرورِ عالم صلی اللہ علیہ وسلم غزوہ تبوک سے واپس مدینہ منورہ تشریف لائے تو نبو مؐرہ کا ایک تیرہ رکنی وفد آپ کی خدمتِ اقدس میں حاضر ہوا۔ اس وفد کے سربراہ حارث بن عوف تھے۔ ان لوگوں نے قبولِ اسلام اور حضور کی بیعت کا شرف حاصل کیا۔ اس موقع پر حضرت حارث بن عوف نے عرض کیا:

”یا رسول اللہ! ہم کوئی بن غالب کی اولاد ہیں یوں ہمارا قریش سے قریبی تعلق ہے۔“

ان کی بات سن کر سرورِ عالم صلی اللہ علیہ وسلم نے متبسم ہو کر ان سے پوچھا:

”تمہارے اہل و عیال اب کہاں مقیم ہیں؟“

انہوں نے عرض کیا: ”سلاح اور اس کے نواح میں۔“

حضور اکرمؐ نے پوچھا: ”تمہارے علاقے کا کیا حال ہے؟“

انہوں نے عرض کیا: ”خشک سالی کا شکار ہے۔ آپ ہمارے لیے دعائے کجی کہ اللہ تعالیٰ خشک سالی دور کر دے۔“ رحمتِ عالم صلی اللہ علیہ وسلم نے دعا کی:

اللَّهُمَّ اسْقِلْهُمْ الْغَيْثَ (اے اللہ! انہیں بارش سے سیراب کر)

جب یہ وفد مدینہ منورہ سے رخصت ہونے لگا تو حضور اکرم صلی اللہ علیہ وسلم کے حکم کے مطابق حضرت بلال رضی اللہ عنہ نے قائدِ وفد حضرت حارث بن عوف کو بارہ اوقیہ اور وفد کے دوسرے ہر رکن کو دس دس اوقیہ چاندی عطا کی۔

جب یہ اصحاب اپنے وطن پہنچے تو معلوم ہوا کہ اسی دن ان کے علاقے میں بارش ہوئی تھی جس دن رسول اکرم صلی اللہ علیہ وسلم نے دعا کی تھی۔

(طبقات ابن سعد)



## وفد بنی شیبان

سلسلہ ہجری میں بنو شیبان کی ایک خاتون قبیلہ بنت مخرمہ اپنے قبیلے کے ایک آدمی حریث (بروایت دیگر الحارث) بن حسان کے ساتھ بارگاہ رسالت میں حاضر ہوئیں۔ یہ واقعہ وہ خود اس طرح بیان کرتی ہیں :

” میں حریث (جو راست باز آدمی تھا) کے ساتھ روانہ ہوئی۔ جب ہم رسول اللہ صلی اللہ علیہ وسلم کے پاس پہنچے تو آپ لوگوں کو فجر کی نماز پڑھا رہے تھے اور نماز اس وقت کھڑی کی گئی جب ستارے آسمان میں ملے جلے تھے اور ابھی اتنا اندھیرا تھا کہ لوگ ایک دوسرے کو پہچان نہ سکتے تھے۔ میں بھی مردوں کی صف میں کھڑی ہو گئی کیونکہ میں جاہلیت سے نئی نئی آنے والی عورت تھی۔ صف میں میرے قریب کھڑے ایک شخص نے مجھ سے کہا، تو عورت ہے یا مرد؟ میں نے کہا، میں عورت ہوں۔ اس نے کہا، ہو سکتا ہے تو مجھے فتنہ میں ڈال دے، اپنے پیچھے عورتوں کے ساتھ نماز پڑھ۔ میں نے دیکھا کہ عورتوں کی ایک صف حجرہ کے پاس بن گئی ہے۔ میں نے داخل ہوتے وقت اسے نہ دیکھا تھا پس میں ان میں شامل ہو گئی۔ جب سورج طلوع ہوا تو میں قریب ہوئی اور — میں نے رسول اللہ صلی اللہ علیہ وسلم کو دیکھا آپ دو پہلے کپڑے پہنے ہوئے تھے جن پر زعفران چھڑکا ہوا تھا۔ آپ کے پاس کھجور کے درخت کی بے چھال شاخ تھی جس کے سرے پر صبر و دہشت تھے اور آپ اکڑوں بیٹھے تھے۔ جب میں نے آپ کو عجز و انکسار کی حالت میں بیٹھے دیکھا تو میں خوف سے کانپ گئی۔ ایک صحابی نے عرض کیا، یا رسول اللہ! مسکین عورت (جلال نبوت سے) کانپ رہی ہے۔



رسول اللہ صلی اللہ علیہ وسلم نے میری طرف دیکھے بغیر فرمایا، اے مسکینہ (مسکین عورت) مت ڈر (پر سکون ہو جا) آپ کا (شفقت بھرا) ارشاد سن کر میرا خوف جاتا رہا اور حریش بن حسان آگے بڑھا اور اس نے اسلام پر رسول اللہ صلی اللہ علیہ وسلم کی بیعت کی۔  
حضرت قیلہؓ بھی اسی موقع پر مشرف بہ اسلام ہو گئیں۔ آنحضرت صلی اللہ علیہ وسلم نے انہیں ان کے اپنے اور ان کی بیٹیوں کے لیے سرخ چمڑے پر ایک تحریر لکھوا کر عنایت فرمائی۔ اس ستاوینہ کا مضمون یہ تھا:-

”و ان کی حق تلفی نہ کی جائے، ان سے زبردستی نکاح نہ کیا جائے اور ہر مومن مسلمان ان کا مددگار ہے۔ تم نیک کام کرو اور بُرے کاموں سے اجتناب کرو۔“  
قیلہ بنت مخرمہ کے علاوہ بنو شیبان کے ایک صاحب حرمہ بن عبد اللہ بن ایاس بھی بارگاہ رسالت میں حاضر ہوئے اور نعمت اسلام سے بہرہ یاب ہو کر واپس چل دیئے لیکن پھر کچھ سوچ کر واپس آئے اور رسول اکرم صلی اللہ علیہ وسلم کے سامنے کھڑے ہو کر عرض کیا، یا رسول اللہ! آپ مجھے کیا کام کرنے کا حکم دیتے ہیں۔ آپ نے فرمایا، اے حرمہ نیکی کرو اور بُرے کام سے بچ۔ حضرت حرمہؓ لوٹ کر اپنی اونٹنی کے پاس آئے لیکن پھر واپس آکر پہلے سے بھی زیادہ قریب کھڑے ہو گئے اور عرض کیا، یا رسول اللہ! آپ مجھے کون سے عمل کا حکم دیتے ہیں۔ آپ نے فرمایا، اے حرمہ نیک کام کرو اور بُری بات سے اجتناب کرو اور اس بات کی طرف دیکھ کہ جب تو لوگوں کے پاس سے اٹھے تو جس کام کے بارے میں تو پسند کرتا ہے کہ وہ تیری طرف منسوب کر کے بیان کریں، وہ کام کرو اور جس کام کی نسبت تو اپنی طرف پسند نہیں کرتا (کہ لوگ تیری طرف منسوب کر کے بیان کریں) تو اس سے اجتناب کر۔  
(طبقات ابن سعد)

حافظ ابن عبد البرؒ کا بیان ہے کہ ۹۰ ہجری میں بنو شیبان کا ایک وفد بارگاہ رسالت میں حاضر ہوا اور مشرف بہ اسلام ہو کر اپنے وطن واپس گیا۔ مشہور مجاہد حضرت مثنیٰ بن حارثہ شیبانی اسی وفد میں شامل تھے۔

(الاستیعاب جلد اول ص ۳۰۰)



## وفدِ بنی البکاء

۹۔ ہجری میں بنو البکاء کا ایک وفد بارگاہِ نبوی میں حاضر ہوا۔ اربابِ سیر نے اس وفد میں شامل ان چار اصحاب کا ذکر خصوصیت سے کیا ہے :

۱۔ معاویہ بن ثور بن عبادہ بن البکاء

۲۔ بشر بن معاویہ

۳۔ عبدِ عمر و البکائی

۴۔ فجیح بن عبد اللہ

یہ سب حضرات قبولِ اسلام اور حضور صلی اللہ علیہ وسلم کی بیعت سے مشرف ہوئے۔ حضرت معاویہ بن ثور ایک سو سال کی عمر کے شیخِ کبیر تھے۔ انہوں نے بارگاہِ نبوی میں عرض کیا :-

”یا رسول اللہ! میں بہت بوڑھا ہو گیا ہوں اور میرا یہ بیٹا (بشر) میری

بہت خدمت کرتا ہے۔ میں چاہتا ہوں کہ آپ اس کے چہرے پر اپنا دستِ مبارک پھیریں اور اسے دعائے برکت سے نوازیں۔“

رحمتِ عالم صلی اللہ علیہ وسلم نے حضرت بشرؓ کے چہرے پر اپنا دستِ مبارک پھیرا اور ان کے لیے برکت کی دعا کی پھر آپ نے انہیں چند بکریاں عنایت فرمائیں۔ یہ ابنِ سعدؒ کی روایت ہے۔ علامہ ابن الاثیرؒ نے ”السُّدُ الْغَابِہ“ میں لکھا ہے کہ یہ وفد مدینہ پہنچا تو حضرت معاویہؓ نے اپنے بیٹے بشرؓ سے کہا، اے بیٹے جب تو رسول اللہ صلی اللہ علیہ وسلم کی خدمت میں حاضر ہو تو تین باتیں عرض کرنا۔ نہ ان سے کم اور نہ ان سے زیادہ۔ پہلے کہنا، اَسْلَامُ عَلَیْكَ یا رسول اللہ! پھر کہنا، یا رسول اللہ! میں آپ کے پاس اس لیے آیا ہوں کہ آپ کو سلام کروں اور اسلام قبول کروں۔ اس کے بعد عرض کرنا، اب میرے لیے برکت کی دعا کیجئے۔



حضرت بشر نے اسی طرح کیا پس حضور صلی اللہ علیہ وسلم نے ان کے سر پر اپنا دست شفقت پھیرا اور انہیں دعلے حرکت سے نوازا پھر انہیں چند بکریاں عنایت فرمائیں۔ ایک روایت میں ہے کہ حضور صلی اللہ علیہ وسلم کی دعا کا یہ اثر ہوا کہ بعض اوقات خشک سالی بنو البکاء کو بہت تکلیف دیتی تھی مگر بشرؓ اور ان کے ساتھی اس سے متاثر نہیں ہوتے تھے۔

عبد عمرو البکائی غالباً بہرے تھے اس لیے اصم کے لقب سے مشہور تھے۔ آنحضور صلی اللہ علیہ وسلم نے ان کا نام بدل کر عبدالرحمن رکھا اور ”ذوالقصہ“ نامی پانی کے ایک چشمے کی ملکیت کے حقوق عطا کیے۔

حضرت فحیح بن عبد اللہ کے لیے حضور صلی اللہ علیہ وسلم نے یہ تحریر لکھوائی: ”محمد رسول اللہ (صلی اللہ علیہ وسلم) کی جانب سے الفحیح کے لیے اور اس کے لیے جو اس کا تتبع کرے اور اسلام قبول کرے، نماز قائم کرے، زکوٰۃ دے، غنائم سے اللہ کا خمس دے اور نبی اور اس کے اصحاب کی مدد کرے۔ میں اس کے اسلام کی گواہی دیتا ہوں وہ مشرکین سے الگ ہو جائے اور وہ اللہ اور محمد (صلی اللہ علیہ وسلم) کی امان پر یقین کرنے والے ہیں۔“

ان اصحاب نے چند دن مدینہ منورہ میں قیام کیا اور آنحضور صلی اللہ علیہ وسلم کی مہمان داری سے متمتع ہوئے۔ جب وہ رخصت ہونے لگے تو آپؐ نے انہیں مزید عطیات سے نوازا۔

(سیرۃ ابن ہشام، طبقات ابن سعد، اسد الغابہ)





## دفنِ حضرت موت

فتح مکہ کے بعد جب عرب کے گوشے گوشے سے مختلف قبائل کے وفود جوق درجوق مدینہ منورہ آنے لگے تو حضرت موت سے بھی ایک وفد حضرت دائل بن حجر کی قیادت میں مدینہ منورہ پہنچا۔ حضرت دائل بن حجر کا تعلق حضرت موت کے شاہی خاندان سے تھا۔ اگرچہ وہاں بادشاہت ختم ہو چکی تھی لیکن حضرت دائل بن حجر اب بھی وہاں کے سرکردہ رئیسوں میں شمار ہوتے تھے۔ ایک روایت میں ہے کہ رسول اکرم صلی اللہ علیہ وسلم نے اہل یمن کو اسلام کی دعوت دی تو حضرت موت کے رؤسا کو بھی خط یا مبلغ بھیج کر اسلام قبول کرنے کی ترغیب دی۔ حضرت دائل بن حجر کو اسلام کی دعوت ملی تو وہ بلا تاویل اسلام قبول کرنے اور بارگاہ رسالت میں حاضر ہونے کے لیے تیار ہو گئے مبعوم نہیں انہوں نے خط یا قاصد بھیج کر حضور صلی اللہ علیہ وسلم کو اپنے ارادے کی اطلاع دی یا آپ کو وحی کے ذریعے ان کے ارادے کا علم ہو گیا کہ ان کے ورود مدینہ سے پہلے ہی ایک دن آپ نے صحابہ کرام سے فرمایا:

”دائل بن حجر نے جو ملوک حضرت موت کی یادگار ہیں، اللہ اور رسول کی امانت

قبول کر لی ہے اور وہ دور دراز کی مسافت طے کر کے مدینہ آئے ہیں۔“

چنانچہ چند دن بعد جب دائل بن حجر اپنے وفد کے ساتھ مدینہ منورہ پہنچے اور بارگاہ نبوی میں حاضر ہوئے تو حضور صلی اللہ علیہ وسلم نے ان کا پرتپاک خیر مقدم کیا اور اپنی بدلتے مبارک ان کے لیے سجھادی بلے حضرت دائل بن حجر نے بڑے ذوق و شوق سے اسلام قبول کیا اور حضور کی بیعت سے مشرف ہوئے۔ دوسرے اراکین وفد نے

۱۔ علامہ ابن سعد کا بیان ہے کہ دائل بن حجر بارگاہ نبوی میں حاضر ہوئے تو حضور صلی اللہ علیہ وسلم نے

اہل مدینہ کو مسجد میں جمع کیا اور ان کے سامنے خطبہ دیا جس میں فرمایا: ”اے لوگو! یہ دائل بن حجر ہے جو

(باقی حاشیہ اگلے صفحہ پر)



بھی ان کی پیروی کی۔ اس موقع پر آپ نے اپنا دست اقدس حضرت وائل بن حجر کے چہرے  
(بروایت دیگر سر) پر پھیرا اور ان کے لیے دعا فرمائی کہ الہی وائل، ان کی اولاد اور  
اولاد کی اولاد پر برکت نازل فرما اور ان کو حضرت موت کے سرداروں کا حاکم بنا۔  
حضرت وائل بن حجر نے قبول اسلام کے بعد چند دن مدینہ منورہ میں قیام کیا۔  
اس دوران میں وہ فیضان نبوی سے خوب بہرہ یاب ہوئے۔ جب وطن جانے کے  
لیے حضور صلی اللہ علیہ وسلم سے رخصت ہونے لگے تو آپ نے ان کو ایک قطعہ زمین  
بطور جاگیر مرحمت فرمایا اور ایک تحریر بھی عنایت فرمائی جس میں نماز، روزہ، سود اور  
شراب وغیرہ کے بارے میں احکام درج تھے ایک روایت کے مطابق آپ نے انہیں  
حضرت موت کے اس علاقے پر جو ان کے ماتحت تھا والی مقرر فرمایا اور اس کے لیے  
انہیں تحریری فرمان عطا کیا۔ اس کے علاوہ حضور نے ان کے بارہ میں ایک خط  
حضرت مہاجر بن ابی امیہ کے نام اور دوسرا حضرت موت کے رئیسوں اور سرداروں  
کے نام لکھ کر ان کو دیا۔ اس وقت حضرت معاویہ بن ابی سفیان بھی آپ کی خدمت  
میں حاضر تھے۔ آپ نے انہیں حکم دیا کہ وائل بن حجر کی مشایعت کے لیے کچھ دُور  
ان کے ساتھ جاؤ۔ وہ ارشاد نبوی کی تعمیل میں ان کے ساتھ چل پڑے۔ حضرت  
وائلؓ سوار تھے اور حضرت معاویہؓ ان کے ساتھ پیل چل رہے تھے۔ گرمی کا موسم

(بقیہ حاشیہ صفحہ گزشتہ)

حضرت موت (اس پر آپ نے اپنی آواز کو لمبا کیا) سے اسلام کی رغبت سے تمہارا پاس آیا ہے۔  
۱۔ ایک روایت میں ہے کہ حضور صلی اللہ علیہ وسلم نے مدینہ میں حضرت وائل بن حجر کے  
قیام کے لیے ایک عمدہ مکان تجویز فرمایا اور ان کی خاطر تواضع کا خاص اہتمام فرمایا۔ جب  
وہ بیعت کا شرف حاصل کر چکے تو آپ نے حضرت معاویہ بن ابی سفیانؓ سے فرمایا کہ انہیں  
ناقہ پر بٹھا کر فلاں مکان میں لے جاؤ جہاں ان کی مہمان نوازی کا انتظام کیا گیا ہے۔  
(معجم صغیر طبرانی)



تھا اور تمازت آفتاب سے زمین تلمبے کی طرح تپ رہی تھی۔ حضرت معاویہؓ نے حضرت دائلؓ بن جحر سے کہا، میرے پاؤں جل رہے ہیں۔ حضرت دائلؓ نے کہا، میری سواری کے سایہ میں آ جاؤ۔ حضرت معاویہؓ نے کہا، اس سے کچھ فائدہ نہ ہوگا کیونکہ سائے میں آنے سے زمین کی گرمی کا اثر زائل نہیں ہوتا، آپ مجھے اپنے ساتھ سواری پر بٹھائیے۔ حضرت دائلؓ نے تازہ تازہ اسلام قبول کیا تھا اور ابھی انکار و تواضع کا رنگ طبیعت پر نہیں چڑھا تھا۔ بڑی تمکنت سے بولے۔ ”خاموش! تم بادشاہوں کے ساتھ بیٹھنے کے قابل نہیں ہو سکتے۔“

خدا کی شان دیکھئے کہ سالہا سال بعد جب امیر معاویہؓ تمام عالم اسلام کے فرمانروا بنے تو یہی دائلؓ ان کی خدمت میں حاضر ہوئے اور اس واقعہ پر ندامت کا اظہار کیا۔ امیر معاویہؓ نے ان کا بہت اکرام کیا اور انہیں مسند پر اپنے ساتھ بٹھایا۔

۱۔ یہ روایت حافظ ابن عبد البرؒ کی کتاب ”الاستیعاب فی معرفة الاصحاب“ (جلد ۲ ص ۶۲۵) سے اخذ کی گئی ہے۔

علامہ ابن سعدؒ کا بیان ہے کہ یہ واقعہ اس وقت پیش آیا جب آنحضور صلی اللہ علیہ وسلم نے حضرت معاویہؓ کو حکم دیا کہ دائلؓ کو فلاں مکان میں لے جاؤ جہاں ان کے قیام اور مہانداری کا انتظام کیا گیا ہے۔ راستے میں حضرت معاویہؓ نے پاؤں جلنے کی شکایت کی اور حضرت دائلؓ نے ان کے جوتے عاریتاً مانگے لیکن انہوں نے جوتے دینے سے انکار کر دیا کہ ایک عام آدمی بادشاہ کے جوتے نہیں پہن سکتا (یا یہ کہ بادشاہ اس چیز کو نہیں پہن سکتا جسے کوئی دوسرا پہن لے)۔ پھر حضرت معاویہؓ نے ان سے کہا کہ مجھے اپنے ساتھ سواری پر بٹھالیجئے۔ انہوں نے جواب دیا، تو بادشاہوں کے ساتھ بیٹھنے کے لائق نہیں، ہاں میں اپنی سواری آہستہ چلاتا ہوں تم اس کے ساتھ آ جاؤ۔ تمہارے لیے یہی شرف کافی ہے۔ حضرت معاویہؓ نے بارگاہ نبویؐ میں حاضر ہو کر حضورؐ کو حضرت دائلؓ کی باتوں سے آگاہ کیا تو آپؐ نے فرمایا، ابھی اس میں جاہلیت کا غرور باقی ہے جب اسلام کی تعلیم اس کے ذہن میں راسخ ہوں گی تو یہ غرور جاتا رہے گا۔ (طبقات ابن سعد)



علامہ ابن سعدؒ نے سلاطینِ حضرموت کی اولاد سے چار اور اصحاب کا ذکر کیا ہے جو بارگاہِ نبویؐ میں حاضر ہوئے۔ ان کے نام حمدۃ، مخویس، مشرح اور البضعہ تھے۔ یہ چارہ بھی شرفِ اسلام سے بہرہ ور ہوئے۔ حضرت مخویس نے عرض کیا، یا رسول اللہ! اللہ سے دعا کیجئے کہ وہ میری زبان سے مہکلاہٹ کو دور کر دے۔ آپؐ نے ان کے لیے دعا فرمائی اور حضرموت کے صدقات سے انہیں کھانا کھلایا (طبقات ابن سعدؒ)

علامہ محمدؒ احمد باشمیل نے اپنی کتاب ”غزوہ تبوک“ میں ”معجم قبائل العرب جلد ۱ صفحہ ۳۳۱“ اور ”معجم ما استعجم جلد ۱ صفحہ ۶۳“ کے حوالے سے لکھا ہے کہ حضرت میں تمناء بنتِ کلیب نام کی ایک خاتون تھیں۔ انہیں رسولِ اکرم صلی اللہ علیہ وسلم کی بعثت کی خبر ملی تو انہوں نے حضورؐ کے لیے لباس تیار کیا اور اسے اپنے بیٹے کلیب بن اسد بن کلیب کے سپرد کر کے کہا کہ مدینہ جاؤ اور یہ لباس رسول اللہ صلی اللہ علیہ وسلم کی خدمت میں پیش کرو۔ وہ دو ماہ کی مسافت طے کر کے بارگاہِ رسالت میں حاضر ہوئے اور یہ لباس آپؐ کی خدمت میں پیش کیا ساتھ ہی شرفِ اسلام سے بھی بہرہ ور ہو گئے۔

(طبقات ابن سعدؒ، الاستیعاب، غزوہ تبوک)





## وفدِ نجران

نجران مکہ معظمہ سے یمن کی طرف سات منزل پر (حجاز اور یمن کے درمیان) ایک چھوٹی سی ریاست تھی جو سارے عرب میں عیسائیت کا سب سے بڑا مرکز تھی۔ (بعض مؤرخین کے بیان کے مطابق یہ ریاست حدودِ یمن کے اندر واقع تھی) اس ریاست میں ۳۰ بستیاں شامل تھیں جن سے ایک لاکھ بیس ہزار قابلِ جنگ مرد نکل سکتے تھے۔ نجران کا علاقہ نہایت سرسبز اور شاداب تھا اور اس کے باشندے عیسائی عرب تھے جو صنعت و حرفت اور تجارت کی بدولت بڑے خوشحال تھے۔ یہاں عیسائیوں کا ایک عظیم الشان گرجا تھا جو کعبہ نجران کے نام سے مشہور تھا۔ اس گرجا میں ایک قبتہ تین سو کھالوں سے گبند کی شکل کا بنایا گیا تھا۔ جو شخص اس کی حدود میں آجاتا اسے مامون سمجھا جاتا۔ ریاست کی تمام آبادی عیسائی تھی اور یمن سرداروں کے زیرِ حکم تھی۔ ایک "عاقب" کہلاتا تھا جس کی حیثیت امیرِ قوم کی تھی۔ "دوسرا" "سید" کہلاتا تھا جو ان کے تمدنی اور سیاسی امور کا نگران تھا۔ تیسرا "اُسقف" تھا، جو ریاست کا دینی پیشوا تھا۔

فتح مکہ کے بعد آنحضور صلی اللہ علیہ وسلم نے حضرت مغیرہ بن شعبہ ثقفی کو تبلیغ اسلام کے لیے نجران بھیجا مگر ان کی تبلیغی مساعی کا نجران کے نصاریٰ نے کوئی اثر قبول نہ کیا بلکہ اُلٹا ان پر طرح طرح کے اعتراضات کیے۔ حضرت مغیرہ بن شعبہ نے واپس آکر حضور کو صورتِ حال سے آگاہ کیا تو آپ نے اُسقفِ نجران کے نام ایک مکتوب ارسال فرمایا جس کا مضمون یہ تھا:

”بِناَمِ اللّٰهِ اَبْرٰہِیْمَ، اِسْحٰقَ وَّلِیْعُقُوْبَ، مُحَمَّدَ نَبِیِّ رَسُوْلِ اللّٰهِ کِی طَرَفِ سَے نَجْرَانَ کَے اُسْقَفَ کَے نَامِ۔ تَمَّ اِسْلَامَ لَے اَدِیْنِ تَہَارَے سَا مَنَے اللّٰہِ اَبْرٰہِیْمَ وَاِسْحٰقَ وَّلِیْعُقُوْبَ کِی حَمْدَ کَرْتَا ہوں اور حمد کے بعد تمہیں



بندوں کی عبادت چھوڑا اللہ کی عبادت کی طرف بلاتا ہوں اور بندوں کی حکمرانی سے ہٹا کر اللہ کی حکمرانی کی دعوت دیتا ہوں۔ اگر تم کو یہ منظور نہیں تو جزیہ ادا کرو اور اگر جزیہ دینا بھی منظور نہیں تو لڑائی کے لیے تیار ہو جاؤ۔ ————— والسلام

اس نامہ مبارک کے موصول ہونے پر اہل نجران نے سہمہ ہجری میں ساٹھ آدمیوں پر مشتمل اپنا ایک وفد مدینہ منورہ بھیجا۔ اس وفد میں اُسُفْتُ، سید اور عاقب سمیت نجران کے بڑے بڑے معززین اور شرفاء شامل تھے۔ ان لوگوں کے لیے مسجد نبوی کے صحن میں خیمے لگا دیے گئے اور انھوں نے وہیں قیام کیا۔ یہ لوگ غالباً اتوار کے دن مدینہ منورہ پہنچے تھے جو ان کا یوم عبادت تھا۔ چنانچہ انھوں نے اپنے طریقے پر مسجد نبوی میں نماز پڑھنی چاہی تو صحابہؓ نے اعتراض کیا۔ حضورؐ نے فرمایا ”پڑھنے دو“ اجازت ملنے پر انھوں نے مشرق کی طرف منہ کر کے اپنی نماز پڑھی۔ ان لوگوں نے خاصی مدت مدینہ منورہ میں قیام کیا، اس دوران میں حضورؐ ان کو برابر حق کی طرف بلاتے رہے اور ان کے طرح طرح کے سوالوں کا جواب وحی کی روش سے دیتے رہے لیکن ان لوگوں کی زبان پر ایک ہی رٹ تھی ”میں نہ مانوں“ مفسرین نے لکھا ہے کہ سورہ آل عمران کی ابتدائی آیتیں وفدِ نجران کے قیام کے دن ہی میں نازل ہوئیں۔ ایک دن حضورؐ نے انھیں اسلام کی دعوت دی تو کہنے لگے کہ ہم تو پہلے سے مسلمان ہیں۔ حضورؐ نے فرمایا کہ تم لوگ صلیب کے بجاری ہو اور حضرت عیسیٰ علیہ السلام کو خدا کا بیٹا کہتے ہو حالانکہ ان کی حالت اللہ کے نزدیک آدم علیہ السلام جیسی تھی اور وہ بھی ان کی طرح مٹی سے پیدا کیے گئے تھے۔ پھر وہ خدا کس طرح ہو گئے۔ اہل وفد نے حضورؐ کی کوئی بات نہ مانی اور برابر کٹ جھتیاں کرتے رہے۔ اس پر یہ آیت نازل ہوئی:

فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَكُمْ وَأَبْنَاءَكُمْ وَنِسَاءَكُمْ وَنِسَاءَكُمْ وَأَلْفُسْنَا وَالْفُسْلُ



ثُمَّ نَبْتَهْلُ فَنَجْعَلُ لَعْنَتَ اللَّهِ عَلَى الْكَاذِبِينَ۔

(ال عمران ۶۷)

(اور جو کوئی تم سے علم آئے پیچھے بھی جھگڑا کرتا ہے اس سے کہہ دو کہ آدھے بچوں، مردوں اور عورتوں کو بلا لیتے ہیں۔ تم اپنے بچوں، مردوں اور عورتوں کو بلاؤ۔ پھر ان کے ساتھ ہم اور تم خدا سے دعا کریں کہ ہم میں سے جو جھوٹا ہو اس پر خدا کی لعنت پڑے۔)

چنانچہ تمام حجت کے طور پر حضور حضرت فاطمہ الزہراء، حضرت حسن اور حضرت حسین کو ساتھ لے کر عیسائیوں سے مباہلہ کے لیے تیار ہو گئے۔ (بعض روایات میں اس موقع پر حضرت علی کرم اللہ وجہہ کو بھی حضور نے اپنے ساتھ لیا تھا) عیسائیوں کو مباہلہ کرنے کی ہمت نہ پڑی کیوں کہ ان میں سے بعض دورانہش لوگوں نے رائے دی کہ اگر یہ واقعی نبی ہیں تو ہم لوگ ہمیشہ کے لیے تباہ ہو جائیں گے۔ چنانچہ انہوں نے کہا ہم نہ مباہلہ کرتے ہیں اور نہ اسلام قبول کرتے ہیں۔ البتہ ہمیں جزیرہ دینا منظور ہے۔ آپ ہمارے ساتھ ایک دیانت دار آدمی کو بھیج دیں جس کو ہم خرچ کی رقم جو آپ مقرر کریں گے، ادا کر دیا کریں گے حضور نے ان کی بات مان لی اور فریقین کے مابین اسی کے مطابق معاہدہ صلح طے پا گیا۔

اس سلسلے میں حضور نے ان کو جو وثیقہ لکھوا کر دیا اس کا مضمون یہ تھا:

”یہ وہ تحریر ہے جو محمد بنی الامی رسول اللہ نے اہل نجران کے لیے

تحریر کی کہ یہ لوگ (اہل نجران) ان کے زیر فرمان رہیں گے۔ زمین

کی پیداوار، دینار و درہم اور غلاموں کے بارے میں وہ ان (صلوات

صلی اللہ علیہ وسلم) کے حکم کی تعمیل کریں گے اور سب (چیزوں) کو

چھوڑ کر دو ہزار حُلّوں پر ان سے معاملہ کر لیا گیا ہے۔ رجب میں

ہزار حُلّے اور صفر میں ہزار حُلّے اور اس سلسلے کی تمام شرائط ذکر

کردیں۔ ابوسفیان گواہ ہیں۔“



اس مکتوب کے علاوہ آنحضور ﷺ نے اہل نجران کے لیے ایک اور مکتوب بھی تحریر کر دیا تھا جس کا مضمون یہ تھا :

” رسول اللہ (ﷺ) نے اُسقف بنی الحارث بن کعب اور نجران کے دوسرے استقفلوں، کاہنوں، راہبوں اور ان کے متبعین کے لیے تحریر کیا جو کچھ ان کے قبضہ میں ہے کم یا زیادہ اور ان کی عبادت گاہیں اور گرجے سب ان کے قبضے میں رہیں گے۔ ان کو اپنی رہبانیت پر قائم رہنے کی اجازت ہوگی اور وہ اللہ اور اس کے رسول کی پناہ میں رہیں گے۔ کسی استقف کو اس کے منصب سے اور کسی راہب کو اس کی رہبانیت سے اور کسی کاہن کو اس کی کہانت سے معزول نہیں کیا جائے گا۔ ان کے حقوق اور اقتدار میں اور جو کچھ وہ کرتے چلے آئے ہیں اس میں تغیر و تبدل نہیں ہوگا بشرطیکہ رعایا کے خیر خواہ اور خیر اندیش رہیں۔ نہ ظالم کا ساتھ دیں اور نہ خود ظلم کریں۔ ————— مغیرہ نے تحریر کیا “

جب یہ وفد رخصت ہونے لگا تو حضور نے حضرت ابوعبیدہ بن الجراح کو جزیرہ کی وصولی کے لیے اس کے ساتھ بھیج دیا اور فرمایا، یہ ہماری امت کے امین ہیں بعض روایتوں میں ہے کہ نجران سے یکے بعد دیگرے دو وفد حضور کی خدمت میں حاضر ہوئے تھے اور پہلے وفد کے ساتھ بحث کے دوران میں آیت مباہلہ نازل ہوئی تھی۔ ان لوگوں نے مباہلہ نہ کیا اور جزیرہ دینا قبول کر کے واپس چلے گئے۔ اس وفد کے بعد دوسرا وفد جو ساٹھ آدمیوں پر مشتمل تھا مدینہ منورہ آیا اور وہ بھی حضور سے فرمانِ امن لے کر واپس گیا۔

(صحیح بخاری۔ طبقات ابن سعد، البدایہ والنہایہ)

(زرقانی علی المواہب۔ فرامین نبوی)



## وفدِ باریق

اربابِ سیر نے اس وفد کے ارکان کی تعداد اور بارگاہِ رسالت میں اس کی حاضری کے سال کی صراحت نہیں کی صرف اتنا لکھا ہے کہ بنو باریق کا ایک وفد مدینہ منورہ آیا اور بارگاہِ نبویؐ میں حاضر ہوا۔ آنحضور ﷺ نے ان لوگوں کو اسلام کی دعوت دی تو وہ مسلمان ہو گئے اور آپ کے دستِ مبارک پر بیعت کی حضورؐ نے انہیں ایک دستاویز عطا فرمائی جس کا مضمون یہ تھا: —

”یہ تحریر محمد رسول اللہ (ﷺ) کی طرف سے باریق کے لیے ہے۔ اُن کے پھل کاٹے نہیں جائیں گے اور گرمی کا موسم ہو یا سردی کا ان کے علاقوں میں ان سے پوچھے بغیر جانور نہیں چرائے جائیں گے۔“

اور جو مسلمان مشقت (بروایت دیگر جنگ) یا قحط سالی کی حالت میں اُن کے پاس سے گزرے، بنو باریق اس کی تین دن مہمانی کریں گے اور جہان کے پھل پک جائیں تو مسافر اپنا پیٹ بھرنے کے لیے گرے ہوئے پھل چن سکے گا بشرطیکہ وہ چوری نہ کرے۔ (ادھر ادھر سے پھل توڑ کر نہ کھاے)“

یہ تحریر ابی بن کعب نے لکھی اور (حضرت) ابو عبیدہؓ اور (حضرت) حذیفہ بن الیمانؓ گواہ ہوئے۔ (طبقات ابن سعد جلد ۱ صفحہ ۳۵۲)









ان کا اتباع نہیں کریں گے۔ (گویا دونوں مرتد ہو گئے) راستے میں ان کو ایک صحابی ملے جن کے پاس صدقہ کے ادنیٰ تھے۔ ان دونوں نے ان کو پکڑ کر ان کے ہاتھ پاؤں باندھ دیئے اور ادنیٰ لے کر بھاگ گئے۔ حضورؐ کو اطلاع تو آپؐ نے ان دونوں پر لعنت بھیجی۔

اسی قبیلہ کے ایک اور صاحب ابوسبرہؓ یزید بن مالک (بروایت دیگر عمر و بن نفیل) اپنے دو بیٹوں سبرہ اور عزیزؓ کو ساتھ لے کر بارگاہ رسالت میں حاضر ہوئے اور مشرف بہ اسلام ہو گئے۔ اس موقع پر حضورؐ نے عزیزؓ سے پوچھا، تمہارا نام کیا ہے؟ انہوں نے عرض کیا۔ ”عزیز“

آپؐ نے فرمایا۔ ”اللہ کے سوا کوئی عزیز نہیں (آج سے) تمہارا نام عبدالرحمن ہے۔“

حضرت ابوسبرہؓ نے عرض کیا ”یا رسول اللہ! میرے ہاتھ کی پشت پر ایک پھوڑا ہے جس کی وجہ سے میں اونٹنی کی مہار نہیں پکڑ سکتا۔“  
حضورؐ نے ایک پیالہ منگو کر ان کے پھوڑے پر پھیرا یہاں تک کہ اس کا نام و نشان تک باقی نہ رہا۔ پھر آپؐ نے حضرت ابوسبرہؓ اور ان کے بیٹوں کے لیے دعا فرمائی اور حضرت ابوسبرہؓ کی درخواست پر ان کو ایک وادی بطور جاگیر عطا فرمائی جو حردان کے نام سے مشہور تھی۔ (طبقات ابن سعد جلد ۱ ص ۳۲۵)





## دفنِ غافق

بنو غافق کا ایک وفد جلیجہ بن شجار بن صحار غافقی کی سربراہی میں  
(سالِ وفود میں) بارگاہِ نبویؐ میں حاضر ہوا۔ اہل وفد نے عرض کیا :  
”یا رسول اللہ! ہم اپنے قبیلے کے معتمد (نمائندے) ہیں۔ ہم اسلام  
قبول کر چکے ہیں اور ہمارے صدقات ہمارے صحمنوں میں رکھے  
ہوئے ہیں۔“

آنحضور صلی اللہ علیہ وسلم نے فرمایا :  
”تمہارے وہی حقوق ہیں جو دوسرے مسلمانوں کے ہیں اور تمہاری  
وہی ذمہ داریاں ہیں جو دوسرے مسلمانوں کی ہیں۔“  
وفد کے ایک رکن عوز بن سریر غافقی نے عرض کیا :  
”آمَنَّا بِاللَّهِ وَاتَّبَعْنَا الرَّسُولَ“  
(ہم اللہ پر ایمان لائے اور ہم نے رسول اللہ صلی اللہ علیہ وسلم کا  
اتباع کیا۔)

(طبقات ابن سعد)



## وفدِ بنی اسد

۱۔ ہجری کے اوائل میں بنو اسد بن خزیمہ کا ایک وفد حضور کی خدمت میں حاضر ہوا۔ یہ دس آدمیوں پر مشتمل تھا اور ضرار بن الازور، وابصہ بن معبد اور طلحہ بن خویلد جیسے مشہور لوگ اس میں شامل تھے۔ یہ قبیلہ بڑا جنگجو تھا اور کفر و اسلام کے معرکوں میں قریش کا حلیف رہا تھا۔ حضور نے ان کی طرف کوئی مبلغ نہیں بھیجا تھا اور وہ حالات سے مجبور ہو کر خود ہی بارگاہِ نبوت میں حاضر ہوئے تھے۔ وفد کے کچھ اراکین نے فخریہ بھیجے میں کہا کہ آپ نے کوئی مہم یا تبلیغی جماعت ہماری طرف نہیں بھیجی، بلکہ ہم نے خود ہی اسلام قبول کیا اور پھر دورِ دماز کی مسافت طے کر کے آپ کی خدمت میں حاضر ہوئے۔

اللہ تعالیٰ کو ان کی یہ تعلیٰ پسند نہ آئی اور یہ آیت نازل ہوئی:-  
 يٰۤاَيُّهَا الَّذِيْنَ اٰمَنُوْا قُلْ لَا تَمَسُّوْا حٰلٰتِ اِسْلَامِكُمْ  
 بَلِ اللّٰهُ يَمَسُّ عَلٰیكُمْ اَنْ هٰدٰكُمْ لِلْاِيْمَانِ اِنْ كُنْتُمْ صٰدِقِيْنَ  
 (سورۃ حجرات)

ترجمہ (اے نبی) یہ لوگ تم پر یہ احسان رکھتے ہیں کہ ہم اسلام لائے۔ کہہ دو کہ مجھ پر اپنے اسلام لانے کا احسان نہ رکھو۔ بلکہ اللہ کا تم پر احسان ہے کہ اس نے تم کو ایمان لانے کی ہدایت کی اگر تم اپنے قول میں سچے ہو۔

رکن وفد حضرت ضرار بن الازور اپنے قبیلے کے اربابِ ثروت میں سے تھے۔ ان کے پاس ایک ہزار اونٹوں کا گنہ تھا۔ دولتِ اسلام سے بہرہ یاب ہوئے تو جہاں ہر قسم کے لہو و لعب سے توبہ کر لی، وہاں سب مال مویشی بھی راہِ خدا میں دے دیئے اور خالی ہاتھ بارگاہِ رسالت میں حاضر ہوئے۔ انھوں نے حضور کی خدمت میں یہ شعر پڑھا:



تَوَكَّلْ عَلَى الْغُيُورِ وَصَرِّبِ الْقَدَاحَ | وَاللَّهُو تَعَلَّلْهُ وَانْتَهَا لَا  
وَكَزِيٍّ الْحُجْرَ فِي غَسَرِهِ | وَجُهْدِي عَلَى الْمُسْلِمِينَ قِتَالًا  
فِيَا مَهَبَّ لَا تَغْبِنُنِي صَفَقَتِي | فَقَدْ بَعِثْتُ أَهْلِي وَمَالِي مِدَالًا

(ترجمہ) میں نے بادہ نوشی ترک کر دی اور ظروفِ بادہ توڑ ڈالے اور اس ذات کی طرف آیا جو بہت بلند ہے اور جس کی عظمت کی کوئی انتہا نہیں اور میری تمام قوت اور کوشش مسلمانوں سے جنگ کرنے میں صرف ہوتی تھی۔

اے میرے رب میری تجارت کو خسارہ میں نہ کر میں نے اپنا مال اور اقربا ہمیشہ کے لیے تیری راہ میں بیع کر دیے ہیں۔

حضرت عالم نے فرمایا: ”تمہاری تجارت خسارے میں نہیں رہی۔“  
اراکین وفد نے حضورؐ سے پوچھا، ”یا رسول اللہ! جانوروں کی بولیوں سے  
شگون لینا کیسا ہے۔“

حضورؐ نے فرمایا، ”نا جائز ہے۔“

پھر انھوں نے پوچھا ”خط کشی (رمل) کے بارے میں کیا ارشاد ہے۔“  
حضورؐ نے فرمایا، ”یہ بلاشبہ ایک علم ہے بشرطیکہ کوئی جانتا ہو۔“

ان لوگوں نے اپنے قبیلہ میں جاکر بڑے جوش اور اخلاص کے ساتھ اسلام کی تبلیغ کی۔ بدقسمتی سے اس وفد کا ایک رکن طلحہ بن خویلد اسدی او آخر عہد رسالت میں قنہٴ ارتداد میں مبتلا ہو گیا اور نبوت کا دعویٰ کر دیا۔ حقیقۃً اکبرؐ کے عہدِ خلافت میں حضرت خالد بن ولیدؓ نے اسے کمر توڑ شکست دی اور وہ شام کی طرف بھاگ گیا۔ حضرت عمر فاروقؓ کے عہدِ خلافت میں اللہ تعالیٰ نے اسے دوبارہ قبولِ اسلام اور توبہ کی توفیق دی اور اس نے دوبارہ خلافت میں حاضر ہو کر فاروقِ اعظمؓ کی بیعت کی۔ اس کے بعد اس نے اپنی زندگی کا بیشتر حصہ میدانِ جہاد میں گزارا اور بڑے بڑے کارنامے انجام دیے۔ ایک روایت کے مطابق اس نے جنگِ نہاند میں شہادت پائی۔  
(طبقات ابن سعد۔ اسد الغابہ، زرقانی المصابہ)



## دفتری تحریک

بنی تحنّیب کے تیرہ آدمیوں کا ایک دفتر سہ ہجری میں حضورؐ کی خدمت میں حاضر ہوا۔ یہ لوگ اسلام قبول کر چکے تھے اور اپنے قبیلے کی زکوٰۃ لے کر آئے تھے۔ حضورؐ نے فرمایا، ”اسے واپس لے جاؤ اور اپنے قبیلے کے فقراء میں بانٹ دو۔“ انھوں نے عرض کیا، ”یا رسول اللہ! حاجت مندوں کو دے کر جو کچھ بچ رہا ہے ہم وہی لے لیں۔“

حضورؐ ان کے جذبہ اخلاص پر بہت خوش ہوئے۔ ان لوگوں نے دین کے بارے میں حضورؐ سے چند سوالات پوچھے۔ آپؐ نے ان کے جوابات لکھوا دیئے۔ یہ لوگ کچھ دن حضورؐ کے مہمان رہے لیکن ان کو واپسی کی بڑی جلدی تھی۔ صحابہؓ نے پوچھا، تم یہاں سے جلد جانے کے لیے کیوں بے تاب ہو؟“ انھوں نے کہا، ”ہم چاہتے ہیں کہ نبی کریم صلی اللہ علیہ وسلم سے ہمیں جو برکات و فیوض حاصل ہوئے ہیں ان کی خبر اپنے اہل قبیلہ کو جلد از جلد پہنچائیں۔“

جب وہ رخصت ہونے لگے تو حضورؐ نے ہر ایک کو فرداً فرداً انعام عطا فرمایا اور پھر پوچھا کہ تم میں سے کوئی رہ تو نہیں گیا۔ انھوں نے عرض کیا، ”ایک نوجوان کو ہم اسباب کی نگرانی پر مقرر کر آئے تھے وہ باقی ہے۔“ حضورؐ نے اس کو بھی بلا بھیجا تا کہ تحفہ دیں۔ اس نے عرض کیا، ”یا رسول اللہ میرے لیے تو فقط دعا کیجئے کہ اللہ تعالیٰ میرے دل کو غنی بنادے اور مجھے بخش دے۔“ حضورؐ نے اس کے لیے یہی دعا فرمائی۔ حجۃ الوداع میں اس قبیلے کے سولہ آدمی حضورؐ کی خدمت میں حاضر ہوئے تو آپؐ نے ان سے پوچھا کہ اس نوجوان کا کیا حال ہے؟ انہوں نے عرض کیا، یا رسول اللہ! اس کے استغنا کا خیال ہے کہ سارے جہان کی دولت اس کے قدموں پر ڈھیر کر دی جائے تو وہ آنکھ اٹھا کر بھی نہیں دیکھتا۔ حضورؐ نے فرمایا، ”میں اللہ سے آرزو کرتا ہوں کہ ہم سب کا خاتمہ اسی حالت پر ہو۔“

(زاد المعاد - بیل القوۃ)



## دینی تمیم

۹۔ ہجری میں بنو تمیم کا وفد بڑی شان و شوکت اور جاہلی ٹھاٹھ کے ساتھ مدینہ منورہ آیا۔ یہ شہر یا اسٹیڈیو کے مشتمل تھا اور اس میں قبیلہ کے بڑے بڑے رؤساء، شعلہ بیان خطیب اور سحر البیان شاعر شامل تھے۔ زمانہ جاہلیت میں عربوں میں مفاخرت اور مقابلت کا جذبہ بہت شدید تھا اور وہ لوگ ہر وصف میں ایک دوسرے سے مقابلہ کیا کرتے تھے۔ (اسلام نے مفاخرت کو مذموم قرار دیا اور فضیلت کی بنیاد تقویٰ کو ٹھہرایا) بنو تمیم کے دماغوں میں بھی خاندانی فخر و غرور کا نشہ سمایا ہوا تھا۔ وہ آتے ہی مسجد نبوی میں گھس پڑے حضورؐ اس وقت گھر کے اندر تھے۔ ان لوگوں کی بیباکی اور اکھڑپ کی یہ کیفیت تھی کہ انہوں نے نہ تو حضورؐ کے باہر تشریف لانے کا انتظار کیا اور نہ اس بات کا لحاظ کیا کہ حضورؐ کس درجہ کی شخصیت ہیں بلکہ آستانہ اقدس پر جا کر بے تحاشا آوازیں دینی شروع کر دیں۔ ”مُحَمَّدٌ (صَلَّى اللہُ عَلَیْہِ وَاٰلِہٖ وَسَلَّم) باہر آؤ اور ہماری بات سنو۔“ حضورؐ کو ان کا اکھڑپ ناگوار تو گزرا لیکن آپ باہر تشریف لے آئے۔ آپ چاہتے تو ان لوگوں کو سخت نمرائے سکتے تھے لیکن آپؐ کی شانِ عفو و کرم دیکھئے کہ ان سے نہایت خندہ پیشانی سے ملاقات فرمائی۔ وفد کے ایک رئیس اقرع بن حابس نے حضورؐ سے کہا، ”مُحَمَّدُ! وہ ہوں کہ خدا کی قسم میری مدح انسان کی عزت کو بڑھا دیتی ہے اور میری ہجو انسان کو داغ لگا دیتی ہے۔“ حضورؐ نے فرمایا، یہ تو خدا کا کام ہے۔

انہوں نے کہا ”ہم سب سے زیادہ معزز ہیں۔“

حضورؐ نے فرمایا: ”تم سے زیادہ معزز یوسفؑ بن یعقوبؑ تھے۔“

اقرع نے کہا، ”ہم آپ سے مفاخرت کرنا چاہتے ہیں۔“



اگرچہ قبولِ اسلام کے لیے یہ شرط بڑی نامعقول تھی لیکن حضورؐ چاہتے تھے کہ یہ لوگ کسی ہی ڈھب سے دعوتِ حق کو سمجھ جائیں۔ چنانچہ آپؐ نے فرمایا: ”میں فحاری اور شعر بازی کے لیے مبعوث نہیں ہوا لیکن اگر تم اسی کے لیے آئے ہو تو یونہی ہی تم اپنا کمال دکھاؤ ہم جواب دیں گے۔“

بنو تمیم میں ایک شخص عطار دینِ عاجب تھے۔ وہ ایک شعلہ بیان خطیب تھے اور ایک دفعہ نوشیر داں کے دربار میں اپنی خطابت کے جوہر دکھا کر کنخواب کا خلعت حاصل کر چکے تھے۔ حضورؐ سے اجازت پا کر وہ اٹھ کھڑے ہوئے اور مفاخرہ کا آغاز اپنی اس تقریر سے کیا:

”تعریف اس خدا کی جس نے اپنے فضل و کرم سے ہمیں تاج و تخت کا مالک بنایا۔ اہل مشرق میں ہمیں سب سے زیادہ معزز کیا۔ ہمارے خزانے سیم و زر سے بھرے ہوئے ہیں جنہیں ہم فیا صنی سے خرچ کرتے ہیں۔ لوگوں میں ہمارا مثل و نظیر نہیں۔ کیا ہم آدمیوں کے سردار اور ان میں صاحبِ فضل نہیں ہیں؟ اگر کسی اور کو یہ دعویٰ ہو تو وہ ہمارے قول سے اچھا قول اور ہمارے حالات سے اچھے حالات پیش کرے۔ اب مجھ کو جو کہنا تھا کہہ چکا۔“

عطار دیہ تقریر کر کے بیٹھ گئے تو حضورؐ نے ان کا جواب دینے کے لیے حضرت ثابت بن قیس انصاری کو اشارہ کیا۔ انہوں نے یہ خطبہ دیا:

”تعریف اس خدا کے عز و جل کی جس نے زمین و آسمان پیدا کیے۔ ان پر اپنا حکم جاری کیا۔ اپنی کرسی ابدِ علم کو وسعت دی۔ وہ قادرِ مطلق ہے۔ جو کچھ ہوتا ہے اسی کی قدرت سے ہوتا ہے۔ اس کی قدرتوں میں سے ایک یہ ہے کہ اپنی مخلوق میں سے ہمارے لیے ایک پیغمبر مبعوث کیا جو جو سب سے زیادہ شریف النفس ہے۔ سب دنیا سے بڑھ کر راست گو اور سب سے زیادہ شریف الاخلاق ہے۔ پھر اس پیغمبر پر ایک کتاب



نازل کی اور اپنی خلقت کا اسے امانت دار بنایا اور وہی وہ شخص ہے جسے خدا نے سارے عالم سے برگزیدہ کیا۔ پھر اس نے لوگوں کو حق کی طرف بلایا تو اس کی قوم اور اقربا میں سے پہلے مہاجرین نے حق قبول کیا جو نسب میں افضل ہیں۔ ان کے چہرے سب سے زیادہ روشن ہیں اور ان کے اعمال سب سے اچھے ہیں پھر ان کے بعد سارے عرب میں سے ہم گردہ انصاریں جو اللہ کے رسول کے وزیر ہیں اور لوگ جب تک ایمان نہ لائیں اور لَا إِلَهَ إِلَّا اللَّهُ نہ کہیں ہم ان سے لڑتے رہیں گے اور جو کوئی اللہ اور اللہ کے رسول کو ماننے سے انکار کرے گا ہم اس کے خلاف راہِ خدا میں جہاد کریں گے اور جہاد کرنا ہمارے لیے کوئی دشوار کام نہیں ہے مجھے جو کہنا تھا کہہ چکا اور اب میں تمام مومنین اور مومنات کے لیے بارگاہِ الہی میں دعائے مغفرت کرتا ہوں۔“

تقریریں ہو چکیں تو شعر و شاعری کی باری آئی۔ بنو تمیم کی طرف سے ان کے سحر البیان شاعر زبیر قان بن بدر کھڑے ہوئے اور اپنی قوم کی شان میں ایک پُر زور قصیدہ پڑھا جس میں خود ستائی، تعلیٰ اور نخوت کے سوا کچھ نہ تھا۔ تاہم اس کے زورِ بیان اور فصاحت و بلاغت میں کوئی کلام نہ تھا۔ حافظ ابن حجرؒ نے ”الاصباہ“ میں لکھا ہے کہ زبیر قان کے اشعار سن کر خود جناب رسالت مآبؐ نے فرمایا: اِنَّ مِنَ الْبَيَانِ لَسِحْرًا یعنی بعض بعض تقریروں میں جادو ہوتا ہے۔ زبیر قان بیٹھے تو حضورؐ نے حضرت حسان بن ثابت کو حکم دیا کہ وہ ان کا جواب دیں۔

حضرت حسانؓ اقلیم سخن کے بادشاہ تھے۔ زمانہ جاہلیت میں شاہانِ غسان کے درباروں میں اپنے حسنِ کلام اور طلاقتِ لسانی کا لوہا منوا چکے تھے قبولِ اسلام کے بعد ان کی شاعری کے جوہر اور بھی چمک گئے تھے کیونکہ انھوں نے محض سنا الہی کو اپنا مقصود بنالیا تھا اور اپنی شاعری کو مدحتِ رسول کے لیے وقف کر دیا تھا انھوں



نے حضورؐ کا اشارہ پاتے ہی اٹھ کر زبرقان ہی کے بحر اور قافیہ میں فی البدیہہ ایسے فصیح اور بلیغ اشعار سنائے کہ بنی تمیم انگشت بندھاں ہو گئے لیکن وہ آسانی سے کب ہار مانتے تھے۔ زبرقان (اور بروایت دیگر عطار د) پھر اٹھ کھڑے ہوئے اور چند اشعار اپنی فضیلت میں پڑھے۔ حضرت حسانؓ نے ان اشعار کا بھی برجستہ جواب دیا۔ اب بنو تمیم کی زبانیں گنگ ہو گئیں۔ اقرع بن حابس جو خود بڑے فصیح البیان شاعر اور خطیب تھے اور جن کی اصابت رائے کا سارا عرب معترف تھا یہاں تک کہ متحارب قبائل اپنے جھگڑوں میں ان کو حکم (جج یا ثالث) بنایا کرتے تھے بے خستہ پکار اٹھے:

”باپ کی قسم محمدؐ کا خطیب ہمارے خطیب سے بہتر ہے اور ان کا شاعر

ہمارے شاعر سے افضل ہے۔ ان کا کلام ہمارے کلام سے زیادہ فصیح

اور ان کی زبان ہماری زبان سے زیادہ شیریں ہے۔“

اہل وفد نے ان کی رائے سے اتفاق کیا اور سب اسی وقت حلقہ بگوش اسلام

ہو گئے۔ یہ لوگ چند دن مدینہ منورہ میں ٹھہرے اور قرآن اور عقائد دین کی تعلیم

حاصل کی۔ عطار دین حاجب اسلام سے اتنے متاثر ہوئے کہ انھوں نے نوشیرواں

سے انعام میں پایا ہوا کنواری خلعت مدینہ کے بازار میں فروخت کر دیا۔ (اس لیے

کہ یہ ریشمی تھا)۔

حضرت عمر فاروقؓ کو معلوم ہوا تو انھوں نے حضورؐ کی خدمت میں عرض کیا،

”یا رسول اللہ! عطار د اپنا خلعت جو اس نے نوشیرواں کے دیار سے حاصل کیا تھا

فروخت کر رہا ہے۔ آپ اُسے خرید لیں۔“

حضورؐ نے فرمایا، ”یہ ریشم کا بنا ہوا ہے اسے وہ مرد استعمال کرے

جس کا عاقبت میں حصہ نہ ہو۔“

جب یہ وفد مدینہ منورہ سے رخصت ہوا تو سرورِ عالم صلی اللہ علیہ وسلم نے اس

کے تمام ارکان کو انعام و اکرام سے سرفراز فرمایا۔



مفسرین نے لکھا ہے کہ بنو تمیم کے وفد نے اپنی آمد کے موقع پر جس اکھڑ پر کا  
مظاہرہ کیا اس کے بارے میں یہ آیتیں نازل ہوئیں :-

اِنَّ الَّذِيْنَ يُّنَادُوْنَكَ مِنْ دُوْرِ الْحُجُرَاتِ اَكْثَرُهُمْ لَا يَعْقِلُوْنَ ۝  
وَلَوْ اَنَّ لَهُمْ صَبْرًا حَتّٰى تَخْرُجَ اِلَيْهِمْ لَكَانَ خَيْرًا لَّهُمْ وَاللّٰهُ غَفُوْرٌ  
رَّحِيْمٌ ۝ (الحجرات آیت ۵، ۴)

(اے نبی جو لوگ تمہیں حجروں کے باہر سے پکارتے ہیں ان میں سے اکثر عاقل  
ہیں۔ اگر وہ تمہارے برآمد ہونے تک صبر کرتے تو انہی کے لیے بہتر تھا۔ اللہ  
درگزر کرنے والا اور رحیم ہے۔)

مدینہ منورہ میں وفد بنو تمیم کے دوران قیام میں اس سوال پر کہ بنو تمیم کا امیر  
کسے مقرر کیا جائے، حضرت ابو بکر صدیقؓ اور حضرت عمر فاروقؓ کے درمیان اختلاف  
رہا۔ پید ہوا حضرت ابو بکر صدیقؓ کی رائے تھی کہ قعقاع بن معبد کو امیر بنایا جائے  
مگر حضرت عمر فاروقؓ کا خیال تھا کہ اقرع بن حابس کو امیر بنایا جائے۔ اس موضوع  
پر گفتگو کرتے ہوئے دونوں بزرگوں کی آوازیں بلند ہو گئیں۔ بعض مفسرین نے لکھا ہے  
کہ اس موقع پر یہ آیات نازل ہوئیں :

يٰۤاَيُّهَا الَّذِيْنَ اٰمَنُوْا لَا تَقَدْ مُّوَابِقِيْنَ اللّٰهَ وَرَسُوْلَهٗ وَاَتَقُوا اللّٰهَ  
اِنَّ اللّٰهَ سَمِيْعٌ عَلِيْمٌ ۝ يٰۤاَيُّهَا الَّذِيْنَ اٰمَنُوْا لَا تَرْفَعُوْا اَصْوَاتَكُمْ فَوْقَ  
صَوْتِ النَّبِيِّ وَلَا تَجْهَرُوْا لَهُ بِالْقَوْلِ كَجَهْرِ بَعْضِكُمْ لِبَعْضٍ اِنْ تَحْبَطَ  
اَعْمَالُكُمْ وَاَنْتُمْ لَا تَشْعُرُوْنَ ۝ (الحجرات آیت ۲۰، ۱)

(اے لوگو! جو ایمان لائے ہو اللہ اور اس کے رسول کے آگے پیش قدمی نہ کرو اور  
اللہ سے ڈرو۔ اللہ سب کچھ سننے اور جاننے والا ہے۔ اے لوگو جو ایمان لائے ہو  
اپنی آواز نبی کی آواز سے بلند نہ کرو اور نہ نبی کے ساتھ اونچی آواز سے بات  
کر دو جس طرح تم آپس میں ایک دوسرے سے کرتے ہو کہیں ایسا نہ ہو کہ تمہارا  
کیا کر یا سب غارت ہو جائے اور تمہیں خبر بھی نہ ہو۔)



”فتح الباری“ میں حضرت ابو بکر صدیقؓ سے روایت ہے کہ ان آیات کے نزول کے بعد میں نے رسول اللہ صلی اللہ علیہ وسلم کی خدمت میں عرض کیا کہ یا رسول اللہ میں نے قسم کھائی ہے کہ اب میں آپ سے اس طرح بات کر دوں گا جیسے کوئی (سرگوشی میں) اپنا راز کہتا ہے۔ دوسری طرف حضرت نافعؓ کے قول کے مطابق حضورؐ کی یہ کیفیت تھی کہ وہ بارگاہ رسالت میں اس قدر پست آواز میں گفتگو کرنے لگے کہ جب تک حضورؐ ان سے دوبارہ دریافت نہ فرماتے کچھ سمجھ میں نہ آتا کہ کیا کہتے ہیں۔ چنانچہ صاحبینؒ کے اس طرز عمل کے بارے میں یہ آیت نازل ہوئی:

إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَّغْفِرَةٌ ۖ وَأَجْرٌ عَظِيمٌ ﴿۲﴾ (المحجرات، آیت ۲)

(جو لوگ رسول اللہ کے حضور اپنی آواز پست رکھتے ہیں وہ درحقیقت وہی لوگ ہیں جن کے دلوں کو اللہ تعالیٰ نے تقویٰ کے لیے جانچ لیا ہے ان کے لیے مغفرت ہے اور اجر عظیم۔)

(سیرۃ ابن ہشام - اسد الغابہ - ترجمان السنہ وغیرہ)

## وفدِ بلی

قبیلہ بلی کا ایک وفد ربیع الاول ۱۱ھ ہجری میں بارگاہ نبویؐ میں حاضر ہوا۔ اس کے قائد ابوالضباب تھے حضور صلی اللہ علیہ وسلم نے ان کے سامنے محاسن اسلام بیان کیے اور انھوں نے کچھ باتیں آپ سے دریافت کیں۔ ہر ایک کا تسلی بخش جواب ملا تو سب حلقہ بگوش اسلام ہو گئے اور حضورؐ کی بیعت کی۔ آپ ان کے لیے کھجوروں کا ایک بوجھ خود اٹھا کر لائے اور ان سے فرمایا: ”کھاؤ“۔ وہ لوگ حضورؐ (صلی اللہ علیہ وسلم) کا حلق عظیم دیکھ کر شہدہ رہ گئے حضورؐ نے ان کو تین دن یہاں رکھا اور پھر ہر ایک کو انعام دے کر رخصت کیا۔

(طبقات ابن سعد)



## دفنِ بنی عذرہ

صفر ۹۰ ہجری میں قبیلہ عذرہ کے انیس اور ایک دوسری روایت کے مطابق بارہ یا پندرہ آدمی بارگاہ رسالت میں حاضر ہوئے حضورؐ نے ان سے پوچھا: ”تم کون لوگ ہو۔“ انہوں نے عرض کیا، ”ہم بنی عذرہ ہیں۔ قصی کے (ملل کی طرف سے) بھائی ہیں۔ ہم نے قصی کے انصار بن کر خزاہ اور بنی بکر کو مکہ سے نکالا تھا اس لیے ہم حضورؐ کے قرابت دار بھی ہیں۔“

رسول اکرم صلی اللہ علیہ وسلم نے ان کے جواب میں اہلاً و سہلاً و مرحبا فرمایا پھر انہیں بشارت دی کہ انشاء اللہ جلد ہی ان کا علاقہ ہرقل کے چنگل سے آزاد ہو جائے گا۔ اہل دفن نے حضورؐ سے چند سوالات پوچھے۔ تسلی بخش جواب ملنے پر سب حلقہ بگوشِ اسلام ہو گئے۔ حضورؐ نے انہیں نصیحت فرمائی کہ:

① کانہوں سے سوال نہ پوچھا کرو۔

② جو قربانیاں تم اب دیتے ہو وہ سب منسوخ ہیں صرف عید الاضحیٰ کی قربانی باقی رہ گئی ہے۔ استطاعت ہو تو ضرور دیا کرو۔

یہ لوگ چند روز بطور مہمان حضورؐ کے پاس ٹھہرے۔ جب رخصت ہونے لگے تو آپ نے انہیں عطیات سے نوازا۔ (ناد المعاد)

ایک روایت میں ہے کہ بنو عذرہ کے دفن بارگاہ نبویؐ میں عذری کے وقت جاہلیت کا سلام کہا۔ حضور صلی اللہ علیہ وسلم نے ان سے پوچھا کہ تمہیں اسلام کے سلام سے کس بات نے روکا ہے؟ انہوں نے عرض کیا، ہم یہاں چراگاہ کی تلاش میں آئے ہیں۔ پھر انہوں نے دین کے بارے میں کچھ باتیں حضورؐ سے دریافت کیں۔ آپؐ نے ان کا جواب دیا اور وہ مسلمان ہو گئے۔ (غزوہ تبوک از محمد احمد با شمل)



## وفدِ بنی ثقیف

رمضان المبارک ۹۳ھ ہجری میں باختلاف روایت چھ یا انیس آدمیوں پر مشتمل بنی ثقیف کا ایک وفد بارگاہِ نبوی میں حاضر ہوا۔ اس وفد کی آستانہ اسلام پر حاضری کے کو تاریخ اسلام میں خاص اہمیت حاصل ہے۔ ثقیف طائف کا بڑا نامور اور جنگجو قبیلہ تھا۔ سلسلہ نبوت میں قبیلہ کے سرداروں عبدیالہل، مسعود اور حبیب نے نہ صرف دعوتِ حق کو رد کر دیا تھا بلکہ حضور سے ایسا نازیبا سلوک بھی کیا تھا کہ انسانیت سر پیٹ کر رہ گئی تھی۔ تاہم رحمتِ عالم نے ان کے لیے دعا فرمائی تھی کہ ”خدا یا بنی ثقیف کو ہدایت عطا فرما اور ان کو میرے پاس بھیج۔“ صلح حدیبیہ کے موقع پر اسی قبیلے کے ایک رئیس عروہ بن مسعود قریش کی طرف سے سفیر ہو کر حضور کے پاس آئے تھے۔ جب واپس گئے تو قریش کو بتایا: —

”میں دنیا کے بہت سے بادشاہوں کے درباروں میں گیا ہوں لیکن محمدؐ کے ساتھ ان کے ساتھیوں کو جو عقیدت ہے وہ میں نے کہیں نہیں دیکھی۔ محمدؐ وضو کرتے ہیں تو لوگ پانی پر اس طرح ٹوٹ پڑتے ہیں کہ اس کا ایک قطرہ زمین پر نہیں گرنے پاتا۔ محمدؐ تھوکتے ہیں تو لوگ فرطِ عقیدت سے اسے ہاتھوں اور چہرے پر مل لیتے ہیں۔ محمدؐ بولتے ہیں تو لوگ ساکت و صامت ہو جاتے ہیں۔ محمدؐ کوئی حکم دیتے ہیں تو ہر شخص اس کی تعمیل کے لیے دیوانہ وار لپکتا ہے۔“

عروہؓ اسلام سے متاثر تو اسی وقت ہو گئے تھے لیکن قبولِ اسلام کا شرف انہیں اس وقت حاصل ہوا جب حضورؐ غزوہٴ حنین سے واپس تشریف لارہے تھے اسلام لا کر واپس گئے اور اپنے قبیلے کو بھی اسلام کی دعوت دی۔ جواب تیروں کی بوچھاڑ



کی صورت میں ملا اور وہ شہید ہو گئے۔

شہر ہجری میں غزوہ مہینہ پیش آیا تو بنو ثقیف نے ہوازن کا ساتھ دیا۔ ہوازن کی شکست کے بعد حضورؐ نے طائف کا محاصرہ کر لیا۔ ان لوگوں نے اپنے قلعے کی برہمنوں سے مسلمانوں پر آگ اور تیروں کا مینہ برسا دیا۔ لیکن جب حضورؐ نے ان کے دہشتوں کو کاٹنے کا حکم دیا تو انھوں نے آپؐ کو پیغام بھیجا۔ ”خدا کے لیے ہمیں ہماری روزی سے محروم نہ کریں۔“

حضورؐ نے ان خوفناک دشمنوں کی استدعا قبول فرمائی اور محاصرہ اٹھا کر مدینہ منورہ تشریف لے آئے۔ اہل طائف کو اب اپنی قدر عافیت معلوم ہو گئی تھی۔ قریب قریب سارا عرب حلقہ بگوش اسلام ہو چکا تھا اور وہ سمجھ گئے تھے کہ اب مسلمانوں سے مقابلہ ان کے بس کا روگ نہیں ہے۔ اسی بے بسی کے احساس نے انھیں وفد کی صورت میں بارگاہ رسالت میں حاضر ہونے پر مجبور کیا۔ عبدیاللیل کی قیادت میں جب یہ وفد مدینہ کے قریب مقام ذی حصر میں پہنچا تو ان کی ملاقات حضرت مغیرہ بن شعبہ سے ہوئی جو وہاں اونٹ چرا رہے تھے۔ انھیں وفد کے آنے کی غرض و غایت معلوم ہوئی تو اس قدر خوش ہوئے کہ حضورؐ کو اطلاع دینے کے لیے مدینہ کی طرف دوڑ پڑے راستے میں حضرت ابوبکر صدیقؓ مل گئے۔ انھوں نے پوچھا، ”خیر تو ہے اس طرح بے تحاشا کیوں بھاگ رہے ہو؟“ حضرت مغیرہؓ نے واقعہ بیان کیا تو صدیق اکبرؓ نے انھیں قسم دے کر کہا کہ یہ خوش خبری مجھ کو پہنچانے دو۔ چنانچہ انھوں نے جب حضورؐ کو بنو ثقیف کے آنے کی اطلاع دی تو آپؐ بھی بے حد مسرور ہوئے اور حکم دیا کہ ان لوگوں کو مسجد نبویؐ میں خیمے نصب کر کے ٹھہرایا جائے تاکہ قرآن کی آواز ان کے کانوں میں پڑتی رہے اور مسلمانوں کی نماز میں محویت دیکھ کر ان پر اثر پڑے۔ یہ لوگ فی الواقع حضورؐ کی اس تدبیر سے اسلام سے بڑے متاثر ہوئے۔ سرورِ عالمؐ خود بھی عشاء کی نماز کے بعد ان کے پاس تشریف لے جاتے اور بڑی دیر تک ان سے گفتگو فرماتے رہتے۔ ایک دن انھوں نے حضورؐ سے پوچھا کہ آپؐ ہم سے تو اپنی رسالت



کا اقرار کرنا چاہتے ہیں لیکن خود آپ خطبے میں اپنا نام نہیں لیتے۔ حضورؐ نے فرمایا،  
 ”میں سب سے پہلے اس بات کی شہادت دیتا ہوں کہ اللہ نے مجھے نبی اور رسول  
 بنا کر بھیجا ہے اور اس کی طرف سے میں خلقت کی ہدایت اور اصلاح کے لیے  
 مبعوث ہوا ہوں۔“

آہستہ آہستہ یہ لوگ چند شرطوں کے ساتھ اسلام قبول کرنے پر آمادہ ہو گئے۔  
 اس سلسلہ میں رسول اکرمؐ اور رئیس وفد عبدیاللیل کے درمیان جو گفتگو ہوئی وہ اس  
 طرح تھی:

عبدیاللیل: ”ہمارے ہاں مرد عام طور پر مجبور ہوتے ہیں اس لیے وہ زنا کاری پر مجبور  
 ہیں۔ کیا اس کی اجازت ہوگی؟“

حضورؐ: ”زنا تو قطعاً حرام ہے۔ اس کے بارے میں اللہ تعالیٰ کا حکم ہے:  
 وَلَا تَقْرُبُوا الزِّنٰۤیۡنَ اِنَّہٗ كَانَ فَاۡحِشَۃً وَّ سَآۡءَ سَبِیۡلًا۔

(سورہ بنی اسرائیل رکوع ۴)

(ترجمہ) زنا کے پاس ہو کر بھی نہ پھٹکو کیونکہ وہ بیحیائی ہے اور بہت بُرا چلن ہے  
 عبدیاللیل: ”اور سود کے بارے میں آپ کا کیا حکم ہے۔ یہ تو ہمارا اپنا ہی مال ہے“  
 حضورؐ: ”تم اپنا اصل روپیہ لے سکتے ہو لیکن سود تو بالکل حرام ہے اللہ کا حکم ہے:

یٰۤاَیُّهَا الَّذِیۡنَ اٰمَنُوا اتَّقُوا اللّٰہَ وَذَرُوْا مَا بَقِیَ مِنَ الرِّبَا اِنَّ کُنْتُمْ مُّؤْمِنِیۡنَ ۝

(سورہ بقرہ رکوع ۲۸)

(ترجمہ) اے لوگو! اگر تم ایمان رکھتے ہو تو اللہ سے ڈرو اور جو سود لوگوں کے ذمہ

باقی ہے اس کو چھوڑ دو۔

عبدیاللیل: ”اور شراب کے بارے میں آپ کا کیا ارشاد ہے؟ ہم لوگ تو پست ہاِشت  
 سے شراب کے عادی ہیں کہ یہ ہمارے ملک کے انگوروں کا عرق ہے اس کی  
 اجازت تو مرحمت فرمائیں۔“

حضورؐ: اللہ تعالیٰ نے شرک اور جوئے وغیرہ کے ساتھ شراب بھی حرام کر دی ہے۔



پھر آپ نے یہ آیت تلاوت فرمائی:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنصَابُ وَالْأَزْلَامُ  
رِجْسٌ مِّنْ عَمَلِ الشَّيْطَانِ فَاجْتَنِبُوا كَعَلَّكُمْ تَفْلَحُونَ۔

(سورہ مائدہ ۵-۴۔ رکوع ۱۲)

(ترجمہ) اے ایمان والو! شراب، حوا، انصاف و ازلام شیطانی کام

ہیں ان سے بچتے رہو تاکہ فلاح پاؤ۔

عبدیلیل: ”یا رسول اللہ! ہمیں نماز سے تو معاف فرمادیں۔“

حضور: ”جس دین میں خدا کی عبادت نہ کی جائے وہ دین فطرت نہیں۔“

یہ درخواستیں نامنتظر ہو گئیں تو اہل وفد نے زکوٰۃ اور جہاد سے استثناء کی درخواست کی جو آپ نے منظور فرمائی۔ (حضرت جابر رضی عنہ سے روایت ہے کہ میں نے بعد میں رسول اللہ ﷺ کو یہ فرماتے سنا کہ جب یہ لوگ صدقِ دل سے اسلام قبول کر لیں گے تو جہاد بھی کریں گے اور زکوٰۃ بھی دیں گے)۔

اس کے بعد اہل وفد نے حضور سے پوچھا کہ ہمارے بت ”لات“ کے بارے میں آپ کا کیا ارادہ ہے۔

حضور نے فرمایا، ”اسے توڑ دیا جائے گا۔“

یہ لوگ اپنے بت سے اتنے خوفزدہ تھے کہ حضور کا ارشاد سن کر بہت حیران ہوئے اور کہنے لگے ”اس بت کو توڑنا تو بربادی کو دعوت دینا ہے۔“ حضرت عمر فاروق رضی عنہ بھی موقع پر موجود تھے ان سے ضبط نہ ہو سکا اور ان لوگوں کو ملامت کرنے لگے کہ تم ایک بے جان پتھر سے اتنا ڈرتے ہو۔ اہل وفد نے برہم ہو کر کہا:-

”عمر تم نہ بولو ہم تمہارے پاس نہیں آئے۔“

حضرت عمر رضی عنہ خاموش ہوئے تو انہوں نے حضور کی خدمت میں عرض کیا:

”لات کو گرنے کا کام ہم سے تو نہیں ہو سکے گا۔ آپ خود جو چاہیں کریں۔“



حصنور نے متبسم ہو کر فرمایا: اچھا تو یہ بُت شکنی ہمارے ذمے ہی رہی تم لوگ یہ کام نہ کرنا۔“

اس کے بعد سب اہل وفد سعادت اندوز اسلام ہو گئے۔ ایک وایت میں ہے کہ جو شرطیں وفدِ ثقیف نے پیش کیں وہ ان سب کو ایک معاہدے کی صورت میں لکھ کر اپنے ساتھ لائے تھے اور چاہتے تھے کہ حصنور اس پر اپنی مہر ثبت فرمادیں، لیکن دانائے کونین نے ان کو ایسی حکمت اور محبت سے سمجھایا کہ وہ اپنے تمام لغو مطالبوں سے دست بردار ہو گئے، اور اس تحریری معاہدے پر دستخط کرنے پر تیار ہو گئے جو حصنور نے تجویز فرمایا۔ ابو عبید نے یہ معاہدہ ”کتاب الاموال“ میں پورے کا پورا نقل کیا ہے۔ اس کا مضمون یہ تھا:

”بِسْمِ اللّٰهِ الرَّحْمٰنِ الرَّحِیْمِ“

یہ ایک تحریر ہے اللہ کے رسول اور نبی محمدؐ کی، ثقیف کے لیے۔ ان کو اس اللہ کا ذمہ دیا جاتا ہے جس کے سوا کوئی معبود نہیں اور نبی محمدؐ علیہ السلام کا ذمہ اس چیز کے متعلق جو اس دستاویز میں لکھا جاتا ہے بے شک ان کی وادی حرام ہے اور سب کی سب حد کے لیے حرام کی گئی ہے وہاں کے جنگلی خاردار درخت، وہاں کا شکار، وہاں کا ظلم کرنا، چوری کرنا یا کوئی اور برائی کرنا (سب حرام ہیں)۔

اور اس وادی فوج پر ثقیف ہی کا سب سے زیادہ حق ہے، ان کے طائف کو مفتوح نہیں کیا جائے گا اور نہ کوئی مسلمان وہاں جا کر ان کو وہاں سے نکال سکے گا۔ وہ اپنے شہر طائف میں یا اپنی وادی میں جو عمارت چاہیں گے بنا سکیں گے۔ ان کو نہ فوجی خدمت کے لیے مجبور کیا جائے گا اور نہ ان سے (بزرور) عشر لیا جائے گا نہ زکوٰۃ۔ یہ مسلمانوں ہی کی ایک جماعت ہیں۔ مسلمانوں میں جہاں آنا جانا چاہیں آجاسکیں گے۔ وہ کسی کو قیدی بنائیں گے تو اس بارے میں خود ہی فیصلہ کر سکیں گے۔ ان کو رہن کی ضمانت پر جو



قرض وصول کرنا ہو اس پر سود نہیں لیا جائے گا۔ اگر اس کے ادا کرنے کی مدت آجائے اور ادا نہ کیا جائے تو قرض کی رقم کا بڑھانا سود سے اور اللہ سے برأت اور جو قرض رہن کی ضمانت پر آنے والے موسم عکاظ کے بعد تک کے لیے ہو تو اس کا اصل راس المال عکاظ میں ادا کر دیا جائے اور ثقیف کو ان کے کھاتوں میں ان کے قبول اسلام کے دن لوگوں سے جو وصول طلب دیوں ہیں وہ ان کو ملیں گے۔

اور ثقیف کو لوگوں سے جو امانت یا مال یا آدمی (نومذی غلام) جسے امانت رکھانے والے نے مال غنیمت میں پایا تھا یا کھویا تھا، وصول طلب ہو تو ضرور واپس کیا جائے گا۔

اور ثقیف کے جو آدمی یا سامان (اب) موجود نہ ہوں تو ان کو بھی وہی تحفظ حاصل ہوگا جو حاضر الوقت کو ہے اور ان کا جو مال لیۃ (دادی) درج کا ایک مقام) میں ہو تو اس کو بھی وہی تحفظ حاصل ہوگا جو درج کے مال کو ہے۔

اور ثقیف کا جو حلیف یا تجارتی معاملات دار ہو، اس کو بھی ثقیف ہی کے حقوق حاصل ہوں گے۔

اور اگر ثقیف پر کوئی الزام لگانے والا الزام لگائے یا کوئی ظلم کرنے والا ان پر ظلم کرے تو اس کی بات نہیں مانی جائے گی خواہ مال کے متعلق ہو یا جان کے اور رسول اللہ اور تمام مسلمان ثقیف کی مدد اس شخص کے خلاف کریں گے جو ان پر ظلم کرے۔

اور ثقیف کو جس شخص کا اپنے ہاں آنا پسند نہ ہوگا وہ ان کے ہاں نہ جا سکے گا اور بازار اور بیوپار گھروں کے صحنوں میں ہوگا۔

ان کا امیر انہیں میں سے ہوا کرے گا۔ کوئی دوسرا نہیں۔ بنو مالک پر ان کا اپنا امیر اور اہل فہر پر ان کا اپنا امیر ہوگا۔



اور ثقیف والے قریش کے جن تانکٹوں کو پانی فراہم کریں گے تو پانی فراہم کرنے والے کو پیداوار کا آدھلے گا۔

اور ان کے پاس جو اسیر ہو جسے اس کے مالک نے بیچ دیا ہو تو اسی کو اس کی بیع کا حق ہوگا اور جو بیچا نہ گیا ہو تو اس میں (فدیہ) چھ اذنیہاں ہوں گی آدھوں آدھ تین سالہ اذنیہاں اور دو دھ پلائی عمدہ موٹی۔

اور جس نے معاملہ بیع کر کے کچھ خریدا ہو تو اس بیع کا اسی کو حق ہے۔“

حافظ ابن عبد البر اور بعض دوسرے علماء نے اس معاہدے کی کچھ شقوں کا متن مختلف صورت میں دیا ہے۔ بدکاری اور شراب خوری سے بچنے اور نماز کی پابندی جیسے احکام کو معاہدہ میں اندراج کا محتاج نہیں سمجھا گیا کیونکہ ان میں کسی قسم کی رعایت ممکن ہی نہیں تھی۔ البتہ فوجی خدمت کے بارے میں (دقیقی طور پر) ان کو رعایت اس لیے دی گئی کہ جہاد فرض کفایہ ہے۔ ہر شخص پر واجب نہیں اور جب واجب بھی ہو تو اس کے خاص مواقع ہیں روز کا کام نہیں۔ اسی طرح زکوٰۃ کے بارے میں شق اس لیے شامل کی گئی کہ یہ سال کے بعد واجب ہوتی ہے۔ حضور کو یقین تھا کہ جب ان لوگوں کے دلوں میں ایمان راسخ ہو جائے گا تو خود بخود ہی زکوٰۃ بھی ادا کریں گے اور جہاد کے لیے بھی نکلیں گے اور فی الواقع بعد میں یہی ہوا۔

وفد ثقیف نے مدینہ منورہ میں چند روز قیام کے بعد وطن کو مراجعت کا عزم کیا تو انہوں نے حضور سے درخواست کی کہ ہمارے لیے کوئی امام مقرر فرما دیجئے۔ آپ نے وفد کے ایک نوجوان رکن عثمان بن ابی العاص کا ہاتھ پکڑ کر فرمایا:

”وہ یہ دانا آدمی ہے اور یہی تمہارا امیر اور امام ہوگا۔“

تمام اہل وفد نے حضور کے ارشاد کے سامنے سر جھکا دیا۔ پھر آپ نے عثمان بن ابی العاص سے مخاطب ہو کر فرمایا:

”نماز پڑھتے وقت لوگوں کی حالت کا خیال رکھنا ان میں بوڑھے بچے،

بیمار، کمزور اور کاروباری ہر قسم کے لوگ ہوتے ہیں۔“



حضرت عثمانؓ وفدِ ثقیف کے سب سے کم عمر رکن تھے لیکن فہم و فراست، شوقِ تعلیم اور جوشِ ایمان کی بنا پر وہ سب اہل وفد پر فائق تھے۔ انہوں نے مدینہ پہنچ کر وفد سے الگ ہو کر سب سے پہلے بارگاہِ رسالت میں حاضری دی تھی اور قبولِ اسلام کا شرف حاصل کیا تھا۔ وفد کے دوسرے اکابر تو مختلف مسائل کے بارے میں حضورؐ سے گفتگو کرتے رہے اور وہ ان سے چھپ کر پہلے سرورِ عالم صلی اللہ علیہ وسلم اور پھر اکی بن کعب سے قرآن کی تعلیم حاصل کرتے رہے۔ ایک دن حضرت ابوبکر صدیقؓ نے ان کا علمی شوق دیکھا تو فرمایا، ”یہ لڑکا ثقیفی لڑکے اور تعلیم قرآن کا بہت مشتاق ہے۔“ حضورؐ کو علم ہو گیا تھا کہ یہ جو بہرِ قابل ہے اسی لیے آپؐ نے انہیں بنو ثقیف کی امارت و امامت کے لیے منتخب فرمایا۔

وفدِ ثقیف حضورؐ سے رخصت ہو کر طائف پہنچا تو مشیر بنو ثقیف اور ان کے احلاف حلقہ بگوشِ اسلام ہو گئے۔ حافظ ابن حجر عسقلانیؒ نے ”الاصابہ“ میں لکھا ہے کہ کچھ عرصہ بعد حجۃ الوداع کا موقع آیا تو کوئی ثقیفی ایسا نہ تھا جس نے اسلام نہ قبول کر لیا ہو۔ وفد کی روانگی کے چند دن بعد حضورؐ نے حضرت مغیرہؓ بن شعبہ اور حضرت ابوسفیانؓ (اور ایک روایت کے مطابق حضرت خالد بن ولیدؓ کو بھی) طائف بھیجا کہ لات اور اس کے معبد کو برباد کر دیں۔ اہل طائف میں سے اکثر مسلمان ہو چکے تھے لیکن پھر بھی ان کے دل سے ”لات“ کی ہیبت نہ گئی تھی۔ طبری کے بیان سے معلوم ہوتا ہے کہ ثقیفی عورتوں کے دلوں سے کفر و شرک کا زنگ دور ہونے میں کافی دقت لگا۔

حضرت مغیرہؓ نے بتکدہ کو گرنے کا آغاز کیا تو عورتیں روتی ہوئی ننگے سر گھروں سے نکل آئیں اور یہاں شعار پڑھ کر اپنے مردوں کو ملامت کرنے لگیں۔

أَلَا أَبْکُیْنَ دَقَّاعُ  
أَسْلَمَهَا الرِّضَّاعُ  
وَلَمْ یُحْسِنُوا الْمَصَّاعُ  
لوگوں پر رو کہ بزدلوں نے  
اپنے بتوں کو دشمنوں کے  
حوالے کر دیا اور ان سے معرکہ آرا نہ ہوئے

حضرت مغیرہؓ نے پہلے لات کے بت کو توڑا پھر بتکدہ کی دیواروں پر چڑھ گئے اور انہیں گرا کر اُتار دیا۔ ان کے ساتھیوں نے بھی ان کی امداد کی اور سب نے مل کر نہ صرف عمارت کا ایک ایک پتھر گرا دیا بلکہ اس کی بنیادیں تک کھود ڈالیں۔ بتکدہ کی بربادی کے بعد اہل طائف کے دلوں میں توحید کی بنیاد مستحکم ہو گئی اور وہ اسلام کے بازوئے شمشیر بن گئے۔ (میر ابن ہشام طبری: زاد المعاد۔ رسول اکرمؐ کی سیاسی زندگی)



## وفدِ بنی سعد بن بکر

۹۔ ہجری میں بنو سعد بن بکر کی نمائندگی ایک ”یک رکنی“ وفد نے کی، یہ صاحب تھے حضرت ضمام بن ثعلبہ۔ وہ اپنے قبیلہ کے سربراہ اور نہایت دانا آدمیوں میں شمار ہوتے تھے اس لیے دربارِ رسالت میں اہل قبیلہ نے اپنی دکالت کے لیے صرف انہیں ہی بھیجا کافی سمجھا۔ وہ بدوی سادگی کے ساتھ مدینہ منورہ پہنچے اور اپنی ناقہ کی مہارت سے بلا تکلف مسجدِ نبویؐ میں جا گئے۔ حضورؐ اس وقت صحابہ کرامؓ کے حلقے میں تشریف فرما تھے۔ ضمام نے ساندنی کو ایک کونے میں بٹھایا اور مجمع کے قریب پہنچ کر سلام و کلام کے بغیر لوں گویا ہوئے:

”آپ لوگوں میں محمدؐ (صلی اللہ علیہ وسلم) یا بردایت دیگر ابن عبد المطلب کون صاحب ہیں؟“

صحابہؓ نے حضورؐ کی طرف اشارہ کر کے کہا، ”یہ گورے رنگ کے جو تکیہ لگائے بیٹھے ہیں۔“

ضمامؓ نے کہا، ”اے ابن عبد المطلب آپ کا داعی ہمارے پاس آیا تھا۔ اس نے چند باتیں آپ کی طرف سے ہمارے سامنے پیش کیں۔ میں ان کی آپ سے تصدیق کرانا چاہتا ہوں۔ آپ میرے بدوی لہجے کی درستی سے دل میں غبار تو نہ لائیے گا؟“

حضورؐ نے فرمایا، ”تم جو کچھ پوچھنا چاہتے ہو بلا تکلف پوچھو۔“

ضمامؓ: ”آپ کے داعی نے ہم سے کہا کہ آپ کو اس بات کا یقین ہے کہ اللہ نے آپ کو پیغمبر بنا کر بھیجا ہے۔“

رسول اکرمؐ: ”اس نے سچ کہا۔“



صنّامؑ: ”آسمان کس نے بنایا؟“

رسول اکرمؐ: ”اللہ نے۔“

صنّامؑ: ”اور زمین؟“

رسول اکرمؐ: ”اللہ نے۔“

صنّامؑ: ”اچھا تو ان پہاڑوں کو کس نے قائم کیا اور ان میں قسم قسم کی چیزیں کس نے بنائیں۔“

رسول اکرمؐ: ”اللہ نے۔“

یہ سن کر صنّامؑ بولے: ”اُسی کی قسم جس نے زمین و آسمان بنائے اور ان

پہاڑوں کو قائم کیا۔ سچ بتائیے کیا واقعی اللہ نے آپ کو رسول بنایا ہے؟“

رسول اکرمؐ: ”ہاں۔“

صنّامؑ: ”آپ کے داعی نے یہ بھی کہا تھا کہ دن رات میں ہم پر پانچ غازیں فرض ہیں۔“

رسول اکرمؐ: ”اس نے سچ کہا۔“

صنّامؑ: ”اس ذات کی قسم جس نے آپ کو رسول بنا کر بھیجا سچ بتائیے کیا واقعی

اللہ نے آپ کو اس کا حکم دیا ہے؟“

رسول اکرمؐ: ”ہاں۔“

صنّامؑ: ”آپ کے قاصد نے یہ بھی کہا تھا کہ ہمارے مالوں پر زکوٰۃ بھی واجب ہے۔“

رسول اکرمؐ: ”اُس نے سچ کہا۔“

صنّامؑ: ”اُس ذات کی قسم سچ بتائیے کیا اللہ نے آپ کو اس کا حکم دیا ہے۔“

رسول اکرمؐ: ”ہاں۔“

صنّامؑ: ”آپ کے قاصد نے یہ بھی کہا تھا کہ ہمارے ذمہ ایک سال میں ماہِ رمضان

کے روزے ہیں۔“

رسول اکرمؐ: ”ہاں اس نے سچ کہا۔“

صنّامؑ: ”اُس ذات کی قسم جس نے آپ کو رسول بنا کر بھیجا ٹھیک بتائیے واقعی



اللہ نے آپ کو اس کا حکم دیا۔  
رسول اکرمؐ: ”ہاں“

ضمائمؑ: ”آپ کے قاصد کا یہ بھی خیال ہے کہ ہم میں جس کے پاس سواری اور زادِ راہ ہو اس پر بیت اللہ کا حج کرنا بھی فرض ہے۔“  
رسول اکرمؐ: ”اس نے سچ کہا۔“

یہ سوال و جواب ہو چکے تو ضمائمؑ نے کلمہ شہادت پڑھا اور کہا:  
”میرا نام ضمائم بن ثعلبہ ہے۔ میں اپنی قوم کا قاصد ہوں جو میرے پیچھے اور میں بنو سعد بن بکر کا بھائی ہوں۔ اُس ذات کی قسم جس نے آپ کو سچا نبی بنایا ہے۔ میں ان باتوں پر جو آپ نے مجھے بتائی ہیں ذرہ برابر کمی بیشی نہ کروں گا۔“

یہ کہہ کر وہ اسی وقت واپس چل پڑے۔ جھوٹے صحابہ کرامؑ سے فرمایا، ”اگر یہ شخص سچ کہہ رہا ہے تو ضرور جنت میں داخل ہوگا۔“

”الاصباہ“ میں حضرت عمر فاروقؓ سے روایت ہے کہ ”میں نے ضمائمؑ سے بہتر اور مؤثر گفتگو کرنے والا کوئی شخص نہیں دیکھا۔“  
ضمائمؑ اپنے قبیلے میں واپس گئے تو سب سے پہلے جو الفاطان کے منہ سے نکلے وہ یہ تھے:

بُسْتِ اَمَلَاتٍ وَالْعُزَّى لَا تاور عَزَّى دُونِ ذَلِيلٍ وَخَوَارِہِیں“  
ان کے قبیلے والے یہ سن کر پہلے تو بہت جھلکے لیکن جب ضمائمؑ نے ولینین انداز میں اس ساری گفتگو کی روئے ادسنائی جو ان کے اور رسول اکرم صلی اللہ علیہ وسلم کے مابین ہوئی تھی تو سارا قبیلہ شام ہونے سے پہلے پہلے مشرف باسلام ہو گیا۔  
(طبقات ابن سعد۔ اُسْدُ الغابہ وغیرہ)



## وفدِ نبی کلب

نوکلب سے دو دو آدمیوں کے دو وفد یکے بعد دیگرے حضور کی خدمت میں حاضر ہوئے۔ پہلے وفد کے سامنے حضور نے فرمایا:

”میں سچا نبی ہوں اور پاکیزگی کے ساتھ آیا ہوں خرابی اور پوری خرابی اس شخص کی ہے جس نے مجھ سے منہ موڑا اور مجھ سے جنگ کی اور بھلائی اور پوری بھلائی اس شخص کی ہے جس نے میری مدد کی مجھ پر ایمان لایا، میری تصدیق کی اور میرے ساتھ ہو کر جہاد کیا۔“

عاصمؓ اور عبدعمرؓ (جن پر یہ وفد مشتمل تھا) دونوں نے عرض کیا:

”بے شک ہم آپ کی تصدیق کرتے ہیں اور آپ پر ایمان لاتے ہیں۔“

بعد میں اس قبیلے کے دو اور آدمی ابن سعدانہ اور حارثہ بن قطن بارگاہ رسالت میں

حاضر ہوئے اور شرف اسلام سے بہرہ ور ہوئے۔ جب یہ وفد مدینہ سے چلنے لگا تو حضورؐ نے حضرت حارثہ بن قطن کو ایک فرمان عطا کیا جس کا مضمون یہ تھا:

”یہ دستاویز محمد رسول اللہ کی طرف سے دومتہ الجندل کے باشندوں اور ان کے فلاح

میں حارثہ بن قطن اور ان کے ساتھ کلب کے جو لوگ رہتے ہیں ان کے لیے ہے۔

ہمارے لیے بارانی زمین اور تمہارے لیے کھجور کے درختوں والا اندرونی حصہ ہے۔

پانی والی زمین پر عشر اور گہرے پانی والی زمین پر نصف عشر ہے۔ تمہارا مویشی جمع نہ

ہوں اور نہ تمہاری بکریوں پر ظلم ہو۔ نماز وقت پر پڑھا کرو اور زکوٰۃ اپنے حق کے موافق

ادا کیا کرو۔ تمہارے لیے گھاس وغیرہ کی ممانعت نہیں اور نہ تم سے گھروں و سامان کا

عشر لیا جائے گا۔ تم پر لازم ہے کہ اس عہد و میثاق کی پابندی کرو اور ہم پر لازم ہے

کہ تمہاری خیر خواہی کریں اور دفا کا حق ادا کریں۔ اور اللہ اور اس کے رسول کی

ذمہ داری کو پورا کرنا لازم ہے۔ اللہ تعالیٰ اور مسلمانوں میں سے جو لوگ حاضر ہیں وہ

گواہ ہیں۔

(طبقات ابن سعد - وغیرہ)



## وفدِ بہراء

تیسرے آدمیوں پر مشتمل یہ وفد سلسلہ ہجری میں مدینہ منورہ آیا اور حضرت مقدادؓ بن عمرو الاسود کے گھر کے سامنے آکر اپنے اونٹ بٹھائے۔ حضرت مقدادؓ نے ان کا خیر مقدم کیا اور اپنا مہمان بنایا۔ انہوں نے مہانوں کے سامنے عیش رکھا جو کھجور، ستود اور گھی ملا کر تیار کیا گیا تھا۔ مہانوں نے اسے بڑی رغبت سے کھایا۔ حضرت مقدادؓ نے اس میں سے کچھ عیش حضورؐ کی خدمت میں بھیجا۔ آپؐ نے کچھ کھا کر برتن واپس کر دیا۔ اب مقدادؓ دونوں وقت وہی پیالہ مہانوں کے سامنے رکھتے وہ خوب سیر ہو کر کھاتے مگر کھانا کم ہونے میں نہ آتا۔ ایک روز انہوں نے حضرت مقدادؓ سے پوچھا:-

”مقدادؓ ہم نے سنا ہے کہ مدینہ والوں کی خوراک بہت سادہ ہوتی ہے لیکن تم تو ہمیں ہر روز بڑا پر تکلف اور لذیذ کھانا کھلاتے ہو۔“

حضرت مقدادؓ نے کہا: ”بھائیو! یہ سب کچھ رسول اللہ صلی اللہ علیہ وسلم کی برکت ہے کیونکہ آپؐ کی مبارک انگلیاں اس کھانے کو لگ چکی ہیں۔“

یہ سنتے ہی وہ سب بیک زبان پکار اٹھے، ”بے شک محمدؐ اللہ کے رسول ہیں۔“ اس کے بعد انہوں نے بارگاہِ نبویؐ میں حاضر ہو کر اسلام قبول کیا۔ قرآن اور احکام سیکھے اور چند دن کے بعد واپس چلے گئے۔

ایک دایت میں ہے کہ رسول اکرم صلی اللہ علیہ وسلم نے معمول کے مطابق اس وفد کے تمام اراکین کو بھی رخصت ہوتے وقت عطیات سے نوازا۔

(طبقات ابن سعد - رحمۃ اللعالمین - غزہ تبوک)



## وفدِ عبدالقیس

قبیلہ عبدالقیس بحرین کا رہنے والا تھا۔ یہ سعید الفطرت لوگ تھے اور فتح مکہ سے بہت پہلے دعوتِ اسلام پر لبیک کہہ چکے تھے۔ صحیح بخاری میں ہے کہ مسجد نبویؐ کے بعد سب سے پہلا جمعہ عبدالقیس ہی کی مسجد میں قائم ہوا جو انہوں نے بحرین کے مقام جو اٹی میں تعمیر کی تھی۔ اس قبیلہ کے نمائندے احکامِ دین سکھنے کے لیے دو مرتبہ بارگاہِ رسالتؐ میں حاضر ہوئے۔ پہلی مرتبہ ۵۷ھ ہجری میں یا اس سے کچھ پہلے یا بعد اور دوسری مرتبہ ۹۷ھ ہجری یا ۱۰۷ھ ہجری میں پہلی مرتبہ ان کے وفد میں تیرہ آدمی تھے اور دوسری مرتبہ بیس (بقول علامہ ابن سعد) یا چالیس (بقول حافظ ابن حجر اور قسطلانی) یا تیس (بقول ابن منذر و دولابی)۔ ان کے پہلی مرتبہ ورودِ مدینہ کے بارے میں زرقانیؒ نے ”شرح مواہب“ میں بیہقی سے نقل کیا ہے کہ ایک دن رسولِ اکرمؐ نے فرمایا کہ ابھی تمہارے پاس کچھ لوگ آ رہے ہیں جو اہل مشرق میں سب سے بہتر ہیں۔ حضرت محمدؐ فاروقؓ نے حضورؐ کا ارشاد سنا تو فطرِ اشتیاق سے ان لوگوں کو دیکھنے کے لیے اٹھ کھڑے ہوئے۔ مجلسِ نبویؐ سے باہر نکلے تو انھیں تیرہ آدمیوں کا ایک قافلہ ملا۔ انہوں نے اہل قافلہ کو رحمتِ عالم ﷺ کے ارشاد سے آگاہ کیا اور پھر انھیں ساتھ لے کر دوبارہ رسالت کی طرف روانہ ہوئے۔ ان لوگوں نے دور سے حضورؐ کو دیکھا تو اپنا سامان وہیں چھوڑ چھاڑ کر دیوانہ وار حضورؐ کی طرف دوڑ پڑے اور آپ کے دست مبارک چومنے لگے تاہم اس وفد کے سردار منذر بن عائد (معروف بہ اشج) پیچھے رہ گئے وہ اگرچہ نوجوان تھے لیکن بڑے بردبار اور زیرک تھے۔ انہوں نے اپنے گرد آلود لباس میں ہادی اکرم ﷺ کی خدمت میں حاضر ہونا مناسب نہ سمجھا۔ انہوں نے



پہلے تو اپنے قافلے کے اذنٹ باندھے۔ پھر اپنی گھڑی کھول کر سفر کے کپڑے اتارے اور دوسرا صاف ستھرا لباس پہنا۔ پھر نہایت اطمینان کے ساتھ حضورؐ کی خدمت میں حاضر ہوئے اور آپؐ کے دست مبارک کو بوسہ دیا۔ اشج کی شکل و صورت یونہی سی تھی اور اس میں کوئی دلکشی نہیں تھی۔ حضورؐ نے ان کی طرف نظر اٹھا کر دیکھا تو انھوں نے عرض کیا:

”یا رسول اللہؐ آدمی کی قدر و قیمت اس کے قد و قامت اور شکل و صورت سے نہیں ہوتی۔ اس کی قیمت اس کے دو چھوٹے سے اعضاء سے ہوتی ہے زبان اور دل۔“

ایک دوسری روایت میں ہے کہ اس موقع پر خود رسول اکرم صلی اللہ علیہ وسلم نے یہ الفاظ ارشاد فرمائے:

”انسان کی کھال کی مشک نہیں بنائی جاتی البتہ اس کی دو چیزوں کی ضرورت ہوتی ہے، ایک اس کی زبان دوسرے اس کے دل کی۔“

پھر آپؐ نے اشجؓ سے مخاطب ہو کر فرمایا، ”تم میں دو خصلتیں ایسی ہیں جن کو اللہ تعالیٰ پسند کرتا ہے۔ دانائی اور بردباری۔“ (یا بروایت دیگر علم اور وقار)

انھوں نے عرض کیا، ”یا رسول اللہؐ! یہ دونوں خصلتیں پیدا نشی اور خلقی ہیں یا مجھ میں اب پیدا ہو گئی ہیں۔“

حضورؐ نے فرمایا، ”پیدا نشی اور خلقی ہیں۔“

اشجؓ نے کہا، اللہ کا شکر ہے کہ اللہ نے مجھے دو ایسی خصلتوں کے ساتھ پیدا کیا جن کو وہ دوست رکھتا ہے۔

حضورؐ نے ان لوگوں کو رملہ بنت عارض کے مکان پر ٹھہرایا اور دس دن وہاں رکھا، اس دوران میں اشجؓ حضورؐ سے قرآن اور دینی مسائل سیکھتے رہے۔ صحیح مسلم اور دیگر کتب صحاح میں وفد عبد القیس کی آمد کا حال اور طریقے سے مذکور ہے۔ اس میں یہ تصریح نہیں کی گئی کہ اس قبیلہ کے لوگ دو مرتبہ بارگاہِ رسالت



میں باریاب ہوئے۔ علامہ شلی نے سیرۃ النبیؐ میں لکھا ہے کہ ابن منذرؒ اور دولابیؒ نے اس قبیلہ کے دو وفدوں کا ذکر کیا ہے اور اسی بناء پر علامہ قسطلانیؒ اور حافظ ابن حجرؒ نے بھی اس کے دو وفد قرار دیئے ہیں۔ پہلا وفد ہجری میں اور دوسرا سلسلہ ہجری میں مدینہ آیا۔ صحیح مسلم اور دوسری کتب صحاح کی روایتوں کا خلاصہ یہ ہے:

حضرت عبداللہ بن عباسؓ سے روایت ہے کہ جب عبدالقیس کا وفد مدینہ آیا تو حضورؐ نے پوچھا، ”یہ وفد کس قبیلہ کا ہے؟“ جواب ملا ”قبیلہ ربیعہ کا“ (عبدالقیس کا دوسرا نام ربیعہ بھی تھا) حضورؐ نے فرمایا، ”مرحبا۔“ (تم لوگ خوشی سے مسلمان ہو کر آئے ہو اس لیے) تم لوگ نہ دنیا میں رسوا ہو گے نہ آخرت میں شرمندہ۔“ انھوں نے عرض کیا، ”یا رسول اللہؐ آپ کے اور ہمارے علاقے کے درمیان کفار مضر کا جنگجو قبیلہ بتا ہے اس لیے ہم صرف ان ہی مہینوں میں آپ تک پہنچ سکتے ہیں جن میں کفار کے نزدیک (بھی) لڑائی حرام ہے۔ دوسرے مہینوں میں سفر ممکن نہیں ہے لہذا ہمیں اختصار کے ساتھ دین کے چند ایسے احکام بتا دیں جن پر عمل کر کے ہم جنت کے مستحق قرار پائیں اور جو لوگ ہم سے پیچھے رہ گئے ہیں واپس جا کر ان کو بھی آپ کے ارشادات سے آگاہ کر دیں۔“

حضورؐ نے فرمایا میں تمہیں چار باتوں کا حکم دیتا ہوں اور چار باتوں سے منع کرتا ہوں۔ امر کی چار باتیں یہ ہیں:

① خدائے واحد پر ایمان لانا۔ یعنی زبان سے کلمہ شہادت پڑھنا اور دل سے اس پر یقین رکھنا۔

② نماز پڑھنا اور زکوٰۃ ادا کرنا۔

③ ماہ رمضان کے روزے رکھنا۔



④ مالِ غنیمت میں سے پانچواں حصہ بیت المال میں جمع کرنا اور جن چیزوں سے تمہیں بچنا ہے وہ یہ ہیں:

① دُبا (توبی) ② حَنْتَم (روغنی) ③ نَقِیر (کاسٹ کا بنا ہوا) ④ مُزَفَّت (رال سے لیا ہوا) قسم کے برتنوں کو تک کرنا ہوگا۔ (ان برتنوں میں عرب شراب ڈال کر پیا کرتے تھے۔ چونکہ بنو عبد القیس شراب پینے کے سخت عادی تھے اور شراب کا ذخیرہ انہی برتنوں میں رکھتے تھے اس لیے حضورؐ نے ان کے استعمال سے منع فرمایا۔)

انہوں نے سوال کیا، ”حضورؐ آپ کو علم ہے کہ نَقِیر کسے کہتے ہیں؟“ حضورؐ نے فرمایا: ”ہاں جانتا ہوں۔ کھجور کی موٹی لکڑی، لکڑی کو اندر سے کھود کر تم اس میں کھجوریں رکھتے ہو اور ان پر کھجور کے درخت کا رس ڈال دیتے ہو۔ پھر اس میں پانی ملاتے ہو۔ رس اور پانی مل کر جوش کھاتا ہے۔ ٹھنڈا ہو جانے کے بعد تم اسے پیتے ہو اور پھر نشہ میں چور ہو کر اپنے ہی بھائی پر تلوار چلاتے ہو۔“

حضورؐ کا ارشاد سن کر اہل وفد مہنس پڑے۔ حضورؐ نے مہنس کا سبب پوچھا تو انہوں نے عرض کیا ”یا رسول اللہ! ہمارے ہاں ایسا حادثہ رونما ہو چکا ہے۔ ہم میں یہ صاحب موجود ہیں جن کو ان کے بھائی نے نشہ میں چور کر زخمی کر دیا تھا۔“

پھر انہوں نے پوچھا ”یا رسول اللہ! ہمارے لیے کون سے ظروف کا استعمال جائز ہے؟“ فرمایا، ”چمڑے کے ڈول، مشکیزے اور کپتے وغیرہ۔“ انہوں نے عرض کیا، ”یا رسول اللہ! ہمارے ہاں چوہے ہیں وہ ایسی چیزوں کو کتر دیتے ہیں۔“

حضورؐ نے فرمایا ”کتر کریں، ہاں اگر تم نگرانی رکھو گے تو وہ بھاگ



جائیں گے۔“

اس وفد میں ایک عیسائی صاحب ابو منذر بشر المعروف بہ جارد بن عمر بھی تھے۔ انھوں نے بارگاہ رسالت میں عرض کیا، ”یا رسول اللہ! میں تو پہلے ہی آسمانی مذہب کا پابند ہوں کیا میرے تبدیل مذہب سے آپ میرے ضامن ہوں گے؟“

حضورؐ نے فرمایا، ”ہاں میں تمہارا ضامن ہوں۔ اللہ نے تم کو تمہارے مذہب سے بہتر مذہب کی ہدایت کی ہے، یہ سن کر جارد واداران کے ساتھی مشرف بہ اسلام ہو گئے۔ جب وہ رخصت ہونے لگے تو عرض کیا: ”یا رسول اللہ! میرے پاس سواری نہیں ہے راستے میں میں دوسروں کی بہت سی سواریاں ملیں گی کیا ہم ان پر قبضہ کر لیں؟“ حضورؐ نے فرمایا، ”نہیں انہیں آگ سمجھاؤ گے۔“

ایک روایت میں ہے کہ عبد القیس کا وفد حضرت جارد بن عمرو کی سربراہی میں بارگاہ رسالت میں حاضر ہوا تھا۔ (غزوہ تبوک) از محمد احمد با شمل۔  
”ترغیب و ترہیب“ میں ”مُندِرِ احمدؓ کے حوالے سے وفد عبد القیس کی آمد کا حال اس طرح بیان کیا گیا ہے:

”شہاب بن عباد سے روایت ہے کہ قبیلہ عبد القیس کا وفد مدینہ منورہ میں مدینہ آیا تھا۔ اس وفد کے بعض ارکان نے بیان کیا کہ جب ہم لوگ مدینہ پہنچے تو مسلمان بہت خوش ہوئے۔ انہوں نے ہمیں اچھی جگہ دی اور بہت خاطر تواضع کی۔ رسول اللہ ﷺ نے بھی ہمیں خوش آمدید کہا اور ہمیں دعا سے نوازا۔ آپؐ نے ہمیں دیکھا تو پوچھا، تمہارا سردار اور زعمیم کون ہے؟ جملہ ارکان وفد نے منذر بن عائد کی طرف اشارہ کیا کہ یہ ہمارے سربراہ ہیں۔ نبی ﷺ نے فرمایا، کیا یہی صاحب ہیں جو اشج ہیں؟ (یعنی جن کے چہرے پر زخم کا نشان ہے)



ہم لوگوں نے عرض کیا ”جی ہاں، یا رسول اللہ!“  
 (منذر بن عائد کے چہرے پر کبھی کسی گدے نے لات ماری تھی جس کی وجہ سے ان کے چہرے پر نشان پڑ گیا تھا۔ اسی وجہ سے رسول اللہ ﷺ نے ان کے لیے اشج کا لقب استعمال کیا۔ یہ پہلا دن تھا کہ وہ اشج کے لقب سے پکارے گئے۔ اس سے پہلے ہم ان کو اشج نہیں کہتے تھے۔)  
 وفد کے دوسرے اراکین نبی ﷺ کے شوقِ لقا میں پہلے ہی آپ کی خدمت میں پہنچ گئے لیکن منذر بن عائد نے پہلے سواروں کو باندھا اور لوگوں کے سامان کو ایک جگہ سلیقے سے رکھا پھر اپنی گھڑی کھولی اس میں میلے کپڑے رکھے اور نئے کپڑے نکال کر پہنے پھر رسول اللہ ﷺ کی خدمت میں حاضر ہوئے۔ اس وقت آپ پاؤں پھیلا کر ٹیک لگائے ہوئے بیٹھے تھے۔ جب وہ مجلسِ نبوی میں پہنچے تو لوگ ان کو جگہ دینے کے لیے سمٹ گئے اور کہا، آپ یہاں تشریف لائیں چنانچہ وہ نبی ﷺ کے دائیں پہلو میں بیٹھ گئے۔ آپ نے ان کی آمد پر خوشی کا اظہار فرمایا اور ان سے لطف و محبت کے ساتھ گفتگو فرمائی جس میں ان کے ملک کے ایک ایک گاؤں کا نام لے کر پوچھا مثلاً صفا، مشقر وغیرہ۔

منذر بن عائد نے عرض کیا، یا رسول اللہ! میرے ماں باپ آپ پر قربان، آپ تو ہمارے ملک سے ہم سے زیادہ واقف معلوم ہوتے ہیں۔ آپ نے فرمایا، ہاں میں تمہارے ملک میں سلسلہ تجارت کیا ہوں۔ ہاں کے لوگوں نے میری بڑی خاطر تواضع کی۔ پھر آپ نے انصار سے مخاطب ہو کر فرمایا، اپنے بھائیوں کی خاطر تواضع کرو، یہ اسلام لانے میں تمہارے مشابہ ہیں اور خدو خال کے اعتبار سے بھی تم سے مشابہت رکھتے ہیں۔ یہ لوگ بغیر کسی جبر اور دباؤ کے خوشی خوشی



ایمان لائے ہیں جب کہ دوسرے لوگوں نے اسلام قبول کرنے سے انکار کر دیا یہاں تک کہ میدان جنگ میں مارے گئے۔

”دوسرے دن صبح کو نبی ﷺ نے اہلِ وفد سے پوچھا: تمہارے انصاری بھائیوں نے تمہاری ضیافت اور خاطر تواضع کیسی کی؟“

انہوں نے عرض کیا:

”یہ بہترین بھائی ہیں۔ انہوں نے ہمارے لیے آرام دہ بستر مہیا کیا، بہترین کھانا کھلایا اور رات کو اور صبح کو یہ لوگ ہمیں ہمارے ربِ تبارک و تعالیٰ کی کتاب اور نبی ﷺ کی سنت کی تعلیم دیتے رہے۔“

یہ سن کر نبی ﷺ بہت خوش ہوئے۔ رخصت کے وقت سب اراکینِ انعام سے سرفراز ہوئے۔

(صحیح بخاری، صحیح مسلم، سیرۃ ابنِ ہشام، الزوال المعاد، اسد الغابہ)

## وفدِ بنی لیت

سلسلہ ہجری میں غزوہ تبوک کی تیاری سے پہلے بنو لیت کا ایک وفد مالک بن الحویرث اللیشی کی سرکردگی میں بارگاہِ رسالت میں حاضر ہوا۔ یہ وفد بیس آدمیوں پر مشتمل تھا۔ ان لوگوں نے اسلام قبول کیا اور ایک مہینہ مدینہ منورہ میں قیام کیا۔ اس دوران میں حضور ﷺ نے انہیں احکامِ دین کی تعلیم دی اور نماز سکھائی۔ پھر انہیں حکم دیا کہ جب وہ واپس جائیں تو اپنے قبیلے والوں کو بھی نماز پڑھنا سکھائیں۔

(اسد الغابہ - بذل القوة)



## دفدِ کندہ

سلسلہ ہجری میں کندہ (حضرموت) سے بنو کندہ کا اُشتی آدمیوں پر مشتمل ایک دفد بارگاہ رسالت میں حاضر ہوا۔ اس کے سردار اشعث بن قیس تھے۔ وہ اپنے علاقے کے حاکم تھے اور ان کے ساتھی بھی صاحب حیثیت لوگ تھے۔ یہ سب حضرات اگرچہ اسلام قبول کر چکے تھے لیکن ابھی انہوں نے وہ سادگی اختیار نہیں کی تھی جس کی اسلام تعلیم دیتا ہے چنانچہ وہ مدینہ منورہ میں اس شان سے وارد ہوئے کہ سب نے اپنے کندھوں پر حیرہ کی زریں چادریں ڈال رکھی تھیں جن کے سنجاف حریر کے تھے۔

بارگاہِ نبویؐ میں حاضری سے پہلے انہوں نے اپنے بالوں میں کنگھی کی اور آنکھوں میں سرمہ لگایا۔ جب وہ مسجد میں پہنچ کر رسول اکرم ﷺ کی خدمتِ اقدس میں باریاب ہوئے تو آپؐ نے انہیں دیکھ کر فرمایا:

”کیا تم اسلام نہیں لاچکے ہو؟“ انہوں نے عرض کیا، ”یا رسول اللہ! ہم اللہ کے فضل سے نعمتِ اسلام سے بہرہ یاب ہو چکے ہیں۔“

آنحضور ﷺ نے فرمایا، ”پھر یہ حریر (اور سونا) کیسا؟“ اہل دفد اپنی غلطی پر متنبہ ہوئے اور سب نے فوراً چادریں پھاڑ پھاڑ کر زمین پر ڈال دیں۔

حضرت اشعث بن قیس نے بطور تفاخر عرض کیا، ”یا رسول اللہ! ہم آکل المرار کی اولاد سے ہیں اور آپ بھی اس کی اولاد سے ہیں۔“

۱۔ ایک روایت میں ہے کہ یہ لوگ سو سے مڑھا ہوا دیباچہ پہنے ہوئے تھے اور اپنی چادریں اوڑھ رکھی تھیں جن کے کناروں پر ریشم لگا ہوا تھا۔ ۲۔ ”آکل المرار“ حضرت اشعث بن قیس (یا بنو کندہ) (باقی حاشیہ اگلے صفحہ پر)



حضورؐ نے فرمایا، ہم آکل المرار کی اولاد سے نہیں بلکہ نضر بن کنانہ کی اولاد سے ہیں۔

حضرت اشعث بن قیس نے اپنے ساتھیوں سے مخاطب ہو کر کہا:  
 ”اے گروہ کِنْدَہ تم فارغ ہو گئے ہو اگر آئندہ میں نے کسی سے  
 ایسی بات سنی تو اس کو اسی کوڑے مار دوں گا۔“

جب یہ وفد مدینہ منورہ سے چلنے لگا تو حضور ﷺ نے رُسُوفِ  
 اشعث بن قیس کو بارہ اوقیہ اور دوسرے اراکین وفد کو دس دس اوقیہ چاندی  
 بطور انعام مرحمت فرمائی۔

عہدِ صدیقی میں اشعث بن قیس بدقسمتی سے فتنہ ارتداد میں ملوث ہو  
 ہو گئے خلیفہ الرسولؐ کے بھیجے ہوئے لشکروں میں سے ایک لشکر نے انہیں  
 شکست دی اور گرفتار کر لیا۔ گرفتاری کے بعد انہیں مدینہ لا کر خلیفہ الرسولؐ کے سامنے

### (بقیہ حاشیہ صفحہ گزشتہ)

کے اجداد میں سے ایک شخص حادث (یا حرت) بن عمرو کا لقب تھا — ایک دفعہ  
 عمرو بن الہبولہ غسانی نے اس کی غیر حاضری میں بنو کِنْدَہ پر حملہ کیا۔ مال و اسباب لوٹنے  
 کے علاوہ اس نے بنو کِنْدَہ کی عورتوں کو قیدی بنالیا، ان میں حارث کی بیوی امّ اناس بنت عوف  
 بن محلم الشیبانی بھی تھی۔ راستے میں اس نے عمرو بن الہبولہ سے کہا، مجھے یوں محسوس ہوتا  
 ہے کہ گویا میں ایک چمکدار سیاہ رنگ کے شخص کے ساتھ جس کے ہونٹ آکل المرار (ادنیٹ کے  
 لٹکتے ہوئے ہونٹ) ہیں اس نے تیری گردن دبوچ لی ہے۔ حارث واپس آیا تو اس نے بکر بن  
 دائل کو ساتھ لے کر عمرو بن الہبولہ کا تعاقب کیا اور اسے پکڑ کر قتل ڈالا اور اپنی بیوی سمیت سب  
 مال اسباب واپس لے لیا۔ اسی دن سے اس کا نام ”آکل المرار“ پڑ گیا۔ ایک در روایت میں ہے  
 کہ ”آکل المرار“ حارث کے دادا حجر بن عمر بن معادیہ کا لقب تھا اور یہ اس وجہ سے پڑا کہ اس نے ایک  
 کڑوی بوٹی مرار کھائی تھی۔ واللہ اعلم



پیش کیا گیا تو انہوں نے اپنے لیے پرندامت کا اظہار کیا اور صدقِ دل سے توبہ کی حضرت ابو بکر صدیقؓ نے انہیں معاف کر دیا اور ان کی شادی اپنی ہم شیرہ اُمّ فردّہؓ سے کر دی۔ (ایک روایت میں ہے کہ اُمّ فردّہؓ کا نکاح حضرت اشعثؓ سے ان کی بارگاہِ رسالت میں حاضری کے موقع پر ہو چکا تھا مگر رخصتی عہدِ صدیقی میں ان کے توبہ کرنے کے بعد ہوئی۔) حضرت اشعث بن قیس بارگاہِ صدیقی سے اٹھ کر اونٹوں کے بازار میں گئے اور جو اونٹ سلسلے آ یا تلوار سے اس کی کونچیں کاٹ ڈالیں تھوڑی ہی دیر میں بیسیوں اونٹ زمین پر پڑے تھے۔ سارے بازار میں غل پڑ گیا کہ اشعثؓ نے یہ کیا کیا (شاید وہ کافر ہو گیا ہے)۔ اشعثؓ نے لوگوں سے کہا، اگر میں اپنے وطن میں ہوتا تو اور ہی سر و سامان ہوتا یہ تم لوگوں کی دعوتِ ولیمہ ہے۔ یہ کہہ کر تمام اونٹوں کی قیمت ان کے مالکوں کو ادا کر دی۔

اس کے بعد حضرت اشعثؓ یرموک اور قادسیہ کی جنگوں میں مجاہدانہ شریک ہوئے جنگِ صفین میں حضرت علیؓ کے ساتھ تھے۔

(سیرۃ ابن ہشام۔ طبقات ابن سعد۔ الاصابہ۔ اسد الغابہ)





## وفدِ بنی عامر بن صعصعہ

عامر بن صعصعہ کا قبیلہ عرب کے مشہور قبیلہ قیس عیلان کی شاخ تھا۔ بنو عامر میں اس وقت تین رئیس تھے۔ عامر بن طفیل، اربد بن قیس (یا ربیعہ) اور جبار بن سلمیٰ۔ یہ تینوں اپنے قبیلہ کے تیرہ مقتبر آدمیوں کو ساتھ لے کر ۱۰ ہجری میں مدینہ منورہ آئے۔ عامر اور اربد دونوں رسول اللہ صلی اللہ علیہ وسلم کو خفیہ طور پر اچانک شہید کر دینے کا منصوبہ بنا کر آئے تھے۔ البتہ جبار بن سلمیٰ اور قبیلہ کے دوسرے لوگ صدقِ دل سے حق کے طالب تھے۔ عامر اور اربد خاندانِ سلول کے ہاں مہمان ہوئے۔ جبار بن سلمیٰ تیرہ آدمیوں کو لے کر بارگاہِ نبوی میں حاضر ہوئے۔ بنو عامر نے اثنائے گفتگو میں حضورؐ سے مخاطب ہو کر کہا: ”انت سیدنا“ آپ ہمارے آقا ہیں۔

آپؐ نے فرمایا، ”السیّد اللہ“ آقا خدا ہے۔ انہوں نے پھر عرض کی، حضورؐ ہم میں سب سے افضل اور سب سے بڑھ کر فیاض ہیں۔ ارشاد ہوا، بات منہ سے نکالتے وقت خیال رکھو کہ شیطان تم کو ہنکانہ لے جائے۔ (یعنی تکلف اور تعلق بھی ناپسندیدہ چیز ہے) اس کے بعد جبار اور ان کے ساتھی مشرف بہ ایمان ہو گئے۔

عامر بن طفیل اور اربد نے حضورؐ سے الگ ملاقات کی۔ عامر نے کہا: — ”مُحَمَّدٌ تین باتیں ہیں۔ دیہاتی علاقوں پر تم حکومت کرو اور شہر میرے قبضے میں ہوں۔ اگر یہ نہیں تو اپنے بعد مجھے اپنا جانشین نامزد کر جاؤ اگر یہ بھی منظور نہیں تو میں بنو غطفان کا لشکر لے کر مدینہ پر ہلہ بول دوں گا۔“ عامر اور اربد نے یہ سازش کی تھی کہ عامر حضورؐ کو گفت و شنید میں مشغول رکھے گا



اور اربد آپ کو شہید کر ڈالے گا۔ اب جو عامر نے اربد کو دیکھا تو اس میں ملنے جلنے کی سکت بھی نہ پائی۔ جلالِ نبوت نے اس کی تمام قوت سلب کر لی تھی۔ حضورؐ نے عامر کی شرطیں رو کر دیں تو دونوں اٹھ کر چلے آئے۔ حضورؐ نے دعا کی:

”الہی ان کے شر سے بچانا۔“

اللہ کی قدرت، عامر کو اونٹوں کا طاعون پھوڑا نکل آیا۔ اسے گھوڑے پر بٹھایا گیا کہ بستر پر مرنے کی ذلت سے بچ جائے۔ وہ گھوڑے کی پشت پر ہی ہلاک ہو گیا۔

اربد پر آسمانی بجلی گری اور وہ جل کر بھسم ہو گیا۔

(سیرۃ ابن ہشام، طبقات ابن سعد، زرقانی، صحیح بخاری)

## وفدِ بنی رباب

فتح مکہ کے بعد بنو رباب کے ایک صاحب جن کا نام تمیم بن اُسَید تھا اور کنیت ابو رفاعہ تھی، بارگاہِ رسالت میں حاضر ہوئے۔ اس وقت رسولِ اکرم ﷺ مسجد میں خطبہ دے رہے تھے۔ ابو رفاعہؓ نے عرض کیا، میں ایک مسافر ہوں اور اپنے دین کی باتیں پوچھنے آیا ہوں میں نہیں جانتا کہ میرا دین کیا ہے۔ حضور ﷺ نے خطبہ روک دیا اور ان کی طرف متوجہ ہوئے۔ آپؐ کے یہ کھجور کی چھال کی مٹی ہوئی ایک کرسی لائی گئی جس کے پائے لوہے کے تھے۔ حضور ﷺ نے اس پر تشریف فرما ہوئے اور ان کو دین کی ضروری تعلیم دی۔

(صحیح مسلم۔ اُسْدُ الغابہ)



## دفنِ نبی زبید

سنہ ہجری میں بنو زبید کا ایک وفد بارگاہ رسالت میں حاضر ہوا کہ شرفِ اسلام سے بہرہ ور ہوا۔ اس وفد میں عرب کے نامور شہسوار عمرو بن معدی کرب زبیدی بھی شامل تھے۔ ایک روایت کے مطابق وہ اس وفد کے قائد تھے۔

قسمتی سے وہ وطن واپس جا کر فتنہ ارتداد میں ملوث ہو گئے۔ اسی اثناء میں رسول اکرم صلی اللہ علیہ وسلم کا وصال ہو گیا۔ خلیفۃ الرسول حضرت ابوبکر صدیقؓ نے مرتدین کی سرکوبی کے لیے مختلف اطراف کو لشکر بھیجے تو عمرو بن معدی کرب اور ان کے ساتھیوں کو مجاہدین اسلام نے شکست دی۔ عمرو بن معدی کرب مسلمانوں کے ہاتھ گرفتار ہو گئے اور مدینہ لائے گئے۔ جب وہ حضرت ابوبکر صدیقؓ کے سامنے پیش کیے گئے تو انہوں نے ان کو بہت لعنت ملامت کی۔ عمرو بن معدی کرب نے اپنے لیے برزخ امت کا اظہار کیا اور وعدہ کیا کہ آئندہ کبھی ایسی حرکت نہ ہوگی خلیفۃ الرسولؐ نے ان کی معذرت قبول کر لی ان کے بعد حضرت عمرو بن معدی کرب نے اپنی زندگی کا بیشتر حصہ میدانِ جہاد میں گزارا اور بڑے بڑے کاموں میں سرانجام دیے انہوں نے حضرت عمر فاروقؓ کے عہدِ خلافت میں جنگ نہادند میں شہادت پائی۔

(طبقات ابن سعد۔ اسد الغابہ۔ بذل القوہ)





## وفدِ بنی مراد

سنہ ہجری میں یمن کے قبیلہ مراد کے ایک صاحبِ فردہ بن مسیک مرادی بارگاہِ رسالت میں حاضر ہوئے۔ وہ اپنے قبیلے کے معزز اور مقتدر لوگوں میں سے تھے اور ایک قادر الکلام شاعر بھی تھے۔ امام ابن اسحاقؒ کا بیان ہے کہ وہ زمانہ جاہلیت میں کنزہ کے مرادی بادشاہوں کے دربار سے وابستہ تھے۔ ”یوم الروم“ کے کچھ عرصہ بعد جب رسول اکرم ﷺ کے مبلغین کے ذریعے ان تک اسلام کی دعوت پہنچی تو وہ شاہانِ کنزہ کا دربار چھوڑ کر مدینہ منورہ پہنچے اور بارگاہِ نبویؐ میں حاضر ہو کر یہ شعر کہے:

لَمَّا رَأَيْتُ مُلُوكَ كِنْدَةَ اَعْرَضُوا | كَالرَّجُلِ خَلَعَ الرَّجُلُ عِوَقَ نِسَائِهِمَا  
يَمُمْتُ رَاحِلَتِي اَوْ دُمْتُ مَحْمَدًا | اَرْجُو فَوْاضِلَهَا وَحَسَنَ سَرَائِهَا

(جب میں نے بادشاہانِ کنزہ کو دیکھا کہ وہ اعراض کرتے ہیں جس طرح عرق منسلک میں ایک پاؤں دوسرے پاؤں سے اعراض کرتا ہے تو میں محمدؐ (صلی اللہ علیہ وسلم) کے پاس قصد کر کے آیا تاکہ ان کے اخلاقِ حسنہ سے بہرہ مند ہوں۔)

۱۔ زمانہ جاہلیت میں بنو مراد اور بنو سہدان کے درمیان ایک خونریز جنگ ہوئی تھی جس میں بنو مراد کو شکست ہوئی اور ان کے بہت سے آدمی مارے گئے تھے۔ عرب میں اس واقعہ نے ”یوم الروم“ (تباہی کا دن) کے نام سے شہرت پائی۔

۲۔ بعض کتابوں میں اَعْرَضْتُ نقل ہوا ہے۔

۳۔ بعض نے اس مصرع میں يَمُمْتُ کے بجائے قَرَبْتُ نقل کیا ہے۔

۴۔ بعض کتابوں میں سَرَائِهَا کی جگہ ثَوَائِهَا ہے اور بعض نے یہ مصرع اس طرح نقل کیا ہے:

”اَرْجُو فَوْاضِلَهَا وَحَسَنَ ثَوَائِهَا“



جب حضرت فردہ شرف اسلام سے بہرہ ور ہو چکے تو رسول اکرم صلی اللہ علیہ وسلم نے ان سے پوچھا، اے فردہ! کیا تم کو اس سانحہ سے دکھ ہوا جو تمہاری قوم کو ”یوم الموم“ میں پیش آیا۔ انہوں نے عرض کیا: ”یا رسول اللہ! کون ایسا شخص ہوگا جس کی قوم پر ایسا سانحہ گزر جائے اور اس کو صدمہ نہ ہو۔“

حضور صلی اللہ علیہ وسلم نے فرمایا، اُسنو اس واقعہ سے تمہاری قوم کے لیے اسلام میں اور خوبی پیدا ہو گئی۔

ایک اور روایت میں ہے کہ آنحضور صلی اللہ علیہ وسلم نے اس موقع پر حضرت فردہ سے پوچھا، اے فردہ! کیا تم کو وہ دن یاد ہے جب تمہارے قبیلے اور بنو ہمدان کے درمیان جنگ ہوئی تھی؟ انہوں نے عرض کیا: ”جی ہاں، یاد ہے میرے تمام قریبی رشتہ دار اس میں مارے گئے تھے۔“

آپ نے فرمایا، جو لوگ زندہ بچ گئے ان کے لیے وہ واقعہ اچھا رہا۔ حضرت فردہ مدینہ منورہ سے چلنے لگے تو حضور صلی اللہ علیہ وسلم نے انہیں قبائل مراد، زبید اور مذحج کا عامل بنایا اور سیدنا حضرت خالد بن سعید بن العاص کو ان کا شریک کار (معاون) مقرر فرمایا۔ علامہ ابن اثیر کا بیان ہے کہ اس موقع پر حضرت فردہ نے حضور سے اجازت طلب کی کہ یا رسول اللہ! میری قوم میں جو شخص اسلام قبول کرنے سے انکار کرے کیا میں اپنے مسلمان بھائیوں کو ساتھ لے کر اس کا مقابلہ کر سکتا ہوں۔ آپ نے اجازت مرحمت فرمائی۔ اس کے بعد وہ وطن کی طرف روانہ ہو گئے لیکن ابھی تھوڑی سی دور گئے ہوں گے کہ حضور نے واپس بلوا بھیجا اور ہدایت فرمائی کہ تم اپنے قبیلے کو اسلام کی دعوت دینا، جو لوگ اس کو قبول کرنے پر آمادہ ہوں انہیں مسلمان بنانا اور جو انکار کریں ان کے بارے میں میری دوسری ہدایت کا انتظار کرنا۔ اس ہدایت کے ساتھ حضرت فردہ وطن واپس پہنچے اور اپنے آپ کو ہمہ تن تبلیغ اسلام کے لیے وقف کر دیا۔ (طبقات ابن سعد، السد الغابہ، الإصابہ)



## دفنِ نبی رہا

نبورہاء کا ایک ذند سنہ ہجری میں بارگاہ رسالت میں حاضر ہوا۔ یہ دفنِ پندہ آدمیوں پر مشتمل تھا۔ ان اصحاب کو حضور صلی اللہ علیہ وسلم نے حضرت رملہ بنت حارث کے گھر پر بٹھرایا اور وہیں ان سے ملاقات کی۔

ان اصحاب نے حضور صلی اللہ علیہ وسلم کی خدمت میں چند تحائف پیش کیے جن میں ایک گھوڑا بھی تھا جسے المرادح کہا جاتا تھا۔ آپ کے حکم سے اسے آپ کے سامنے سدھایا گیا تو آپ نے تعجب کا اظہار فرمایا۔ یہ سب اصحاب کشتوف اسلام ہو گئے اور مدینہ منورہ میں چند دن قیام کیا۔ اس دوران میں انہوں نے قرآن اور فرائض سیکھے۔ جب یہ لوگ رخصت ہونے لگے تو آنحضرت صلی اللہ علیہ وسلم نے انہیں معمول کے مطابق عطیات سے نوازا۔ پھر وہ اپنے علاقے میں واپس گئے۔ حجۃ الوداع کے موقع پر ان کی ایک جماعت مدینہ منورہ آئی اور حضور صلی اللہ علیہ وسلم کی ہمراہی میں مکہ جا کر حج کیا۔ پھر وہ آپ کے ساتھ مدینہ منورہ واپس آئی اور وہیں قیام کیا یہاں تک کہ رسول اللہ صلی اللہ علیہ وسلم نے وفات پائی۔ ان کے لیے آپ نے خیمہ کی پیداوار کے ایک ٹھوسق کی وصیت کی اور ایک دستاویز لکھوا کر انہیں مرحمت فرمائی۔ ایک دایت میں ہے کہ رہا دین کے دفن میں عمرو بن بلیع نام کے ایک صاحب بھی شامل تھے وہ مسلمان ہو گئے تو حضور نے ان کو ایک جھنڈا عنایت فرمایا۔ حضور صلی اللہ علیہ وسلم کے بعد وہ عرصہ تک حیات رہے۔ جنگِ صفین میں وہ امیر معاویہ کے لشکر میں شامل تھے اور حضور کے عطا کردہ علم کے ساتھ ہی لڑے (اسد الغابہ - غزوہ تبوک)



## وفدِ بنی مُحَارِب

سلسلہ ہجری میں حجۃ الوداع کے موقع پر دس آدمیوں پر مشتمل بنو محارب کا ایک وفد بارگاہ رسالت میں حاضر ہوا۔ آنحضور صلی اللہ علیہ وسلم نے انہیں رملہ ثنبت حارث کے مکان پر ٹھہرایا اور حضرت بلالؓ کو ان کی خاطر ندرات (مہمانداری) پر مامور فرمایا۔ ایک دن حضورؐ نے ظہر سے عصر تک کا وقت ان سے گفتگو کے لیے وقف کر دیا۔ اثنائے گفتگو میں حضورؐ نے ایک شخص کو عذر سے دیکھا اور فرمایا، میں نے تمہیں پہلے بھی کہیں دیکھا ہے۔ وہ بولے، آپ نے بالکل درست فرمایا، آج سے بہت عرصہ پہلے آپ بازار عکاظ میں تشریف لائے تھے۔ آپ نے مجھے وہاں دیکھا تھا اور مجھ سے بات بھی کی تھی۔ میں نے آپ کو نہایت گستاخانہ جواب دیا تھا۔

حضورؐ نے فرمایا۔ ”ٹھیک ہے ٹھیک ہے مجھے یاد آگیا۔“

ان صاحب نے عرض کیا: —

”یا رسول اللہ! اس دن مجھ سے زیادہ بد بخت کوئی نہ تھا، میں نے سب سے بڑھ چڑھ کر آپ کی مخالفت کی تھی۔ میرے سب ساتھی تو اپنے آبائی مذہب پر مر گئے، اللہ کا شکر ہے کہ اس نے مجھے اب تک زندہ رکھا اور اسلام قبول کرنے کی سعادت بخشی۔“

حضورؐ نے فرمایا، حسب کے دل اللہ تعالیٰ ہی کے ہاتھ میں ہیں۔“

انہوں نے عرض کیا: ”یا رسول اللہ! میری گزشتہ لغزشوں کی معافی کے لیے دعا فرمائیے۔“

آپؐ نے فرمایا، ”اسلام لاتے ہی وہ سب گناہ معاف ہو جاتے ہیں جو حالت کفر میں سرزد ہوئے ہوں۔“

ان صاحب کے علاوہ اس وفد کے دوسرے ارکان نے بھی نہایت خلوص



اور ذوق و شوق سے اسلام قبول کیا اور بارگاہِ نبویؐ میں عرض کیا کہ ہم اپنے قبیلے کے پیچھے رہ جانے والے لوگوں کے بھی نمائندہ ہیں۔

اس وفد میں حضرت عظیم بن حارث، ان کے بھائی سواذ بن حارث اور سواذ کے بیٹے خزیمہؓ بھی شامل تھے۔ ان تینوں کو بعض واقعات کی بناء پر خاصی شہرت حاصل ہوئی۔ ”الإصابة“ (لابن حجرؒ) کی ایک روایت سے معلوم ہوتا ہے کہ حضرت عظیم بن حارث نے بارگاہِ نبویؐ میں حاضری کے وقت، ”مرتجز“ نامی اپنی سواری کا گھوڑا حضورؐ کی خدمت میں بطور ہدیہ پیش کیا۔ آپؐ نے اسے قبول فرمایا اور اس کے عوض ”فرعاء“ نامی اپنی اومنی ان کو عطا فرمائی۔ اس کے علاوہ آپؐ نے ایک تحریری فرمان کے ذریعے ان کو ”فخ“ نام کی ایک جاگیر بھی مرحمت فرمائی۔ اس فرمان کا متن یہ ہے :

بِسْمِ اللَّهِ الرَّحْمَنِ الرَّحِيمِ  
هَذَا كِتَابٌ مِنْ مُحَمَّدٍ رَسُولِ اللَّهِ (صَلَّى اللَّهُ عَلَيْهِ وَسَلَّمَ) لِعَظِيمِ  
بْنِ الْحَارِثِ الْمُحَارِبِيِّ لَهُ فَنَحَالًا يَحَاقِقُهُ فِيهَا أَحَدٌ

وكتبه الأرقم

(بِسْمِ اللَّهِ الرَّحْمَنِ الرَّحِيمِ — یہ تحریر ہے محمد رسول اللہ (صَلَّى اللَّهُ عَلَيْهِ وَسَلَّمَ) کی طرف سے عظیم بن الحارث المحاربی کے نام کہ فخ ان کا ہے اس میں کوئی دوسرا اپنا حق نہیں جملائے گا۔ — کاتب ارقم)

سواذ بن حارث وہی صاحب ہیں جو قبول اسلام سے پہلے ایک دفعہ مدینہ منورہ آئے تھے اور رسول اکرم صَلَّی اللہُ عَلَیْہِ وَاٰلِہٖ وَسَلَّم سے ایک گھوڑے کا سودا کیا تھا لیکن بعد میں اس سودے سے پھر گئے تھے پھر حضرت خزیمہ بن ثابتؓ نے (سودے کے

لے ”فخ“ پانی کا ایک تالاب یا چشمہ تھا۔ بعض نے اس کا نام ”فخ“ لکھا ہے لیکن صحیح یہ ہے کہ اس کا نام ”فخ“ تھا جیسا کہ علامہ ابن اثیرؒ، یا قوت الحمویؒ، حافظ ابن کثیرؒ اور متعدد دیگر اہل علم نے اس کی تصریح کی ہے۔



موقع پر موجود نہ ہونے کے باوجود (حضور صلی اللہ علیہ وسلم کے حق میں گواہی دی تھی۔  
 (اس بنا پر کہ رسول اللہ صلی اللہ علیہ وسلم جو فرماتے ہیں حق فرماتے ہیں) چنانچہ اس  
 واقعہ کے بعد حضرت خزیمہؓ کی شہادت دومردوں کی شہادت کے برابر قرار دی گئی۔  
 حضرت سوارؓ کے بیٹے حضرت خزیمہ بن سوارؓ حضورؐ کے سامنے پیش ہوئے تو  
 آپؐ نے ازراہ شفقت اپنا دست مبارک ان کے چہرے پر پھیرا اس کے ساتھ ہی  
 ان کا چہرہ نور سے چمکنے لگا (سفید روشن ہو گیا)۔  
 یہ وفد مدینہ منورہ سے چلنے لگا تو رحمت عالم صلی اللہ علیہ وسلم نے معمول کے  
 مطابق اراکین کو بہت کچھ دے دلا کر رخصت کیا۔

(طبقات ابن سعد - الاصابہ - مکاتیب النبی وغیرہ)

## وفدِ بنی خثعم

سالہ ہجری میں انس بن مدرک اور عثث بن زخر قبیلہ خثعم کے ایک وفد کے  
 ساتھ بارگاہ رسالت میں حاضر ہوئے اور عرض کیا ہم اللہ اور اس کے رسول پر ایمان  
 لاتے ہیں آپ ہمیں ایک فرمان لکھ دیں جس میں لکھے ہوئے احکام کی ہم پابندی کریں۔  
 آنحضور صلی اللہ علیہ وسلم نے ان کے لیے ایسی ہی ایک تحریر لکھوا دی جس پر حضرت  
 جریر بن عبد اللہ بن جلی اور جو لوگ وہاں موجود تھے انہوں نے گواہی ثبت کی۔  
 ایک دایت میں ہے کہ یہ تحریر حضرت جریر بن عبد اللہ نے لکھی۔

(طبقات ابن سعد)



## وفد بنی حنیفہ

۱۔ ہجری (بروایت دیگر سنہ ہجری) میں بنو حنیفہ کے چودہ یا سترہ آدمیوں کا ایک وفد نجد سے بارگاہ رسالت میں حاضر ہوا۔ اس میں مسلمانہ کذاب بھی شامل تھا۔ صحیح بخاری میں ہے کہ مسلمانہ کذاب بنو حنیفہ کی ایک بڑی عجمت کے ساتھ مدینہ آیا۔ رسول اکرم صلی اللہ علیہ وسلم حضرت ثابت بن قیس انصاری کو ساتھ لے کر اس کے پاس تشریف لے گئے۔ اس وقت آپ کے دست مبارک میں کھجور کی ایک چھڑی تھی۔ مسلمانہ نے کہا، اے محمد (صلی اللہ علیہ وسلم) اگر تم اپنے بعد مجھے اپنا خلیفہ (جانشین) بنانے کا وعدہ کرو تو ابھی تمہاری متابعت اختیار کرتا ہوں۔

رسول اکرم صلی اللہ علیہ وسلم نے فرمایا: —

”خلافت تو بڑی چیز ہے میں تجھ کو یہ چھڑی دینا بھی گوارا نہیں کر سکتا۔ اللہ نے تیری نسبت جو فیصلہ کر دیا ہے وہ ہو کر رہے گا۔ میں تیرا انجام خواب میں دیکھ چکا ہوں اور زیادہ گفتگو کی ضرورت ہو تو ثابت بن قیس موجود ہیں ان سے پوچھ میں اب جاتا ہوں۔“

(صحیح بخاری جلد ۲ ص ۶۲۸)

ابن اسحاق نے بنو حنیفہ کے ایک شیخ کے حوالے سے بیان کیا ہے کہ بنو حنیفہ کا وفد مدینہ پہنچا تو وہ لوگ مسلمانہ کو اپنے فیموں میں سامان اور سواریوں کی حفاظت کے لیے پیچھے چھوڑ گئے اور خود بارگاہ رسالت میں حاضر ہو کر حلقہ بگوش اسلام ہو گئے۔ حضور صلی اللہ علیہ وسلم نے ان میں سے ہر ایک کو چاندی کے پانچ اوقیے عطا فرمائے۔ انہوں نے عرض کیا کہ ہم اپنے ایک ساتھی کو سامان اور سواریوں کی حفاظت کے لیے پیچھے چھوڑ آئے ہیں۔ حضور نے اس کے لیے



بھی اتنا ہی عطیہ دینے کا حکم دیا جتنا انہیں دیا تھا اور فرمایا، وہ (تمہاری سواریوں اور سامان کی حفاظت کرنے کی وجہ سے) مجھے مقام پر نہیں ہے۔ وہ لوگ مسلمہ کا حصہ لے کر اس کے پاس گئے اور اس کو حضورؐ کا ارشاد سنایا تو وہ بد بخت کہنے لگا کہ اُن (حضورؐ) کے اس ارشاد کا مطلب یہ ہے کہ ان کے بعد یہ کام (کارِ نبوتؐ) میرے سپرد ہونے والا ہے (یا یہ کہ میں نبوتؐ میں ان کا شریک ہوں)۔

اس کے بعد جب یہ وفدا اپنے علاقے میں واپس گیا تو مسلمہ نے نبوتؐ کا جھوٹا دعویٰ کر دیا اور ہزاروں لوگوں کو اپنے ساتھ ملا لیا۔ سیدنا حضرت ابوبکر صدیقؓ کے عہدِ خلافت میں حضرت خالد بن ولیدؓ نے اسے پیامہ کے مقام پر تباہ کن شکست دی۔ اسی لڑائی میں وہ جہنم واصل ہوا۔ ایک روایت میں ہے کہ مسلمہ نے اسلام قبول کر لیا تھا مگر بعد میں مرتد ہو گیا۔ (سیرۃ ابنِ ہشام - بذلِ العقوة)





## دفنِ بنی عس

سلسلہ ہجری میں بنو عس کا ایک وفد نجد سے مدینہ منورہ آیا۔ یہ وفد نو آدمیوں پر مشتمل تھا جن میں میسرہ بن مسروق اور حارث الکامل بن ربیع جیسے ناموران عرب بھی شامل تھے۔ ان سب حضرات نے بارگاہ رسالت میں حاضر ہو کر اسلام قبول کیا۔ اور حضور صلی اللہ علیہ وسلم نے ان کے لیے دعائے خیر کی۔ پھر آپ نے ان سے فرمایا، ایک اور آدمی تلاش کرو جو تمہیں دست کرے اور میں تمہارے لیے ایک جھنڈا باندھ دوں۔ اتنے میں حضرت طلحہ بن عبید اللہ تہمی آگئے۔ آپ نے انہیں جھنڈا عنایت فرمایا اور ان کا شعار (نشان) ”یا عشرہ“ (اے دست کی جماعت) مقرر فرمایا۔

حضرت ابوہریرہؓ کہتے ہیں کہ (اس واقعہ کے بعد) بنو عس کے تین آدمی رسول اللہ صلی اللہ علیہ وسلم کی خدمت میں حاضر ہوئے اور عرض کیا: —

”یا رسول اللہ! ہمارے قاری ہمارے پاس آئے ہیں اور انہوں نے ہمیں بتایا ہے کہ جس نے ہجرت نہیں کی اس کا اسلام بھی کوئی نہیں۔ ہمارے پاس اموال اور مویشی ہیں اور وہی ہماری معاش کا ذریعہ ہیں۔ پس اگر اس شخص کا کوئی اسلام نہیں جس نے ہجرت نہیں کی تو ہم اپنے مال مویشی فروخت کر دیتے ہیں اور ہجرت کر آتے ہیں۔“

رسول اللہ صلی اللہ علیہ وسلم نے فرمایا: —  
 الْقَوَالُ لَهِ جِئْتُمْ لَنْتُمْ فَلَنْ يَلْتَكُمُ مِنْ أَعْمَالِكُمْ شَيْئًا وَلَوْ  
 كُنْتُمْ بِصَمَدٍ وَجَازَانِ

(تم جہاں بھی ہو، اللہ کا تقویٰ اختیار کر دو وہ تمہارے اعمال میں ہرگز کمی نہیں کرے گا  
 خواہ تم صمد اور جازان (دو مقام) میں ہو۔) (طبقات ابن سعد)



## وفدِ بنی حارث بن کعب

بنو حارث بن کعب یمن کے ضلع نجران کا ایک نہایت معزز اور جنگجو قبیلہ تھا۔ جس زمانے میں آفتاب رسالت کوہِ فاران کی چوٹیوں سے طلوع ہوا اس قبیلے کی شجاعت اور کامرانیوں کی سارے عرب میں دھوم مچی ہوئی تھی۔ رحمتِ عالم صَلَّی اللہ علیہ وسلم نے مکہ مکرمہ میں دوسرے قبائل کے ساتھ اس قبیلے کے لوگوں کو بھی دعوتِ حق کا پیغام بھیجا لیکن انہوں نے اسے قبول نہ کیا اور اپنے آبائی مذہب پر سختی سے جمے رہے یہاں تک کہ حضور صَلَّی اللہ علیہ وسلم مکہ سے ہجرت فرما کر مدینہ تشریف لے گئے۔ — بَدْر، اُحُد، احزاب وغیرہ کے معرکے گزر چکے اور مکہ پر پرچمِ اسلام بلند ہو چکا لیکن بنو حارث بن کعب کفر و منکرات کی وادیوں ہی میں جھپٹتے رہے۔ آخر ربیع الاول سنہ ہجری میں سرورِ عالم صَلَّی اللہ علیہ وسلم نے حضرت خالد بن ولید کو فوج کا ایک دستہ دے کر اس قبیلہ کو دعوتِ اسلام دینے کے لیے بھیجا۔ اُن کی تلقین و تبلیغ سے سارے کا سارا قبیلہ شرفِ اسلام سے بہرہ ہو گیا چنانچہ حضرت خالد بن ولید نے بارگاہِ رسالت میں یہ خط بھیجا: —

”مُحَمَّدُ بْنُ رَسُولِ اللَّهِ صَلَّی اللہ علیہ وسلم کے لیے

خالد بن ولید کی جانب سے۔

اَسْلَامُ عَلَیْكَ يَا رَسُولَ اللَّهِ وَرَحْمَةُ اللَّهِ وَبَرَكَاتُهُ

میں آپ کے سامنے اللہ کی حمد بیان کرتا ہوں جس کے سوا کوئی عبادت کے لائق نہیں۔ اے اللہ کے رسول اللہ صَلَّی اللہ علیہ وسلم آپ نے مجھے بنی الحارث بن کعب کی طرف بھیجا تھا اور یہ حکم دیا تھا کہ جب میں ان کے پاس



پہنچوں تو تین دن تک ان سے نہ لڑوں اور ان کو اسلام کی دعوت دے  
 اگر وہ اسلام قبول کر لیں تو ان کے اسلام کو قبول کر لوں اور ان کو اسلام  
 کی تعلیمات، کتاب اللہ اور سنت نبوی سے روشناس کراؤں اور اگر وہ  
 اسلام قبول نہ کریں تو ان سے جنگ کروں۔ چنانچہ میں ان کے پاس پہنچا  
 اور ان کو تین روز تک اسلام کی دعوت دی اور چاروں طرف یہ اعلان  
 کرنے کے لیے سوار دوڑائے کہ اے بنی حاکم اسلام قبول کر لو اسی میں  
 تمہاری سلامتی ہے۔ انہوں نے اسلام قبول کر لیا اور جنگ سے گریز کیا۔  
 اب میں ان کے یہاں مقیم ہوں اور ان کو اسلام کے احکام اور سنت نبوی  
 کی تعلیم دے رہا ہوں تاکہ آپ کی جانب سے مزید ہدایات موصول  
 ہوں۔ — والسلام علیک یا رسول اللہ ورحمۃ اللہ وبرکاتہ۔“

(ابداً یہ والہا یہ لابن کثیر)

حضرت خالد بن ولید کے خط کے جواب میں سرورِ عالم صلی اللہ علیہ وسلم نے یہ

مکتوب بھیجا۔

وہ محمد النبی رسول اللہ کی جانب سے خالد بن الولید کے نام —  
 سلام علیک — میں تمہارے سامنے اس اللہ کی حمد و ثنا بیان کرتا  
 ہوں جس کے سوا کوئی معبود نہیں تمہارے قاصد کے ذریعے تمہارا خط ملا  
 جس میں بنی النضار بن کعب کے بغیر جنگ و جدل کے، اسلام لانے کی  
 خبر دی گئی ہے اور یہ کہ ان لوگوں نے اسلام کی دعوت کو قبول کیا، اللہ  
 کی وحدانیت کی شہادت دی اور محمد (صلی اللہ علیہ وسلم) کی عبیت اور  
 رسالت کی گواہی دی اور یہ کہ اللہ نے ان کو ہدایت دی ہے۔ تم ان کو بشارت  
 دو اور ڈراؤ۔ اب تم خود بھی لوٹ آؤ اور اپنے ساتھ ان کا ایک وفد بھی  
 لیتے آؤ۔ — والسلام علیک ورحمۃ اللہ وبرکاتہ۔

(ابداً یہ والہا یہ لابن کثیر)



حضور کا مکتوب گرامی موصول ہونے پر حضرت خالد بن ولید نے بنو عاص بن کعب کا ایک وفد تشکیل دیا اور اس کو ساتھ لے کر مدینہ منورہ حاضر ہو گئے۔ بنو عاص بن کعب کے وفد میں قیس بن الحصین، شداد بن عبد اللہ القنانی، یزید بن عبد المذان، عبد اللہ بن قراد الزیادی، یزید بن المجل، عمرو بن عبد اللہ الضبائی اور کچھ دوسرے معززین قبیلہ شامل تھے۔ جب یہ لوگ بارگاہ رسالت میں پیش ہوئے تو حضور نے انہیں دیکھ کر فرمایا: ”یہ کس قوم کے لوگ ہیں جو منہ کے رہنے والے معلوم ہوتے ہیں“ پھر حضور نے ان سے پوچھا:-

”نمانہ جاہلیت میں جو تم سے لڑا وہ ہمیشہ مغلوب رہا اس کا کیا سبب ہے؟“ انہوں نے عرض کیا:-

”یا رسول اللہ! اس کے تین سبب تھے:-

- ۱۔ ہم اپنی طرف سے کسی پر ظلم یا زیادتی نہیں کرتے تھے۔
- ۲۔ ہم خود کسی پر چڑھ کر نہیں جاتے تھے اور نہ لڑائی میں پہل کرتے تھے۔
- ۳۔ جب ہم پر کوئی لڑائی تھوپ دیتا تو میدان جنگ میں ہم سیسہ پلائی ہوئی دیوار بن جلتے تھے اور کبھی منتشر نہ ہوتے تھے۔“

حضور نے فرمایا:- ”تم سچ کہتے ہو جو فوج یا جماعت ان اصولوں کے مطابق لڑے گی وہ ہمیشہ غالب رہے گی۔“

کچھ عرصہ مدینہ منورہ میں قیام کرنے کے بعد جب یہ لوگ رخصت ہونے لگے تو حضور نے حضرت قیس بن الحصین کو ان کا سربراہ مقرر فرمایا اور عام اراکین وفد کو دس دس اوقیہ اور قیس بن الحصین کو ساڑھے بارہ اوقیہ چاندی مرحمت فرمائی۔

اپنے ایک جانثار حضرت عمرو بن حزم انصاری کو اپنے وفد کے ساتھ محصل اور معلم بنا کر روانہ فرمایا۔ اور انہیں ایک تحریری فرمان عطا فرمایا جس میں فرائض حدود اور شریعت کے احکام درج تھے۔ حافظ ابن کثیر نے



”البدایہ والنہایہ“ میں اس فرمان کا تذکرہ اس طرح کیا ہے :

” پھر وہ (یعنی وفد بنی حارث بن کعب) شوال یا ادائل ذی القعدہ میں اپنے قبیلے میں واپس چلا گیا۔ پھر آپ نے عمرو بن حزم کو ان کے وفد کا والی بنا کر بھیجا تاکہ وہ ان کو ثقاہت دین سنت اور اسلام کی بنیادی تعلیمات سے آگاہ کریں اور ان سے زکوٰۃ و صدقات وصول کریں اس سلسلہ میں رسول اللہ صلی اللہ علیہ وسلم نے ان کو تحریر عطا کی جس میں ان سے عہد لیا اور خصوصی احکام دیئے۔“

(البدایہ والنہایہ ج ۵ ص ۹۸)

علامہ ابن سعد کاتب الواقدی نے اس فرمان کا ذکر اس طرح کیا ہے :

” رسول اللہ صلی اللہ علیہ وسلم نے (حضرت) عمرو بن حزم کو یمن بھیجتے وقت ایک عہد نامہ تحریر کر دیا تھا جس میں اسلام کے فرائض و شریعت اور حدود کی تعلیم دی گئی تھی۔ اس کے کاتب ابی (بن کعب انصاری) تھے۔“

(طبقات ابن سعد ج ۱ ص ۲۱)

اس فرمان کو جسے کتاب یا عہد نامہ بھی کہا جاتا ہے تاریخ اسلام میں بڑی اہمیت حاصل ہے۔ مولانا محمد عبدالشہید نعمانی صاحب نے اپنی گراں قدر کتاب ”فرائین نبوی“ میں اس فرمان کے بارے میں لکھا ہے کہ :

” یہ عہد نامہ متعدد وجوہ کی بنا پر انتہائی اہمیت کا حامل ہے اس میں ایک طرف جہاں اسلام کے بنیادی ارکان کے بارے میں تفصیلات موجود ہیں وہاں نظم مملکت کے سلسلہ میں بھی یہ ایک سنگ میل کی حیثیت رکھتا ہے اس لیے کہ اس میں نہ صرف ایک حکمران کے ضروری اوصاف کی نشان دہی ہے بلکہ اس کے فرائض کی تفصیل بھی موجود ہے۔ اس عہد نامہ سے یہ بھی پتہ چلتا ہے کہ بعض مواقع پر آنحضرت صلی اللہ علیہ وسلم مختلف مناصب اور ذمہ داریاں سونپتے ہوئے عہد بھی لیا کرتے تھے۔“



اس فرمان یا عہد نامہ کا مضمون یہ تھا :-

بِسْمِ اللَّهِ الرَّحْمَنِ الرَّحِيمِ

هذا بيان من الله ورسوله

يَا أَيُّهَا الَّذِينَ آمَنُوا أَوفُوا بِالْعُقُودِ

عهد من عند النبی (صَلَّى اللَّهُ عَلَيْهِ وَسَلَّمَ)

لعمر بن حزم الانصاری حین بعثه  
الی الیمت -

(۱) أَمْرُهُ بِتَقْوَى اللَّهِ فِي أَمْرِهِ كُلِّهِ  
فَإِنَّ اللَّهَ مَعَ الَّذِينَ اتَّقَوْا وَالَّذِينَ هُمْ  
مُحْسِنُونَ

(۲) وَأَمْرُهُ أَنْ يَلْخُذَ الْحَقُّ حَقَّهُ  
أَمْرُهُ اللَّهُ -

(۳) وَأَنْ يَبْشُرَ النَّاسَ بِالْخَيْرِ  
وَيَأْمُرَهُمْ بِهِ

(۴) وَيُعَلِّمَ النَّاسَ الْقُرْآنَ  
وَيَفْقَهُمْ فِيهِ -

(۵) وَيَنْهَى النَّاسَ أَنْ لَا يَمْسَسَ  
أَحَدُ الْقُرْآنِ إِلَّا وَهُوَ طَاهِرٌ

(۶) وَيُخَبِّرُ النَّاسَ بِالَّذِي لَهُمْ  
وَالَّذِي عَلَيْهِمْ -

(۷) وَيُلِينُ لِلنَّاسِ فِي الْحَقِّ

(۸) وَيَشْتَدُّ عَلَيْهِمْ فِي الظُّلْمِ

بِسْمِ اللَّهِ الرَّحْمَنِ الرَّحِيمِ

یہ فرمان اللہ اور اس کے رسول کی طرف سے ہے۔  
اے ایمان والو! اپنے عہدوں کو پورا کرو  
یہ وہ عہد نامہ ہے جو نبی (صَلَّى اللَّهُ عَلَيْهِ وَسَلَّمَ) کی  
طرف سے عمر بن حزم انصاری کو یمن روانہ کرتے  
وقت تحریر کیا گیا۔

آپ نے ان کو حکم دیا کہ ہر معاملہ میں اللہ کے  
احکام کا لحاظ رکھو کیونکہ اللہ ان لوگوں کے  
ساتھ ہے جو تقویٰ اختیار کرتے ہیں اور نیک راہ  
پر چلتے ہیں۔

آپ نے ان کو حکم دیا کہ اللہ کے حکم کے مطابق  
جو حق بنتلے وہ وصول کرو۔

لوگوں کو کار خیر پر بشارت دو اور ان پر عمل کرنے  
کی تلقین کرو۔

اور قرآن کی تعلیم دو اور اس کی سمجھان میں  
پیدا کرو۔

لوگوں کو منع کرو کہ کوئی شخص بغیر طہارت  
(وضو) قرآن مجید کو چھوئے۔

لوگوں کو ان کے حقوق و فرائض بتاؤ۔

حق وصول کرنے میں نرمی کا معاملہ اور برتاؤ کرو۔  
ظلم کے معاملہ میں سختی سے دارو گیر کرو کیونکہ



وان الله كره الظلم ونهى عند  
فقال أَلَا لَعْنَةُ اللَّهِ عَلَى الظَّالِمِينَ

(۹) وَيُبَشِّرُ النَّاسَ بِالْجَنَّةِ وَيُعَلِّمُهَا

(۱۰) وَيُنذِرُ النَّاسَ بِالنَّارِ وَيُعَلِّمُهَا

(۱۱) وَيَسْتَأْذِنُ النَّاسَ حَتَّى يَفْقَهُوا

فِي الدِّينِ -

(۱۲) وَيُعَلِّمُ النَّاسَ مَعَالِمَ الْحَجِّ وَ

سُنَنَهُ وَفَرَائِضَهُ وَمَا أَمَرَ اللَّهُ بِهِ

وَالْحَجَّ الْأَحْبَرُ وَالْحَجَّ الْأَصْفَرُ

وَهُوَ الْعِمْرَةُ -

(۱۳) وَيَنْهَى النَّاسَ أَنْ يَصِلُوا أَحَدًا

فِي ثَوْبٍ وَاحِدٍ صَغِيرٍ إِلَّا أَنْ

يَكُونَ ثَوْبًا وَاحِدًا يَتَخَيَّرُ فِيهِ

عَلَى عَاتِقِهِ -

(۱۴) وَيَنْهَى أَنْ يَحْتَبِيَ أَحَدٌ فِي

ثَوْبٍ وَاحِدٍ يَفْضِي بِفَرْجِهِ إِلَى السَّمَاءِ

(۱۵) وَلَا يَعْصِ أَحَدٌ شَعْرًا لَهُ

إِذَا الْعَفَاةُ فِي قَفَاةٍ

(۱۶) وَيَنْهَى إِذَا كَانَ بَيْنَ النَّاسِ

صُلْحٌ عَنْ الدَّعَاةِ إِلَى الْقِبَالِ وَالْعَشَائِرِ

(۱۷) وَلَكِنْ مَعَاذَ اللَّهِ الْحَبْلُ اللَّهُ

اشد کو ظلم ناپسند ہے اور اس سے اس نے منع  
فرمایا ہے چنانچہ ارشاد ہے خبردار اللہ کی ظالموں  
پر لعنت ہے۔

لوگوں کو جنت اور اس کے اعمال پر بشارت دو

اور دوزخ اور اس کے اعمال سے ڈراؤ۔

اور لوگوں سے اُلفت اور محبت کا برتاؤ کرو

کہ ان میں دین کی سمجھ پیدا ہو جائے۔

لوگوں کو حج کے بنیادی مسائل، اس کے

سنن و فرائض اور ادا و حج اکبر حج اصغر یعنی

عمرہ کے تفصیلی احکام بتاؤ۔

لوگوں کو منع کرو کہ کوئی شخص بھی صرف ایک

چھوٹے سے کپڑے میں نماز نہ پڑھے الایہ کہ

وہ ایک کپڑا اتنا بڑا ہو کہ اس کے دونوں

کنارے کندھوں کو ڈھانپ لیں۔

لوگوں کو اس سے منع کرو کہ وہ ایک کپڑے میں

اس طرح اکڑوں بیٹھیں کہ ان کی شرم گاہ اوپر

سے نظر آنے لگے۔

کوئی شخص اپنے سر کے بالوں کا جوتا بنا کر اسے

گدی پر نہ لٹکائے۔

جب لوگوں کے درمیان صلح ہونے لگے تو کوئی

شخص بھی اپنے قبیلہ اور خاندان کی جے نہ لگائے

بلکہ سب کی پکار صرف اللہ وحدہ



وحدہ لا شریک لہ -

(۱۸) فمن لم يدع الى الله ودعا الى العشاء والقبائل فليعطوا باسيف حتى يكون دعاؤهم الى الله وحدہ لا شریک لہ -

(۱۹) ويامر الناس باسباغ الوضوء وجوہہم وایدیہم الى المرافق وارجلہم الى الکعبین  
(۲۰) ویسحوا برؤسہم کما امر اللہ  
(۲۱) وامرہ بالصلوة لوقتہا و اتمام الرکوع والخشوع

(۲۲) ویغسل بالصبح  
(۲۳) ویہجر بالہاجرة حتى تمیل الشمس

(۲۴) وصلوة العصر والشمس فی الارض مدبرہ

(۲۵) والمغرب حین یقبل اللیل ولا یؤخر حتى تبدو النجوم فی السماء -

(۲۶) والعشاء اول اللیل  
(۲۷) وامرہ بالسعی الى الجمعة اذا نوری لها -

لا شریک ہی کے لیے ہو -

جو اللہ کی طرف دعوت کو چھوڑ کر قبائل اور خاندان کی طرف بلائے اس کا علاج تلوار سے کیا جائے یہاں تک کہ اس کی پکار اللہ وحدہ لا شریک کے لیے ہو جائے -  
لوگوں کو حکم دیا جائے کہ وضو اچھی طرح کریں اور اپنے پورے چہرے پر پانی بہائیں اور ہاتھوں کو کہنیوں تک اور پیروں کو ٹخنوں تک دھوئیں اور اللہ کے حکم کے مطابق اپنے سر کا مسح کریں اور ان کو حکم دیا کہ نماز وقت پر ادا کرو۔ رکوع پوری طرح کرو اور نماز میں خشوع کا خیال رکھو -

صبح کی نماز اذہیرے منہ پڑھو اور ظہر کی نماز آفتاب ڈھلنے سے پہلے ادا کرو -

اور عصر کی نماز ایسے وقت میں پڑھی جائے کہ دھوپ ڈھل جائے -

اور رات کی آمد کے ساتھ ہی مغرب ادا کر لی جائے اور اسے ستاروں کے آسمان میں نمایاں ہونے تک مؤخر نہ کیا جائے -  
عشاء رات کے اول وقت میں پڑھی جائے اور حکم دیا کہ جوں ہی جمعہ کی اذان ہو فوراً جمعہ کے لیے نکل پڑنا چاہیے -



(۲۸) والفصل عند الفرج اح

(۲۹) وامره ان ياخذ من

المغانم خمس الله

(۳۰) وما كتب على المؤمنين في الصدقة

من العقار عشر ما سقى البعد وما

سقت السماء -

(۳۱) وعلى ما سقى الغرب نصف

العشر -

(۳۲) وفي كل عشر من الابل

شاتان وفي كل عشرين من الابل

اربع شياه

(۳۳) وفي كل اربعين من البقر

بقرة وفي كل ثلاثين من البقر

تبيع جذع او جذعة

(۳۴) وفي كل اربعين من الغنم

سائمة واحد او شاة

(۳۵) فانها فريضة الله التي افتر

على المؤمنين في الصدقة فمن زاد

خيرا فهو خير له -

(۳۶) وانه من اسلم من يهودي

نماز جمعہ کے لیے روانہ ہونے سے پہلے  
غسل کیا جائے۔

اور حکم دیا کہ مالِ غنیمت میں اللہ کے لیے  
پانچواں حصہ لیا جائے۔

جو زمین پانی کے کنارے ہو یا بارانی ہو  
اس کی پیداوار میں دسواں حصہ بطور زکوٰۃ  
فرض ہے۔

جو زمین ڈول سے سیراب کی جائے اس  
پر نصف عشر ہے۔

مویشیوں میں ہر دس اونٹوں پر دو بکریاں  
ہیں اور ہر بیس اونٹوں پر چار بکریاں ہیں۔

ہر چالیس گایوں پر ایک گائے اور ہر بیس  
گایوں پر ایک سالہ بچہ نر یا مادہ۔

ہر چالیس بکریوں پر جو جنگلی میں چرنے  
والی ہوں ایک بکری ہے۔

یہ صدقات کے ذیل میں اللہ کا مقرر کردہ  
ہے جو اس نے مؤمنین پر فرض کیا ہے جو  
مزید خیرات کرے تو اس کے لیے اور زیادہ  
اچھا ہے۔

یہود اور نصاریٰ میں سے جو خلوص دل



او نصرانی اسلامًا خالصًا من نفسه  
ودان دین الاسلام فانه من المؤمنین  
له مثل ما لهم وعليه ما عليهم

(۳۷) ومن كان على نصرانية او  
يهودية لا يفتن عليها۔

(۳۸) وعلى كل حال ذكر وانثى  
حر او عبد دينار وان ادعضه ثياباً۔

(۳۹) فمن ادی ذلك فان له ذمة  
الله وذمة رسوله

(۴۰) ومن منع ذلك فانه  
عدو الله ورسوله وللمؤمنین  
جميعاً۔

سے ایمان لے آئے اور اسلام کو بطور دین  
قبول کرے، اس کا شمار مؤمنین میں ہوگا  
اور اس کے حقوق و فرائض وہی ہوں گے جو دیگر  
مسلمانوں کے ہیں۔

جو یہودیت اور نصرانیت پر قائم رہنا  
چاہے اسے اس کے مذہب کے سلسلہ میں  
کسی امتحان میں نہ ڈالا جائے۔

ان میں سے ہر عاقل بالغ مرد، عورت،  
آزاد اور غلام پر ایک پورا دینار یا اس کی  
قیمت کا کپڑا ہے۔

جو یہ رقم ادا کر دے وہ اللہ اور اس کے  
رسول کے ذمہ (امان) میں ہے۔

اور جو یہ رقم ادا کرنے سے انکار کرے اس کا  
شمار اللہ اور اس کے رسول اور جملہ مؤمنین  
کے دشمنوں میں ہے۔





## وفدِ بنی غنّان

سلسلہ ہجری میں غنّان کا ایک سہرہ رکنی وفد حاضر خدمت ہوا۔ حضورؐ نے انہیں عطیات و تحائف سے نوازا اور یہ لوگ اسلام کی دولت سے مالا مال ہو کر واپس گئے۔ ان اصحاب نے شام واپس جا کر اپنی قوم سے اپنے اسلام کو پوشیدہ رکھا کیونکہ وہ نشہ حکومت میں مست تھی۔ یہ تینوں نیک بخت آخر دم تک اسلام پر قائم رہے۔ (طبقات ابن سعد، بذل القوة)

## وفدِ بنی غامد

رمضان المبارک سلسلہ ہجری میں بنو غامد کا ایک وفد مدینہ منورہ پہنچا۔ اس میں دس آدمی شامل تھے۔ یہ لوگ بقیع الغرقہ میں ٹھہرے پھر اچھے اچھے کپڑے زیب تن کر کے بارگاہ رسالت میں حاضر ہوئے اور قبول اسلام کی سعادت حاصل کی۔ رسول اکرم ﷺ نے ان کو ایک تحریر عطا فرمائی جس میں احکام شریعت درج تھے۔ ان اصحاب نے مدینہ منورہ میں چند روز قیام کیا۔ اس دوران میں حضرت ابی بن کعب انصاری نے انہیں قرآن کریم کی تعلیم دی۔

جب یہ وفد مدینہ سے چلنے لگا تو حضور ﷺ نے اس کے تمام ارکان کو معمول کے مطابق عطیات سے نوازا۔

(طبقات ابن سعد، بذل القوة)



## دفنِ سلاماں

سلاماں کے سات (یا ایک دوسری روایت کے مطابق سترہ) آدمی شوالِ منہجی میں رسول کریم صلی اللہ علیہ وسلم کی خدمت میں حاضر ہوئے۔ اس وقت حضور مسجد سے ایک جنازہ کی طرف جا رہے تھے۔ اہل دفن نے کہا:

”السلام علیک یا رسول اللہ!“ آپ نے فرمایا، ”وعلیکم! تم کون ہو؟“

انہوں نے عرض کیا، ”ہم نبی سلاماں کی طرف سے بیعت اسلام کے لیے حاضر ہوئے ہیں۔“ حضورؐ نے حضرت ثوبانؓ کو ان کے قیام کے بارے میں ہدایت دی۔ نمازِ ظہر کے بعد حضورؐ نے مسجد میں دفنِ سلاماں کو شرفِ بازیابی بخشا۔ انہوں نے حضورؐ سے پوچھا، ”یا رسول اللہ! افضل ترین عمل کون سا ہے؟“ حضورؐ نے فرمایا: ”وقت کی پابندی کے ساتھ نماز ادا کرنا۔“ پھر انہوں نے عرض کیا، ”یا رسول اللہ! ہمارے ہاں خشک سالی ہے۔ بارش کے لیے دعا کیجئے۔“ حضورؐ نے اسی وقت زبانِ مبارک سے یہ الفاظ یاد فرمائے اللہم اسقہم الخیث فی دارہم۔

دفن کے ایک رکن حبیب بن عمروؓ نے عرض کیا، ”یا رسول اللہ! اپنے مبارک ہاتھ اٹھا کر دعا فرمائیں۔“ حضورؐ مسکرائے اور ہاتھ اٹھا کر دعا کی۔ یہ دفن اپنے وطنِ ایں گیا تو معلوم ہوا کہ جس دن حضورؐ نے دعا کی تھی اسی دن بارش ہو گئی تھی۔

جب یہ وفد مدینہ سے چلنے لگا تو حضورؐ نے اس کے ہر رکن کو پانچ اوقیہ چاندی مرحمت فرمائی۔ ایک روایت ہے کہ وفدِ بنی سلاماں بارگاہِ رسالت میں حاضر ہوا تو اہل دفن نے رسول اکرم صلی اللہ علیہ وسلم سے نماز کے علاوہ بعض دوسرے مسائل یا احکام اسلام بھی پوچھے۔ ان میں ایک سوال تعویذوں یا دُوم کرنے کے بارے میں بھی تھا۔ اس کے بعد وہ سب مسلمان ہو گئے۔

(طبقات ابن سعد، زاد المعاد)



## وفدِ نبی خولان

شعبانِ ستلہ ہجری میں بنو خولان کے دس (بروایت دیگر مندرجہ) مسلمان بارگاہِ نبوی میں حاضر ہوئے اور عرض کیا کہ ہم خدا اور رسول کے اطاعت گزار ہیں اور طویل سفر طے کر کے محض حضورؐ کی زیارت کے لیے حاضر ہوئے ہیں۔ رسول اکرمؐ نے فرمایا:

”مَنْ زَانَنِي بِأَمَلٍ دِينِهِ كَانَ فِي جَوَارِي يَوْمِ الْقِيَامَةِ“

(ترجمہ) جس نے مدینہ اگر میری زیارت کی وہ قیامت کے دن میرا ہمسایہ ہوگا۔

اس قبیلہ کے لوگ ”عم انس“ نامی ایک بت کی پرستش کیا کرتے تھے حضورؐ نے پوچھا، ”تم نے عم انس کا کیا کیا۔“ انھوں نے عرض کیا، ”یا رسول اللہ! ہم آپ پر ایمان لے آئے ہیں اور اس کی پرستش ترک کر دی ہے۔ البتہ چند بوڑھے لوگ ابھی تک اس کی پوجا کیے جاتے ہیں۔“ پھر انھوں نے جاہلیت کے زمانے کے چند واقعات سنائے کہ وہ کس طرح ”عم انس“ پر چڑھاوے چڑھاتے تھے اور خود بھوکے ننگے رہ کر ہر چیز سے اس کا حصہ نکالتے تھے۔

حضورؐ نے ان لوگوں کو فرائض دین سکھائے اور بطور خاص یہ نصیحتیں فرمائیں:

- ① عہد کو پورا کرو ② امانت میں خیانت نہ کرو ③ پڑوسیوں سے اچھا سلوک کرو ④ کسی شخص پر ظلم نہ کرو کیونکہ قیامت کا دن ظالم کے لیے اندھیری رات ثابت ہوگا۔ (تاج العروس۔ طبقات ابن سعد وغیرہ)

لے ایک دایت میں ہے کہ قرآن حکیم کی یہ آیت انہی لوگوں کے بارے میں نازل ہوئی۔ وَجَعَلُوا لِلَّهِ مِتَادَرَ أَمِنَ الْحُرَّتِ وَالْأَنْفَامِ نَصِيْبًا فَقَالُوا هَذَا إِلَهُ بَزَعْنَاهُمْ هَذَا الشِّرْكَاءُ بِنَاؤِ بِنَاؤِ

(ترجمہ) اور اللہ نے جو کھیتی اور مویشی پیدا کیے ہیں ان میں سے کچھ حصہ اللہ کا مقرر کرتے ہیں

اللہ بنو عم خود کہتے ہیں کہ یہ تو اللہ کا ہے اور یہ ہماری معبودوں کا۔ (بذل القوة)



## دفنِ نبیِ بحیلہ

رمضان المبارک (سلسلہ ہجری) میں نبیِ بحیلہ کا ایک وفد مدینہ منورہ آیا۔ یہ وفد ایک سو پچاس آدمیوں پر مشتمل تھا اور اس کے قائد حضرت جریر بن عبد اللہ ابی بکلی تھے جب وہ بارگاہِ رسالت میں حاضر ہوئے تو آنحضور صلی اللہ علیہ وسلم نے ان سے پوچھا:

”کیسے آنا ہوا؟“

انہوں نے عرض کیا: ”اسلام قبول کرنے سے۔“

یہ سن کر حضور صلی اللہ علیہ وسلم کے روئے انور پر بشارت پھیل گئی اور آپ نے ان کے بیٹھنے کے لیے اپنی ردائے مبارک بچھا دی۔ پھر صحابہ سے مخاطب ہو کر فرمایا:

”جب تمہارے پاس کسی قوم کا معزز آدمی آئے تو اس کی عزت کرو۔“ لہ

اس کے بعد حضرت جریر نے اسلام کے لیے اپنا ہاتھ بڑھایا اور کہا کہ میں اسلام پر بیعت کرتا ہوں۔

آنحضور صلی اللہ علیہ وسلم نے ان سے فرمایا: —————

”تم ان امور کی گواہی دو گے کہ اللہ کے سوا کوئی معبود نہیں اور یہ کہ میں اللہ کا رسول ہوں۔ نمازیں جو تم پر فرض کی گئی ہیں ان کی پابندی کرو گے، رمضان کے روزے رکھو گے، زکوٰۃ دو گے، مسلمانوں کی خیر خواہی کرو گے کہ جو کسی پر رحم نہیں کرتا اللہ اس پر رحم نہیں کرتا، اور اپنے والی (امیر) کی اطاعت کرو گے خواہ وہ حبشی غلام ہی کیوں نہ ہو۔“

لہ حضرت جریر اپنے علاقے میں آباد قبیلہ بحیلہ کے سردار تھے۔ ان کے اجداد کسی زمانے میں یمن کے فرمانروا تھے اس لیے ان کی رگوں میں شاہی خون تھا اور وہ اپنے وطن میں بڑی عزت اور احترام کی نظر سے دیکھے جاتے تھے۔



حضرت جریرؓ نے بلا تامل عرض کیا، ”یا رسول اللہؐ! میں ان سب باقول کا اقرار کرتا ہوں۔“ اس پر حضور صلی اللہ علیہ وسلم نے ان سے بیعت لے لی اور اس کے ساتھ ہی وفد کے دوسرے ارکان بھی کلمہ توحید پڑھ کر حلقہ بگوش اسلام ہو گئے۔

(طبقات ابن سعد، الاصابہ)

مسند احمد بن حنبل میں حضرت جریرؓ بن عبد اللہ سے روایت ہے کہ: —  
 ”جب میں مدینہ منورہ پہنچا تو شہر سے باہر سواری بٹھا کر کپڑوں کے تھیلے سے اپنا حلقہ نکالا اور اسے پہن کر مسجد نبویؐ کی طرف روانہ ہوا۔ رسول اللہ صلی اللہ علیہ وسلم اس وقت خطبہ دے رہے تھے۔ میں سلام کر کے بیٹھ گیا۔ لوگ محبت بھری نظروں سے میری طرف دیکھنے لگے۔ میں نے اپنے قریب کے آدمی سے پوچھا،

”عبداللہ! کیا رسول اللہ صلی اللہ علیہ وسلم میرا تذکرہ فرما رہے تھے؟“  
 انہوں نے کہا: — ”ہاں ابھی ابھی نہایت اچھے الفاظ میں تمہارا تذکرہ فرمایا۔ آپ خطبہ دے رہے تھے اس کے دوران میں آپ نے ارشاد فرمایا کہ اس کھڑکی یا دروازے کے راستے تمہارے پاس بہترین شخص آئے گا جس کے چہرے پر بادشاہی کی علامت ہوگی۔“  
 میں نے اپنی اس عزت افزائی پر اللہ کا شکر ادا کیا۔“

اس روایت میں یہ تصریح نہیں کی گئی کہ یہ واقعہ کب پیش آیا۔ بعض ابواب سیر نے یہ خیال ظاہر کیا ہے کہ یہ واقعہ حضرت جریرؓ کے پہلی مرتبہ بارگاہ نبویؐ میں حاضر ہونے کے موقع پر پیش آیا لیکن یہ قرینہ بھی ہے کہ یہ واقعہ ان کے قبول اسلام کے بعد آئندہ کسی موقع پر پیش آیا ہو۔

”طبقات ابن سعد“ میں ہے کہ مدینہ کے اثنائے قیام میں ایک دن حضرت جریرؓ بارگاہ رسالت میں حاضر ہوئے تو آپؐ نے ان سے دریافت فرمایا: —  
 ”جریر! تمہاری قوم کا کیا حال ہے؟“



انہوں نے عرض کیا: — ”یا رسول اللہ! اللہ تعالیٰ نے اسلام کو غلبہ عطا کیا  
مساجد اور صحراؤں میں صدائے توحید (اذان) بلند ہوتی ہے اور لوگوں نے اپنے بتوں  
کو توڑ ڈالا ہے۔“

حضور ﷺ نے پوچھا، ذوالمخلصہ کا کیا ہوا؟  
حضرت جریرؓ نے عرض کیا، ”یا رسول اللہ! ابھی تک وہ باقی ہے جب ہم اس  
جائیں گے تو اس کا بھی خاتمہ کر دیں گے۔“

حضور ﷺ نے فرمایا، ”کیا تم اسے ڈھا کر مجھے مطمئن نہ کرو گے؟“  
انہوں نے عرض کیا۔ ”یہ حاضرین لیکن مشکل یہ ہے کہ میں گھوڑے کی پیٹھ  
پر جھم کر نہیں بیٹھ سکتا۔“

یہ عذر سن کر آپؐ نے ان کے سینے پر اپنا دست مبارک پھیرا (بروایت دیگر  
آپؐ نے اپنا دست مبارک حضرت جریرؓ کے سینے پر اس زور سے مارا کہ اس پر  
آپؐ کی انگشت ہائے مبارک کے نشان پڑ گئے) اور ساتھ ہی دعا کی، الہی اس (جریرؓ)  
کو گھوڑے کی پیٹھ پر قائم رکھ (جمادے) اور اس کو ہادی و مہدی بنا۔ لے پھر  
حضور ﷺ نے حضرت جریرؓ کو جھنڈا عطا فرمایا اور وہ ایک سو پچاس  
سواروں کے ہمراہ عازمِ یمن ہو گئے اور وہاں پہنچ کر ذوالمخلصہ اور اس کے معبد  
کو منہدم کر کے آگ لگا دی۔ ایک روایت کے مطابق انہوں نے چند دن کے بعد حضور  
ﷺ کی خدمت میں واپس آ کر عرض کیا: —

لے ذوالمخلصہ، بنو بجیلہ کے ایک بڑے بت کا نام تھا۔ اس کے معبد کو وہاں کے لوگ کعبہ یمانیہ کہا  
کرتے تھے۔ اسلام سے متاثر ہونے باوجود بعض قبائل میں ابھی تو ہم پرستی باقی تھی اور وہ ایسے بتوں  
اور معبدوں کو ہاتھ لگانے سے ڈرتے تھے۔

لے اس دعا کے نتیجے میں حضرت جریرؓ گھوڑے پر جھم کر بیٹھنے لگے اور انہوں نے گھوڑے پر  
سوار ہو کر بڑے بڑے معبد کے سر کے۔



”یا رسول اللہ! ہم نے ذوالمخلصہ کو توڑ کر آگ لگا دی اور اب وہ خاکستر کا ڈھیر

ہے کسی کو ہمارے کام میں مزاحم ہونے کی ہمت نہیں پڑی۔“

ایک اور روایت میں ہے کہ ذوالمخلصہ کو برباد کرنے کے بعد حضرت جریرؓ نے ابوارطاة کو اطلاع کیے مدینہ بھیجا۔ انہوں نے بارگاہِ نبویؐ میں حاضر ہو کر ذوالمخلصہ کی بربادی کا حال بیان کیا اور کہا کہ میں اس وقت تک وہاں سے نہیں چلا جب تک ذی المخلصہ جل کر خارشقی اونٹ جیسا نہیں بن گیا۔ یہ سن کر آپؐ بہت خوش ہوئے اور اس سریتہ میں شریک تمام اصحاب کے لیے برکت کی دعا کی۔ (ایک روایت کے مطابق آپؐ نے ان کے لیے پانچ مرتبہ دعا کی)

”طبقات ابن سعد“ کی اس روایت سے بعض اہل علم نے یہ نتیجہ اخذ کیا ہے کہ یہ واقعہ حضرت جریرؓ کے قبول اسلام کے فوراً بعد پیش آیا (حجۃ الوداع سے پہلے) لیکن صحیح بخاری (کتاب المغازی) میں جس طرح یہ واقعہ بیان کیا گیا ہے اس سے معلوم ہوتا ہے کہ یہ واقعہ حجۃ الوداع کے بعد اور حضور ﷺ کی رحلت سے کچھ عرصہ پہلے پیش آیا۔ زرقانیؒ نے ”شرح مواہب“ میں صراحت کے ساتھ لکھا ہے کہ یہ رسول اکرم ﷺ کے وصال سے تقریباً دو مہینے پہلے کا واقعہ ہے۔ حضرت جریرؓ ذی المخلصہ کو ڈھانے کی مہم پر محرم سال ہجری میں روانہ ہوئے تھے۔ انہوں نے اس کو ڈھانے کی اطلاع دینے کے لیے ابوارطاة کو بارگاہِ نبویؐ میں بھیجا۔ چند دن بعد وہ خود بھی مدینہ منورہ کے لیے روانہ ہوئے لیکن ابھی راستے ہی میں تھے کہ حضور ﷺ کے وصال کی خبر ملی۔

(مسند احمد بن حنبل، طبقات ابن سعد، أسد الغابہ، مواہب اللدنیہ، بذل القوة)




## وفدِ احمس

سلمہ مجری میں حضرت قیس بن عروہ احمسی کی قیادت میں دسویں پچاس افراد کا ایک وفد بارگاہ رسالت میں حاضر ہوا۔ حضور صلی اللہ علیہ وسلم نے ان سے پوچھا، تم کس قبیلے سے ہو؟ انہوں نے عرض کیا، ہم احمس اللہ (اللہ کے بہادر بندے) ہیں۔

آپ نے فرمایا، تم آج سے اللہ تعالیٰ کے لیے ہو۔  
اس وقت بنو بجیلہ کا وفد بھی بارگاہ رسالت میں حاضر تھا۔ حضور صلی اللہ علیہ وسلم نے حضرت بلال حبشی کو حکم دیا، پہلے قبیلہ احمس کے افراد کو عطیات دواور پھر بجیلہ کے سواروں کو دو۔

(طبقات ابن سعد)



لے یہ لوگ واقعی اللہ کے بہادر بندے تھے۔ حضرت جریر بن عبد اللہ البجلی سے مروی ایک حدیث سے معلوم ہوتا ہے کہ جو اصحاب ذوالمخلصہ کو منہدم کرنے کے لیے اُن (حضرت جریر) کے ساتھ گئے وہ قبیلہ احمس کے ایک سو پچاس سوار تھے۔ یہ لوگ گھڑ سواری میں بہت متشاق تھے۔ جب حضور کو ابوارطاة کی زبانی ذوالمخلصہ کے انہدام کی اطلاع ملی تو آپ نے احمس کے سواروں اور پیادوں کے لیے پانچ مرتبہ برکت کی دعا فرمائی۔

(بذل القوة)



## دفنِ بنی نَحْخ

نَحْخِ یمن کے قبیلہ مذحج کی ایک شاخ تھی۔ دفنِ بنی نَحْخ آخری دفن تھا جو  
اسمہ ہجری میں بارگاہ رسالت میں حاضر ہوا۔ اس میں تھو آدمی شامل تھے۔ یہ  
حضرات قبل ازیں حضرت معاذ بن جبل کے ہاتھ پر اسلام لائے تھے صرف شرف  
زیارت اور استفاضہ کے لیے حاضر ہوئے تھے۔ حضور ان کو دیکھ کر خوش ہوئے دعاؤں  
سے نوازا اور ان کی تعریف فرمائی۔

اس دفن میں ایک صاحب زدارہ بن عمرو نامی تھے۔ انہوں نے عرض کیا:  
”یا رسول اللہ! میں نے راستے میں چند عجیب خواب دیکھے۔“

حضورؐ نے فرمایا، بیان کرو۔

انہوں نے عرض کیا، میں نے دیکھا کہ ایک بکری نے بچہ دیا ہے جو سفید اور سیاہ  
رنگ کا ابلق ہے۔

حضورؐ نے پوچھا، کیا تمہاری بیوی کے بچہ ہونے والا تھا؟

انہوں نے کہا، جی ہاں۔

حضورؐ نے فرمایا: ”اس کے بیٹا پیدا ہوا ہے جو تیرا فرزند ہے۔“

زدارہؓ نے عرض کیا: ”یا رسول اللہ! ابلق ہونے کا کیا مطلب ہے؟“

حضورؐ نے فرمایا، قریب آؤ پھر آہستہ سے پوچھا، کیا تمہارے جسم پر بوس کے داغ

ہیں جنہیں تم نے لوگوں سے پوشیدہ رکھا ہے؟

زدارہؓ نے کہا: قسم ہے اس اللہ کی جس نے آپ کو رسول بنا کر بھیجا ہے میرے

ان داغوں کا آج تک کسی کو علم نہ تھا۔“

ارشاد ہوا، ”بچہ پر یہ اسکی کا اثر ہے۔“



زرارہؓ نے دوسرا خواب سنایا کہ میں نے نعمان بن منذر (عرب کا ایک مشہور بادشاہ) کو دیکھا کہ گوشوارے، بازو بند اور غلخال پہنے ہوئے ہے۔ حضورؐ نے فرمایا: ”اس کی تاویل ملک عرب سے جواب آسائش و آرام حاصل کر رہا ہے۔“

زرارہؓ نے تیسرا خواب بیان کیا کہ ایک بڑھیا زمین کے باہر نکلی ہے جس کے کچھ بال سفید اور کچھ سیاہ ہیں۔

حضورؐ نے فرمایا: ”یہ دنیا ہے جس قدر باقی رہ گئی ہے۔“

زرارہؓ نے چوتھا خواب سنایا کہ میں نے ایک آگ زمین سے نمودار ہوتے دیکھی جو میرے اور میرے بیٹے عمر کے درمیان آگئی اور وہ آگ کہہ رہی ہے جھلسو جھلسو، بدینا ہو بدینا ہو۔ لوگو اپنا کنبہ مال اور اپنی غذا مجھے کھانے کیلئے دو۔

حضورؐ نے فرمایا، ”یہ ایک فساد ہے جو آخر زمانہ میں ظاہر ہوگا۔“

زرارہؓ نے عرض کیا، ”یا رسول اللہؐ! یہ کیسا فتنہ ہوگا؟“

حضورؐ نے فرمایا، ”لوگ اپنے اہم کو قتل کر دیں گے۔ آپس میں پھوٹ پڑ جائے گی لوگ ایک دوسرے سے اس طرح گتھ جائیں گے جیسے ہاتھوں کی انگلیاں پیچہ ڈالنے میں گتھ جاتی ہیں۔ بدکار اس زمانے میں اپنے آپ کو لوکار سمجھے گا۔ مومن کا خون پانی سے بڑھ کر خوشگوار سمجھا جائے گا۔ اگر تیرا بیٹا مر گیا تب تو اس فتنہ کو دیکھ لے گا۔ تو مر گیا تو تیرا بیٹا دیکھ لے گا۔“

زرارہؓ نے عرض کیا، ”یا رسول اللہؐ! دعائے کبھی کہ میں اس فتنہ کو نہ دیکھوں۔“

حضورؐ نے دعا فرمائی، ”اللہ زرارہ یہ فتنہ نہ دیکھے۔“

اس واقعہ کے چند سال بعد حضرت زرارہؓ فوت ہو گئے اور ان کا بیٹا بچ رہا۔ اس نے امیر المؤمنین حضرت عثمان ذوالنورینؓ کی بیعت کو توڑ دیا تھا۔ (زاد المعاد)

ایک روایت میں یہ منی نخع کا دوسرا وفد تھا۔ اس سے پہلے رجب ۱۱ھ ہجری میں ان کا ایک دورکنی وفد بارگاہ رسالت میں حاضر ہو کر اسلام قبول کر چکا تھا۔ ان دو حضرات کے نام ارطاة بن شراحیل اور ارقم (جہیش) تھے۔ انہوں نے اپنے قبیلے کی طرف سے بیعت بھی کی۔ (بذل القوة)



## متفرق وفود

## وفدِ بریدہ بن الحُصیب

ان کا تعلق قبیلہ خزاعہ کی ایک شاخ بنی اسلم سے تھا۔ ہجرت کے وقت جب رسول اکرم ﷺ مکہ سے مدینہ تشریف لے جا رہے تھے تو وہ غنیم کے مقام پر آپ کی خدمت میں حاضر ہوئے اور ان کے ساتھ ان کے قبیلے کے اسٹیج گھرانوں نے اسلام قبول کیا۔ ایک اور روایت سے ظاہر ہوتا ہے کہ حضرت بریدہؓ اپنے قبیلے کے سردار تھے۔ انہوں نے حضور کے سامنے اپنا اور اپنی قوم کا اسلام پیش کیا اور ہجرت کر کے مدینہ جانے کا ارادہ ظاہر کیا۔ آپ نے انہیں وہیں رہنے کی ہدایت فرمائی۔

علامہ ابن سعد کا بیان ہے کہ آنحضور ﷺ نے بنو اسلم کے لیے حضرت بریدہؓ کو ایک پردانہ عطا فرمایا۔ اس وقت آپ غزیرہ شیطاط کے تالاب پر خمیر زن تھے اس پردانہ نبوی کا متن ہے: (۱) اسلم کے لیے جو خزاعہ کی شاخ ہے۔ ان لوگوں کے لیے جو ان میں سے ایمان لاتے ہیں، نماز پڑھتے ہیں، زکوٰۃ دیتے ہیں اور اللہ کے دین کے بارے میں بھی یہی خواہی دکھاتے ہیں۔

(۲) انہیں ایسوں کے خلاف مدد دی جائے گی جو ظلم سے ان پر اچانک دھاوا بولیں۔

(۳) اور ان پر نبی کی مدد واجب ہوگی جبکہ آپ ان کو بلائیں۔

(۴) اور ان کے خانہ بدوش بدویوں کے لیے بھی وہی (حقوق و واجبات) ہیں جو ان کی بستی کے رہنے والوں کے لیے ہیں۔

(۵) اور وہ مہاجر ہیں جہاں بھی رہیں۔

علامہ ابن الحضری نے لکھا اور گواہی ثبت کی اس روایت سے معلوم ہوتا ہے کہ حضور ﷺ نے یہ پردانہ مبارک حضرت بریدہؓ کو ہجرت نبوی کے بعد کسی موقع پر عطا فرمایا کیونکہ اس کے کاتب حضرت علامہ ابن الحضری سفر ہجرت میں آپ کے ہمراہ نہیں تھے۔ (طبقات ابن سعد۔ الاصابہ۔ رسول اکرم ﷺ کی سیاسی زندگی)



## دفتر طارق بن عبد اللہ محارب

حضرت طارق بن عبد اللہ کا بیان ہے کہ میں مکہ کے سوق المجازی میں کھڑا تھا۔ اتنے میں ایک شخص وہاں آیا جو پکار پکار کر کہتا تھا:

”لوگو! کہو اللہ کے سوا کوئی معبود نہیں، فلاح پاؤ گے۔“

ایک دوسرا شخص اس کے پیچھے آیا جو اسے کنکریاں مارتا تھا اور کہتا تھا:

”لوگو! اسے سچا نہ سمجھو یہ تو جھوٹا ہے۔“

میں نے لوگوں سے پوچھا کہ یہ کون کون ہیں؟

جواب ملا، یہ دونوں بنی ہاشم میں سے ہیں، جو کہتا ہے اللہ کے سوا کوئی معبود نہیں، وہ اپنے آپ کو اللہ کا رسول کہتا ہے اور دوسرا اس کا چچا عبد العزیٰ (ابو لب) ہے۔ طارق کہتے ہیں کہ اس واقعہ کو کئی برس گزر گئے اس دوران میں رسول اللہ ﷺ

علیہ وسلم ہجرت کر کے مدینہ جا رہے۔ آپ کی ہجرت مدینہ کے عرصہ بعد میں اپنی قوم کے چند لوگوں کے ساتھ مدینہ گیا تاکہ ہم وہاں سے کھجوریں خرید کر لائیں۔ جب مدینہ کی آبادی کے قریب پہنچے تو ہم وہاں کچھ دیر کے لیے ٹھہر گئے تاکہ سفر کے کپڑے اتار کر دوسرے کپڑے بدل لیں۔ اتنے میں ایک شخص آیا جس نے دو پرانی چادریں زیب تن کر رکھی تھیں۔ اس نے سلام کے بعد پوچھا کہ کدھر سے آئے ہو، کدھر جاؤ گے؟

ہم نے کہا کہ ہم ربذہ سے یہیں تک آئے ہیں تاکہ کچھ کھجوریں خرید سکیں۔

ہمارے پاس ایک سرخ اونٹ تھا۔ اس نے کہا، یہ اونٹ بیچتے ہو؟

ہم نے کہا، ہاں اس قدر کھجوروں کے بدلے میں دے دیں گے۔

اس شخص نے قیمت گھٹانے کے لیے مطلق کچھ نہیں کہا اور اونٹ کی مہار پکڑ کر شہر کو چلا گیا۔ اس کے جانے کے بعد ہم نے آپس میں کہا کہ ہم تو اس شخص کو جانتے



تک نہیں کیا معلوم اب اونٹ کی قیمت وصول ہوتی ہے یا نہیں۔  
 ہمارے ساتھ ایک ہودج نشین (سردار قوم کی) عورت بھی تھی۔ وہ بولی :  
 ” میں نے اس شخص کا چہرہ دیکھا تھا جو چودھویں رات کے چاند کی  
 طرح چمکتا تھا اگر ایسا آدمی قیمت نہ دے تو میں ادا کر دوں گی۔“  
 ہم یہی باتیں کر رہے تھے کہ ایک شخص آیا اور کہا، مجھے رسول اللہ صلی اللہ علیہ وسلم  
 نے بھیجا ہے اور اونٹ کی قیمت کی کھجوریں بھیجی ہیں اور تمہاری ضیافت کے لیے  
 انک کھجوریں ہیں۔ کھاؤ پو اور قیمت کی کھجوروں کو تاپ کر پورا کر لو۔ جب ہم کھا  
 پی کر سیر ہوئے تو شہر میں داخل ہوئے۔ دیکھا تو وہی شخص مسجد کے منبر پر کھڑا غلط  
 کہہ رہا ہے۔ ہم نے یہ الفاظ سنے :

” لوگو خیرات دیا کرو خیرات کا دیا تمہارے لیے بہتر ہے۔ اوپر کا ہاتھ  
 نیچے کے ہاتھ سے بہتر ہے۔ ماں کو باپ کو بہن کو بھائی کو پھر قریبی کو  
 اور دوسرے قریبی کو دو۔“

اب ہم سمجھے کہ یہ رسول اللہ صلی اللہ علیہ وسلم ہیں۔ پس ہم سب نے آپ کے  
 دست مبارک پر اسلام قبول کر لیا۔  
 (زاد المعاد)

## وفدِ عبداللہ و عبدالرحمن

یہ دونوں بھائی بنو کنانہ کے ایک شخص لُصیب کے بیٹے تھے۔ ہجرتِ نبویؐ  
 سے پہلے مکہ گئے ادب آباد گاہ رسالت میں حاضر ہو کر اسلام قبول کیا۔  
 (طبقات ابن سعد)



## وفدِ بورزین عقیلیؑ

حضرت بورزین عقیلیؑ سے روایت ہے کہ میں رسول اللہ صلی اللہ علیہ وسلم کی خدمت میں حاضر ہوا اور عرض کی:

”یا رسول اللہ! ایمان کی حقیقت کیا ہے؟“

آپؐ نے فرمایا: ”اس بات کی گواہی دینا کہ اللہ کے سوا کوئی معبود نہیں اور وہ لاشریک ہے۔ محمدؐ بلاشبہ اس کے بندے اور رسول ہیں۔ اللہ اور اس کا رسول تجھ کو تمام ماسویٰ سے محبوب ہو جائیں اور آگ میں جل کر خاک ہو جانا اللہ کے شریک ٹھہرنے سے زیادہ پسند ہو جائے اور جن لوگوں سے رشتہ اور نسب کا کوئی تعلق بھی نہ ہو ان سے اللہ ہی کے نام پر محبت ہو جائے جب یہ علامات پیدا ہو جائیں تو سمجھ لینا کہ اب تمہارے دل میں ایمان کی محبت سما گئی ہے جیسے سخت گرمی میں پیاسے کے دل میں پانی کی محبت۔“

میں نے عرض کیا، ”یا رسول اللہ! میں یہ بات کیسے سمجھوں کہ اب میں مؤمن کامل ہو گیا ہوں؟“ آپؐ نے فرمایا:۔

”میری اُمت میں ہر شخص کہ جب نیکی کرے تو اس کو محسوس ہو کہ یہ نیکی ہے اور اس پر یقین رکھے کہ اللہ تعالیٰ اس کا ضرور بدلہ دے گا اور جب کوئی برائی کرے تو اسے محسوس ہو کہ یہ برائی ہے اور اللہ تعالیٰ سے استغفار کرے اور یہ یقین رکھے کہ بخشنے والا بجز اس کے کوئی نہیں، تو یقیناً وہ شخص مؤمن کامل ہے۔“

(مسند احمد)



## وفد ابن المتفق

مغیرہ بن عبداللہ شکرؒ کے اپنے والد عبداللہؒ سے روایت کرتے ہیں کہ میں خچر خریدنے کے لیے کو فہ گیا۔ بازار گیا تو اس وقت بازار نہ لگا تھا۔ میں نے اپنے رفیق سے کہا اتنی دیر مسجد ہی میں چلیں۔ اس وقت اس کی جگہ کھجور والوں کے محلہ میں تھی۔ کیا دیکھتا ہوں کہ وہاں قبیلہ قیس کے ایک صاحب بیٹھے ہوئے تھے جن کو ابن المتفق کہتے تھے۔ وہ یہ کہہ رہے تھے کہ ایک شخص نے رسول اللہ صلی اللہ علیہ وسلم کا حلیہ مبارک مجھ سے بیان کیا۔ میں نے آپ کو منیٰ میں تلاش کیا تو کسی نے کہا آپ میدان عرفات میں ہیں۔ میں آپ کے پاس پہنچا تو (بیٹھ بہت تھی) گھسنے لگا۔ مجھ سے کسی نے کہا کہ آنحضرت صلی اللہ علیہ وسلم کے راستہ سے ایک طرف ہٹ جا۔ آپ نے فرمایا، اس آدمی کو آنے دو ضرورت مند ہے (دیکھو) اسے کیا ضرورت ہے، وہ فرماتے ہیں میں گھس گھسا کر آپ کی خدمت میں جا ہی پہنچا اور آنحضرت کی سامنے کی مہار پکڑ لی۔ میں نے عرض کیا دو باتیں ہیں جنہیں میں آپ سے پوچھنا چاہتا ہوں۔ آتش دوزخ سے مجھے کیا عمل نجات دے سکتا ہے اور جنت کے لیے کیا عمل درکار ہے۔ آپ نے پہلے تو آسمان کی طرف نظر اٹھا کر دیکھا پھر سر مبارک نیچے جھکا لیا۔ اس کے بعد میری طرف متوجہ ہو کر فرمایا:

”اگرچہ تو نے سوال تو بہت مختصر کیا مگر بات بڑی لمبی دریافت کی ہے۔ اچھا تو اب اس کو مجھ سے خوب سمجھ لے۔ صرف خدا تعالیٰ کی عبادت کر اور کسی کو اس کے ساتھ شریک نہ کر۔ فرض نماز اچھی طرح پڑھا کر۔ فرض زکوٰۃ دیا کر۔ رمضان کے روزے رکھا کر۔ اور جو بات تو چاہتا ہے کہ لوگ تیرے ساتھ کریں دوسروں کو بھی اس بات سے



معاف رکھا کر۔“

اس کے بعد آپؐ نے فرمایا کہ اچھالے اب ساندنی کا راستہ چھوڑ دے۔  
اس روایت کے دوسرے طریقہ میں بھی اسی قسم کا مضمون ہے لیکن اس کے الفاظ یہ ہیں: —

میں نے عرض کیا ”یا رسول اللہ! مجھے کوئی ایسا عمل بتا دیجئے جو جنت میں پہنچا دے اور دوزخ سے بچالے۔“  
آپؐ نے فرمایا:

”بہت خوب بہت خوب تم نے درخواست تو مختصر کی مگر سوال بہت گہرا کیا ہے۔ اللہ سے ڈر اور کسی کو اس کے ساتھ شریک نہ کر۔  
باقاعدہ نماز پڑھا کر۔ زکوٰۃ دیا کر۔ حج کر۔ رمضان کے روزے رکھا کر۔“  
اس کے بعد فرمایا، اچھا اب میری سواری کے سامنے سے ہٹ جا۔  
(ترجمان السنہ مولانا بدیع عالم میرٹھی بحوالہ مسند احمد و صحیح بخاری)

## وفدِ معقیب بن ابی فاطمہ

ان کا تعلق یمنی قبیلے بنی دوس سے تھا۔ بعثتِ نبویؐ کے ابتدائی سالوں میں مکہ آئے اور بارگاہِ نبویؐ میں حاضر ہو کر شرفِ اسلام سے بہرہ ور ہو گئے۔ ایک روایت یہ ہے کہ قبولِ اسلام کے بعد وہ اپنے وطن واپس چلے گئے۔ دوسری روایت یہ ہے کہ حبشہ کی ہجرتِ ثانیہ (سلسلہ بعثت) میں شریک ہوئے اور حبشہ سے غزوہ خیبر کے زمانے میں مدینہ آئے۔

(طبقات ابن سعد۔ الاستیعاب۔ الاصابہ)



## وفد معاویہ بن حیدرہ قشیری

بہترین حکیم اپنے دادا معاویہ بن حیدرہ سے روایت کرتے ہیں کہ میں رسول اللہ صلی اللہ علیہ وسلم کی خدمت میں حاضر ہوا اور عرض کیا یا رسول اللہ خدا کی قسم میں آپ کی خدمت میں حاضر ہونے سے پہلے ان انگلیوں کی گنتی سے زیادہ مرتبہ یہ قسم کھا چکا تھا کہ نہ تو میں آپ کے پاس آکر پھٹکوں گا اور نہ آپ کا دین اختیار کروں گا اور میں آپ کی خدمت میں ایک ایسا شخص آیا ہوں جو قطعاً بے علم اور کیسے نہ سمجھے بس وہی جانتا ہے جو اللہ اور اللہ کا رسول اس کو بتا دے میں خدا کا واسطہ دے کر آپ سے پوچھتا ہوں کہ ہمارے پروردگار نے آپ کو ہمارے پاس کیا کیا احکام دیے کر بھیجا ہے۔ آپ نے فرمایا، (سب سے پہلے) اسلام کا حکم دیا ہے۔ میں نے عرض کیا، اسلام کیا چیز ہے۔ آپ نے فرمایا، اسلام یہ ہے کہ تو یہ اقرار کرے کہ میں اپنے آپ کو اللہ کے سپرد کر چکا اور شرک کفر سب کچھ چھوڑ چکا، نماز پڑھ، زکوٰۃ دے، ہر مسلمان دوسرے مسلمان کے لیے قابل احترام ہے۔ مسلمان آپس میں دُبھائی دُبھائی ہیں ایک کو دوسرے کا مددگار رہنا چاہیے۔ جو مشرک اسلام لانے کے بعد پھر شرک کرے اس کا کوئی عمل قبول نہیں ہوتا جب تک کہ وہ اس کو چھوڑ کر پھر مسلمانوں کی جماعت میں شامل نہ ہو جائے۔ یہ کیا بات ہے کہ میں تو تمہاری کمر مڑ پکڑ کر تمہیں دوزخ کی آگ سے بچا رہا ہوں، اور تم ایک نہیں مانتے) سن لو میرا پروردگار (قیامت کے دن) مجھے بلائے گا اور مجھ سے یقیناً یہ سوال کرے گا کہ تم نے میرے بندوں کو تبلیغ کر دی، میں عرض کروں گا، پروردگار کر دی۔ سن لو تم میں جو لوگ یہاں موجود ہیں وہ میرا پیغام ان کو بھی پہنچا دیں جو یہاں موجود نہیں۔ پھر تم کو بلا یا جائے گا اور تمہارے منہ پر کپڑا لگا دیا جائے گا (تاکہ غلط بات نہ بول سکے) پھر سب سے پہلے تمہاری طرف سے جسم کا جو حصہ بولے گا وہ تمہاری ران اور تمہارے ہاتھ ہوں گے۔ میں نے کہا، یا رسول اللہ! میں ہمارا دین یہ ہے؟ آپ نے فرمایا، ہاں یہ تو تمہارا دین ہے پھر بھلائی بچھاں بھی کر دے گا کافی ہوگی۔ (مسند احمد، مستدرک حاکم)



## وفدِ بنی عُنس

قبیلہ عُنس کے ایک صاحبِ ربیعہ بن رواہ بارگاہِ رسالت میں حاضر ہوئے۔ اس وقت رسول اکرم صلی اللہ علیہ وسلم طعامِ شب تناول فرما رہے تھے۔ آپ نے انہیں بھی کھانے کے لیے بلایا۔ چنانچہ وہ بھی شریکِ طعام ہو گئے۔ کھانے سے فارغ ہونے کے بعد آپ نے ان سے فرمایا کہ کیا تم گواہی دیتے ہو کہ اللہ کے سوا کوئی معبود نہیں اور محمد (صلی اللہ علیہ وسلم) اللہ کے رسول ہیں۔ انہوں نے بلا تاویل کلمہ طیبہ پڑھا اور مشرف بہ اسلام ہو گئے۔ پھر حضور نے اُن سے پوچھا، رغبت کی بناء پر آئے ہو یا خوف کی وجہ سے؟ انہوں نے عرض کیا، جہاں تک رغبت کا تعلق ہے تو خدا کی قسم آپ کے پاس مال ہی نہیں کہ جس کی مجھے رغبت ہوتی۔ رہ گیا خوف تو اس کی بھی کوئی وجہ نہیں کیونکہ خدا کی قسم میں جس علاقے میں رہتا ہوں وہاں آپ کا شکر نہیں پہنچ سکتا۔ حقیقت یہ ہے کہ مجھے خوفِ آخرت سے ڈرایا گیا تو میں خائف ہو گیا اور مجھ سے کہا گیا کہ ایمان لے آؤ تو میں ایمان لے آیا۔ رسول اکرم صلی اللہ علیہ وسلم نے صحابہ سے مخاطب ہو کر فرمایا، قبیلہ عُنس میں بہت خوش بیان لوگ ہوتے ہیں۔ پھر حضرت ربیعہ نے کچھ عرصہ مدینہ میں قیام کیا۔ اس دوران میں وہ برابر بارگاہِ نبوی میں حاضر ہوتے رہے۔ جب وہ رخصت ہونے لگے تو حضور نے ان سے فرمایا کہ اگر تم کو (اثنائے راہ میں) اپنے آخری وقت کا احساس ہو تو کسی (قریبی) گاؤں میں چلے جانا۔

حضرت ربیعہ روانہ ہوئے تو راستے میں بیمار ہو گئے اور حضور کے ارشاد کے مطابق ایک قریبی گاؤں والوں کے پاس چلے گئے اور وہیں وفات پائی۔

(طبقات ابن سعد۔ اُسد الغابہ)



## وفدِ اعرابی

حضرت جوہر بن عبد اللہ سے روایت ہے کہ ہم آنحضرت صَلَّی اللہ علیہ وسلم کے ساتھ چلے۔ جب مدینہ طیبہ سے باہر نکلے تو کیا دیکھتے ہیں کہ ایک سوار ہماری طرف اپنی سواری بھگاتا ہوا آرہا ہے۔ آپ نے فرمایا ایسا معلوم ہوتا ہے کہ یہ ہمارے ہی پاس آرہا ہے۔ اتنے میں وہ آہی پہنچا اور سلام کیا۔ ہم نے اس کے سلام کا جواب دیا۔ آنحضرت صَلَّی اللہ علیہ وسلم نے اس سے دریافت کیا کہ ہر سے آ رہے ہو؟ اس نے عرض کیا، بیوی، بچوں اور اپنے خاندان کے پاس سے۔ آپ نے پوچھا کہ ہر کا قصد ہے؟ اس نے عرض کیا، اللہ تعالیٰ کے پیغمبر کا۔ آپ نے فرمایا، تو تم ٹھیک مقصد پر پہنچ گئے۔ اس نے عرض کیا، یا رسول اللہ مجھے سکھائیے ایمان کیا چیز ہے؟ آپ نے فرمایا، اس بات کی گواہی دو کہ معبود کوئی نہیں مگر ایک اللہ۔ محمد (صلَّی اللہ علیہ وسلم) بلاشبہ اللہ تعالیٰ کے رسول ہیں۔ نماز اچھی طرح ادا کرو۔ زکوٰۃ دو۔ رمضان کے روزے رکھو۔ بیت اللہ کا حج کرو۔

اس نے عرض کیا میں نے ان سب باتوں کا اقرار کیا۔ راوی کہتا ہے اس کے بعد اس کے اونٹ کا پیر کسی جنگلی چوہے کے سوراخ میں جا پڑا۔ وہ اونٹ گرا اور کھوپری کے بل یہ خود بھی جا گرا اور مر گیا۔ آپ نے فرمایا، اس شخص کو ذرا بلا کر لانا۔ فوراً عمار بن یاسرؓ اور حذیفہؓ اس کو بلانے کے لیے لکے، اس کو بٹھایا تو وہ مرجھا تھا۔ انہوں نے آکر عرض کیا، یا رسول اللہ اس کا تو انتقال ہو گیا۔

راوی کہتا ہے کہ آنحضرتؐ اس شخص کی بجائے کسی اور سمت دیکھنے لگے۔ پھر آپ نے فرمایا تم نے دیکھا کہ میں اس شخص کی بجائے دوسری طرف متوجہ ہو گیا تھا۔ میں نے دیکھا تھا کہ دو فرشتے اس کے منہ میں جنت کے میوے ڈال رہے



ہیں۔ یہ دیکھ کر میں سمجھا کہ ضرور یہ شخص بھوکا مرا ہوگا۔ اس کے بعد آپ نے فرمایا، خدا کی قسم یہ ان لوگوں میں سے ہے جن کے بارے میں اللہ تعالیٰ نے فرمایا ہے:

”جو لوگ ایمان لاچکے پھر انہوں نے اپنے ایمان میں معصیت کا ذرا بھی داغ لگنے نہیں دیا۔ یہی لوگ ہیں جن کے لیے امن ہے اور یہی ہدایت یافتہ ہیں۔“

پھر فرمایا، اپنے بھائی کی تجہیز و تکفین کا انتظام کرو۔ ہم اسے اٹھا کر پانی کے پاس لائے غسل دیا۔ خوشبو لگائی، کفن پہنایا اور قبر میں دفن کے لیے اٹھا کر لے چلے۔

راوی کہتا ہے آپ تشریف لائے اور قبر کے ایک کنارہ پر بیٹھ گئے اور فرمایا، بغلی بنانا صندوق نہ بنانا کیونکہ ہمارے لیے بغلی ہی مناسب ہے صندوق دوسروں کے لیے ہے۔

(ترجمان السنن بحوالہ طبرانی وابن ابی حاتم)

## وفدِ جَعَالُ بنِ سراقہ

ان کے نام و نسب دونوں میں اختلاف ہے بعض ان کا نام جعیل بتاتے ہیں نسب کے اعتبار سے بعض انہیں غفاری بتاتے ہیں بعض ثعلبی بعض حمیری اور بعض ضمری۔ دعوتِ توحید کے ابتدائی زمانے میں مکہ آئے اور بارگاہِ رسالت میں حاضر ہو کر قبولِ اسلام کا شرف حاصل کیا۔ اہل سیر نے صراحت کے ساتھ لکھا ہے کہ وہ غزوہٴ اُحد، غزوہٴ بنی قریظہ اور غزوہٴ حنین میں حضور صلی اللہ علیہ وسلم کے ہمراہ تھے۔ سلمہ بھری میں حضور غزوہٴ بنی مصطلق کے لیے تشریف لے گئے تو مدینہ پر حضرت جَعَالُ کو حاکم بنا رکھے۔ سالِ وفات کسی کتاب میں درج نہیں ہے۔

(طبقات ابن سعد، اسد الغابہ، الاستیعاب)



## وفدِ اعرابی

ربیع بن حراش، قبیلہ بنی عامر کے کسی آدمی سے روایت کرتے ہیں کہ انھوں نے آپ کی خدمت میں حاضری کے لیے اجازت طلب کی (مگر جو لفظ اس کے لیے اسلام نے مقرر فرمائے تھے وہ استعمال نہ کیے اور کہا) کیا میں اندر گھس آؤں؟ آپ نے اپنی باندی سے کہا اس شخص کو اجازت حاصل کرنے کا سلیقہ نہیں آتا۔ جا اور اسے بتا کہ پہلے اسے السلام علیکم کہنا چاہیے۔ اس کے بعد یوں کہنا چاہیے کیا میں حاضر ہو سکتا ہوں۔ وہ شخص کہتا ہے کہ آپ کی یہ بات میں نے بھی سُن لی تو اسی کے مطابق میں نے عرض کیا السلام علیکم۔ کیا میں حاضر ہو سکتا ہوں۔ وہ کہتے ہیں کہ ان کو اجازت مل گئی، یا یہ کہ میں اندر چلا آیا۔ (راوی کو شک ہے) اور پوچھا آپ ہمارے پاس کیا دین لے کر آئے ہیں۔ آپ نے فرمایا جو لایا ہوں سب بہتری بہتر۔ یہ لے کر آیا ہوں کہ ایک اللہ تعالیٰ کی عبادت کرو جس کا کوئی شریک نہیں۔ (شعبہٴ راوی حدیث) کہتے ہیں کہ مجھے خیال ہے کہ وہ خدا شریک کے الفاظ آپ نے فرمائے تھے) اور یہ کہ لات و عزریٰ بتوں کو یک لخت ترک کر دو اور شب و روز میں پانچ نمازیں ادا کرو۔ سال بھر میں ایک مہینہ کے روزے رکھو۔ بیت اللہ کا حج کرو اور اپنے مالداروں سے روپیہ لے کر اپنے غریبوں میں تقسیم کرو۔ اس نے پوچھا، اچھا کوئی علم ایسا باقی ہے جو آپ نہ جانتے ہوں۔ آپ نے فرمایا، ابھی تو بہت عمدہ عمدہ سی باتیں باقی ہیں جو اللہ تعالیٰ نے مجھے بتائی ہیں۔ ہاں علم کا ایک حصہ ایسا بھی ہے جو سوائے اللہ تعالیٰ کے اور کوئی نہیں جانتا (اس کے بعد یہ آیت تلاوت فرمائی) اِنَّ اللّٰهَ عِنْدَکَ عَلِمَ السَّاعَةِ وَيُنَزِّلُ الْغَيْثَ وَیَعْلَمُ مَا فِی الْاَرْضِ حَامِیًا وَمَا تَدْرِیْ لِنَفْسٍ مَاذَا تَکْسِبُ عِنْدَ اٰدَمَ وَمَا تَدْرِیْ لِنَفْسٍ مَا بِیْ اَرْضٍ تَمُوْتُ وَ اِنَّ اللّٰهَ عَلِیْمٌ خَبِیْرٌ (قیامت کا علم صرف اللہ تعالیٰ کو ہے۔ وہی بارش بھیجتا ہے۔ وہی جانتا ہے کہ ماؤں کے رحم میں کیا ہے۔ یہ کوئی نہیں جانتا کہ کل اسے کیا کرنا ہے اور نہ یہ جانتا ہے کہ وہ کس ملک اور کس بستی میں مرے گا۔ اللہ تعالیٰ ہی جاننے والا خبردار ہے۔)

(ترجمان السنہ بحوالہ مہتمی ماہوداؤد و مسند احمد)



## وفدِ اعرابی

حضرت طلحہ بن عبید اللہ رضی اللہ تعالیٰ عنہ سے روایت ہے کہ ایک شخص جو اہل نجد میں سے تھا اور اس کے سر کے بال پر اگندہ تھے، کچھ کہتا ہوا رسول اللہ صلی اللہ علیہ وسلم کی طرف آیا۔ ہم اس کی بھنبھناہٹ (گونج) تو سنتے تھے مگر اس کی بات کو سمجھ نہیں رہے تھے، یہاں تک کہ وہ رسول اللہ صلی اللہ علیہ وسلم کے قریب آگیا اور آپ سے اسلام کے بارے میں سوال کیا (یعنی اس نے عرض کیا کہ مجھے اسلام کے بارے میں وہ ضروری احکام بتائیے جن پر عمل کرنا بحیثیت مسلمان کے میرے لیے اور ہر مسلمان کے لیے ضروری ہے۔)

رسول اللہ صلی اللہ علیہ وسلم نے فرمایا، دن رات میں پانچ نمازیں ہیں (جو فرض کی گئی ہیں)۔ اُس نے کہا، کیا ان کے علاوہ اور کوئی نماز بھی میرے لیے لازم ہوگی؟ آپ نے فرمایا، نہیں مگر تم اپنے دل کی خوشی سے، ان کے علاوہ نائد نمازیں بھی پڑھ سکتے ہو (یعنی نوافل تہجد وغیرہ) پھر آپ نے فرمایا، اور سال میں رمضان کے پورے مہینے کے روزے فرض کیسے گئے ہیں۔

اس نے عرض کیا، کیا ان کے علاوہ کوئی اور روزہ بھی میرے لیے لازم ہوگا؟ آپ نے فرمایا، نہیں، مگر تم اپنے دل کی خوشی سے اور (نفلی) روزے رکھ سکتے ہو۔

اس کے بعد رسول اللہ صلی اللہ علیہ وسلم نے اس شخص سے فریضہ زکوٰۃ کا بھی ذکر فرمایا، اس پر بھی اس نے یہی کہا کہ کیا اس (فرض) زکوٰۃ کے علاوہ کوئی اور صدقہ دینا بھی میرے لیے لازم ہوگا؟ آپ نے فرمایا، نہیں مگر تم اپنی رضا و رغبت سے اس کے علاوہ بھی



صدقات دے سکتے ہو۔

اس کے بعد وہ اعرابی واپس چلا گیا اور وہ کہتا جا رہا تھا کہ (مجھے جو کچھ رسول اللہ ﷺ نے بتایا ہے) میں اس میں کوئی کمی بیشی نہیں کروں گا۔  
 رسول اللہ ﷺ نے (اس کی بات سن کر) فرمایا، اگر یہ سچا ہے تو اس نے فلاح پالی۔ (صحیحین)

## وقد اعرابی

حضرت ابو ایوب رضی اللہ تعالیٰ عنہ سے روایت ہے کہ رسول اللہ ﷺ ایک سفر میں تھے کہ ایک اعرابی آپ کے سامنے آکھڑا سو اس نے آپ کی اونٹنی کی مہار پکڑ لی اور کہا: ”یا رسول اللہ! (یا آپ کا نام لے کر کہا کہ اے محمد!) مجھے وہ بات بتائیے جو مجھے جنت سے قریب کر دے اور (دو بخ کی) آگ سے دور کر دے۔“  
 رسول اللہ ﷺ رک گئے (یعنی آپ نے اعرابی کی بات کا جواب دینے کے لیے اپنی سواری کو روک لیا) پھر آپ نے اپنے صحابہ کی طرف دیکھا اور ان کو متوجہ کرتے ہوئے فرمایا، اس کو اچھی توفیق ملی (یا فرمایا کہ اس کو خوب ہدایت ملی) پھر آپ نے اس اعرابی سے فرمایا، ہاں ذرا پھر کہنا کہ تم نے کس طرح کہا۔  
 اس نے اپنا سوال دہرایا۔ نبی ﷺ نے فرمایا: ”اللہ کی عبادت کرتے رہو اور کسی شے کو (کسی طرح بھی) اس کے ساتھ شریک نہ کرو اور نماز قائم کرتے رہو اور زکوٰۃ ادا کرتے رہو اور صلہ رحمی کرتے رہو (یعنی اپنے اہل قرابت کے ساتھ اچھا سلوک کرو اور ان کے حقوق ادا کرو) یہ بات فرما کر آپ نے اس اعرابی سے فرمایا، اب میری اونٹنی کی مہار چھوڑ دو۔ (صحیح مسلم)



## پہلا وفدِ حبشہ

ابن ہشامؒ اور بیہقیؒ نے امام محمد بن اسحاقؒ کے حوالے سے بیان کیا ہے کہ ہجرتِ حبشہ (۳۵ھ اور ۳۶ھ بعدِ بعثت) کے بعد جب رسول اللہ صلی اللہ علیہ وسلم کی بعثت اور دعوت کی خبریں حبش کے ملک میں پھیلیں تو وہاں سے تقریباً بیس عیسائیوں کا ایک وفد تحقیقِ حال کے لیے مکہ آیا اور آنحضور صلی اللہ علیہ وسلم کی خدمتِ اقدس میں حاضر ہو کر آپؐ سے کچھ سوالات کیے۔ آپؐ نے ان سوالوں کا جواب دیا۔ پھر آپؐ نے ان کو اسلام کی دعوت دی اور قرآنِ پاک کی چند آیات ان کے سامنے پڑھیں۔ یہ آیات سن کر وہ اشک بار ہو گئے اور بے اختیار پکار اٹھے کہ بلاشبہ یہ اللہ کا کلام ہے، اس کے ساتھ ہی وہ حلقہ بگوشِ اسلام ہو گئے۔ اس موقع پر مشرکین قریش کا ایک گروہ بھی قریب کھڑا تھا جب یہ لوگ مجلسِ نبویؐ سے اٹھ کر اپنی قیام گاہ کی طرف جانے لگے تو ابو جہل اور اس کے چند ساتھی بھی ان کے پیچھے ہوئے اور کچھ دور جا کر ان کو ملامت کرنے لگے کہ تم بڑے نامراد لوگ ہو، تم تو اپنے ہم مذہب لوگوں کی طرف سے اس مقصد کے لیے آئے تھے کہ اس شخص کے حالات کی تحقیق کرو اور پھر واپس جا کر انہیں صحیح صحیح خبر دو مگر تم نے اس سے پہلی ہی ملاقات میں اپنا دین چھوڑ دیا اور اس کے دین میں داخل ہو گئے بھلا تم سے بڑھ کر بھی کوئی احمق ہو سکتا ہے؟ انہوں نے جواب دیا:

”سلام ہے بھائیو تم کو، ہم تم سے کسی بحث میں نہیں الجھنا چاہتے۔

تم اپنے راستے پر چلتے رہو اور ہمیں ہمارے راستے پر چلنے دو۔ ہم جان بوجھ کر بھلائی سے کیوں محروم رہیں۔

قرآنِ حکیم میں اس واقعہ کی طرف یوں اشارہ کیا گیا ہے:

وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ



سَلَامٌ عَلَيْكُمْ لَا نَبْتَغِي الْجَاهِلِينَ ○ (القصص آیت ۵۵)

(ترجمہ) ”اُد جب انہوں نے یہودہ بات سنی تو یہ کہہ کر اس سے کنارہ کش ہو گئے کہ ہمارے اعمال ہمارے لیے ہیں اور تمہارے اعمال تمہارے لیے۔ تم کو سلام ہے۔ ہم جاہلوں کا سا طریقہ اختیار کرنا نہیں چاہتے“

(سیرۃ النبویہ - البدایہ والنہایہ - تفہیم القرآن جلد سوم)

## دوسرا وفد حبشہ

حبشہ کے جن عیسائیوں نے اسلام قبول کر لیا تھا ان میں سے بہتر آدمیوں کے ایک اور وفد نے سلسلہ ہجری کے آخر میں مدینہ منورہ کا عزم کیا۔ ان اصحاب کا مقصد رسول اکرم صلی اللہ علیہ وسلم کی زیارت کا شرف حاصل کرنا تھا۔ اتفاق سے اسی زمانے میں حضرت جعفر بن ابی طالب بھی مہاجرین کی ایک جماعت کے ساتھ حبشہ سے مدینہ آ رہے تھے۔ اہل حبشہ اسی جماعت کے ساتھ مدینہ منورہ پہنچے۔ رسول اکرم صلی اللہ علیہ وسلم اس وقت غزوہ خیبر کے لیے تشریف لے گئے تھے۔ حضرت جعفر اور حبشہ سے ان کے ساتھ آنے والے مسلمانوں نے تو خیبر جا کر باگاہ رسالت میں شرف باریابی حاصل کیا لیکن اہل حبشہ کا وفد مدینہ منورہ ہی میں رہا۔ حضور صلی اللہ علیہ وسلم خیبر سے واپس تشریف لائے تو اہل حبشہ آپ کی زیارت سے شاد کام ہوئے۔ اس وفد میں جو اصحاب شامل تھے ان سے کچھ کے اسماء گرامی یہ ہیں:-

حضرت ابراہیمؓ، حضرت ادیسؓ، حضرت اشرف حبشیؓ، حضرت یحییٰ حبشیؓ، حضرت تمامؓ، حضرت تمیم حبشیؓ، حضرت زید الراہبؓ، حضرت ذودجنؓ، حضرت ذونمیرؓ (شاہ حبشہ کے بھتیجے تھے اور اپنے چچا ہی کے ایماء پر بارگاہ نبوی میں حاضر ہوئے تھے) حضرت ذومناحبؓ، حضرت ذومہدمؓ، حضرت عامر الشامیؓ، حضرت نافعؓ۔



ان میں سے بعض اصحاب نے مدینہ منورہ ہی میں مستقل سکونت اختیار کر لی مفسرین نے لکھا ہے کہ اس وفد کے اہل کتاب صحابہ کے بارے میں یہ آیات نازل ہوئیں :

الَّذِينَ آمَنُوا بِالْكِتَابِ مِنْ قَبْلِهِ هُم بِهِ يُؤْمِنُونَ ۝  
 إِذَا نُتِلَىٰ عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا  
 مِنْ قَبْلِهِ مُسْلِمِينَ ۝ أُولَٰئِكَ يُؤْتَوْنَ أَجْرُهُمْ مَرَّتَيْنِ بِمَا  
 صَبَرُوا - (سورة القصص آیات ۵۲ تا ۵۴)

(ترجمہ) جن لوگوں کو اس سے پہلے ہم نے کتاب دی تھی وہ اس (قرآن) پر ایمان لاتے ہیں اور جب یہ ان کو سنایا جاتا ہے تو وہ کہتے ہیں کہ ہم اس پر ایمان لاتے ہیں۔ یہ واقعی حق ہے ہمارے رب کی طرف سے ہم تو پہلے ہی سے مسلم ہیں۔ یہ وہ لوگ ہیں جن کو ان کے صبر (ثابت قدمی) کے بدلے میں دہرا اجر دیا جائے گا۔

بقول مفسرین سورہ المائدہ کی یہ آیتیں بھی ان اصحاب کے بارے میں نازل ہوئیں :

وَلَيَجِدَنَّ أَقْرَبَهُمْ مَوَدَّةَ الَّذِينَ آمَنُوا الَّذِينَ قَالُوا إِنَّا نَصْرُكَ ذَٰلِكَ  
 بَانَ مِنْهُمْ قَتِيلَيْنِ وَرَهْبَانًا ۚ أَتَاهُمَا لَا يَسْتَكْبِرُونَ ۝ وَإِذَا  
 سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ  
 مِمَّا عَرَفُوا مِنَ الْحَقِّ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ ۝  
 (المائدہ آیت ۸۲-۸۳)

(ترجمہ) ایمان لانے والوں میں آپ دوستی میں قریب تر ان لوگوں کو پائیں گے جنہوں نے کہا تھا کہ ہم نصاریٰ ہیں، یہ اس وجہ سے کہ ان میں عباد گناہ عالم اور مالک الدنیا فقیر پائے جاتے ہیں اور ان میں غرور نفس نہیں ہے تو آپ دیکھتے ہیں کہ حق شناسی کے اثر سے ان کی آنکھیں آنسوؤں سے تر ہو جاتی ہیں وہ بول اٹھتے ہیں کہ پروردگار ہم ایمان لائے ہمارا نام گواہی دینے والوں میں لکھ لے۔

(الاصابہ - أسد الغابہ - اہل کتاب صحابہ تابعین)






يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ  
شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ  
أَتْقَىٰ إِنَّ اللَّهَ عَلِيمٌ خَبِيرٌ (سورۃ الحجرات، آیت ۱۳)


ترجمہ

لوگو! ہم نے تم کو ایک مرد اور ایک عورت سے پیدا کیا اور تمہاری  
قومیں اور قبیلے بنائے تاکہ ایک دوسرے کو شناخت کرو (اور)  
اللہ کے نزدیک تم میں زیادہ عزت والا وہ ہے جو زیادہ پرہیزگار  
ہے۔ بے شک اللہ سب کچھ جاننے والا اور سب کے خبردار ہے۔





# تعارفِ قبائل و شخصیات





# تعارف قبائل و شخصیات

پچھلے صفحے میں جن قبائل اور شخصیات کا ذکر آیا ہے، مناسب معلوم ہوتا ہے کہ یہاں ان کا تعارف کرا دیا جائے۔ بیشتر قبائل اور شخصیات کے تعارف میں اختصار سے کام لیا گیا ہے، صرف چند قبائل ایسے ہیں جن کے بارے میں تفصیل ضروری سمجھی گئی ہے۔

علمائے انساب اور مؤرخین اسلام نے اہل عرب کی تین قسمیں قرار دی ہیں۔  
اول عرب باندہ دوم عرب عاربہ سوم عرب مستعربہ۔

## ○ عرب باندہ

عرب کے وہ قبائل تھے جنہوں نے طوفانِ نوح کے بعد عرب پر حکومت کی یہ سب عذابِ الہی یا گردِ دُشِ زمانہ کی لپیٹ میں آکر ناپید ہو گئے۔ یہ قبائل سام بن نوح کے بیٹے ارم کی اولاد سے تھے اس لیے ان کو بنی ارم بھی کہا جاتا ہے۔ عاد، ثمود، جدیس، طسم، جرہم اولیٰ وغیرہ سب عرب باندہ ہی تھے۔ ان کا زمانہ اس قدر قدیم ہے کہ تاریخوں میں ان کے حالات بہت کم ملتے ہیں۔ البتہ عرب کے اشعار میں جا بجا ان کا ذکر آ جاتا ہے یا قرآنِ پاک اور اس سے پہلے کی الہامی کتابوں میں ان کے تھوڑے بہت حالات مل جاتے ہیں۔ ان میں سے اکثر قبائل اپنے کفر و شرک، کشتی بدکرداری اور ناشکری کی وجہ سے غضبِ الہی کا شکار ہوئے۔

## ○ عرب عاربہ

وہ قحطانی قبائل ہیں جنہوں نے عرب باندہ کے بعد عرب پر حکومت کی۔ سبا، کہلان، حمیر وغیرہ انہی میں داخل ہیں۔

یہ قبائل یمن اور اس کے قرب و جوار میں آباد ہوئے۔ مشہور بندہ سدہ مارب کے ٹوٹنے کے بعد ان میں سے بعض قبائل یمن سے نکل کر جزیرۃ العرب کے دوسرے



غزوہ ہتوک کے زمانے کا عرب





حصوں میں بھی آباد ہو گئے۔

سام بن نوحؑ کے دوسرے بیٹے اُرْفُخْشُد تھے۔ ان کی نسل سے قحطان ہوئے۔ قحطان کے بیٹے یَعْرَب، یَعْرَب کے بیٹے یَشْجُب اور یَشْجُب کے بیٹے سَبَا تھے۔ یہی سَبَا قحطانی قبائل کے مورث اعلیٰ ہیں۔ حمیر اور کہلان سبباہی کے بیٹے تھے۔ پھر بنو حمیر اور بنو کہلان سے بہت سے بطون نکلے۔ یہ سب قحطانی قبائل (عرب عاربه) کہلاتے ہیں۔

### ○ عرب مستعربہ

اُرْفُخْشُد کی نسل سے ایک شاخ تو قحطان کی ہوئی (جس کا اوپر ذکر کیا گیا ہے) دوسری شاخ حضرت ابراہیم علیہ السلام کی تھی۔ حضرت ابراہیمؑ کی شاخ میں ان کے بیٹے اسحاقؑ، مدین اور حضرت اسمعیلؑ تھے۔ حضرت اسحاقؑ کے بیٹے حضرت یعقوب علیہ السلام تھے ان کا دوسرا نام اسرائیل تھا، ان کی اولاد بنی اسرائیل کہلاتی۔ مدین اور ان کی اولاد شمالی حجاز میں خلیج عقبہ کے پاس مقیم ہوئے۔ اسی قوم میں حضرت شعیبؑ مبعوث ہوئے۔ اس قوم پر شرک اور لین دین میں بددیانتی کی وجہ سے عذاب الہی آیا اور وہ تباہ ہو گئی۔ حضرت اسمعیل علیہ السلام کی اولاد میں انباط، قیدار اور متعدد نسلیں تھیں۔ قیدار کی اولاد میں مشہور اور قابل ذکر نسلوں کے مورث عدنان ہیں۔ انہی نسلوں یا قبائل کو عرب مستعربہ کہا جاتا ہے، ان نسلوں کے سوا دوسری مستعربہ نسلوں کے حالات تاریخ میں محفوظ نہیں رہ گئے یا ان کو کوئی اہمیت کثرت اور عروج حاصل نہ ہو سکا۔ عدنانی قبیلے حجاز نجد اور شمالی عرب کے علاقوں میں آباد ہوئے۔

رسول اکرم صلی اللہ علیہ وسلم کی خدمت میں جو دفود حاضر ہوئے ان کا تعلق عرب عاربه اور عرب مستعربہ دونوں سے تھا۔ یہ تمام قبائل حضور صلی اللہ علیہ وسلم کی بعثت کے وقت صراطِ مستقیم سے بھٹک کر شرک اور بت پرستی میں مبتلا ہو چکے تھے بعض نے یہودیت اور نصرانیت اختیار کر لی تھی اور کچھ دینِ حنیفی کے پیرو بھی تھے مگر ان کی تعداد آٹے میں نمک کے برابر بھی نہ تھی۔



## حضرت عمرو بن عیسہ

ان کا تعلق بنو سلیم سے تھا۔ ان سے ۴۸ احادیث مروی ہیں۔

## بنو دوس

بنو دوس، قبیلہ ازد کی ایک شاخ تھے۔ ان کے مساکن تہام میں کے نزدیک ”جبال الشراة“ میں تھے۔ (ایک روایت کے مطابق متعدد قحطانی اور عدنانی قبائل کو بنو دوس کہا جاتا ہے)

## بنو ازد شنوأة

یہ بھی قبیلہ ازد کی ایک شاخ تھے۔ یہ لوگ ”جبال الشراة“ کی وادیوں تریہ اور بلشہ میں آباد تھے۔

## بنو غفار

یہ کنانی عدنانی قبیلہ تھا اور کنانہ بن خزیمہ بن مدرکہ بن الیاس بن مضر بن نزار بن عدنان کی اولاد سے تھا۔ یہ لوگ بنو بکر بن عبد مناة کی ایک شاخ تھے اور مدینہ منورہ سے اسیٹھ میل دور بدر کے نواح میں مکہ سے شام جانے والے کاروانی راستے کے قریب آباد تھے۔ ان کا پیشہ رہنری تھا۔ حضرت ابوذر غفاریؓ کا سلسلہ نسب یہ ہے:

حضرت ابوذر جندب بن جنادہ بن قیس بن عمرو بن ملیل بن صعیر بن حرام بن غفار بن ملیل بن حمزہ بن بکر بن عبد مناة بن کنانہ بن خزیمہ بن مدرکہ بن الیاس بن مضر بن نزار بن معد بن عدنان۔

حضرت ابوذر غفاریؓ کا شمار بڑے عظیم المرتبت صحابہؓ میں ہوتا ہے اور وہ

”خلیل رسول“ کے لقب سے مشہور ہیں۔ ۳۱ھ ہجری میں بعد خلافت حضرت عثمان ذوالنورینؓ وفات پائی۔



## اوس و خزر ج (انصار)

جمہور ارباب سیر اور مؤرخین نے اوس و خزر ج کو قحطانی النسل یعنی عربیہ لکھا ہے اور ان کے جد اعلیٰ کا نام کہلان بن سبا بن شجب بن یعرب بن قحطان بتایا ہے۔ مشہور قبیلہ ازد کہلان بن سبا ہی کی نسل سے تھا اور ازد کی شاخ میں اوس و خزر ج کے قبیلے بھی تھے جو مسلمان ہو کر انصار کہلائے۔ یہ مدینہ منورہ میں آباد تھے۔  
(جزیرۃ العرب از مولانا محمد رابع ندوی)

مولانا سید ابوالحسن علی ندوی نے اپنی کتاب ”نبی رحمت“ میں لکھا ہے :-  
” اوس و خزر ج (مدینہ کے عرب باشندوں) کا سلسلہ نسب یمن کے قبیلہ ازد سے ملتا ہے۔ جہاں سے یثرب کی طرف ہجرت کی لہریں مختلف دفعوں سے اٹھتی رہیں جس کے کئی اسباب تھے۔ ان میں یمن کی غیر یقینی صورت حال ہمیشہ کا حملہ، سد مارب کے انہدام و شکستگی کے بعد آب پاشی کی دقت وغیرہ بھی ہیں۔ اس طرح اوس و خزر ج مدینہ میں یہود کے بعد آئے۔ اوس کے قبائل مدینہ کے جنوب مشرق میں آباد ہوئے جو عوالی کا علاقہ کہلاتا ہے۔ خزر ج کے قبائل وسطی اور شمالی علاقے میں آباد ہوئے جو مدینہ کا نشینی حصہ ہے۔“  
(نبی رحمت حصہ اول ص ۱۹۱)

مولانا سید ابوالاعلیٰ مودودیؒ نے ”سیرت سرورِ عالم“، جلد دوم میں اوس و خزر ج کی ابتدائی تاریخ بیان کرتے ہوئے لکھا ہے:

” ۳۵۰ء یا ۳۵۱ء عیسوی میں سد مارب کے پھٹنے سے جو سیلاب عظیم یمن میں برپا ہوا تھا اس کی وجہ سے قوم سبا کا ایک شخص عمر بن عامر اپنے بال بچوں کو لے کر شمال کی طرف منتقل ہو گیا تھا۔ اس کے ایک



بیٹے جفنہ کی اولاد شام کے علاقے میں آباد ہوئی اور غسان کے نام سے اس نے شہرت پائی۔ دوسرے بیٹے حارثہ نے حجاز کے پہاڑوں اور بحر احمر کے ساحل کے درمیان اس طویل میدانی علاقہ میں سکونت اختیار کی جو تہامہ کہلاتا ہے۔ اس کی اولاد خزاعہ کے نام سے مشہور ہے۔ تیسرے بیٹے ثعلبہ کی اولاد میں ایک شخص حارثہ تھا جس کے دو بیٹے ایک ہی بیوی قبیلہ کے بطن سے تھے، ایک کا نام اوس تھا اور دوسرے کا خزرج۔ ان کی اولاد یثرب (مدینہ) میں جا کر آباد ہوئی جہاں پہلے سے یہودی قبضہ جمائے ہوئے تھے۔“

جمہور مؤرخین کی رائے کے برعکس بعض اہل علم کے خیال میں اوس و خزرج قحطانی نہیں بلکہ اسمعیلی یعنی عرب مستعربہ تھے اور نابت بن سیدنا اسمعیل علیہ السلام کی اولاد سے تھے۔ مولانا سید سلیمان ندویؒ نے ”ارض القرآن (جلد دوم) میں اور مولانا سعید انصاری مرحوم نے ”سیر انصار میں اوس و خزرج کو اسمعیلی (آل اسمعیل علیہ السلام) ثابت کیا ہے اور اپنے موقف کے حق میں بہت سے دلائل دیے ہیں۔ ان کا بیان ہے کہ نابت (نابط) بن اسمعیلؑ کی وفات کے بعد ان کی اولاد عرب کے مختلف حصوں میں پھیل گئی۔ آل اسمعیلؑ کی متعدد شاخوں میں ایک شاخ اُردیا اسد کے نام سے مشہور ہوئی۔ قبیلہ اُرد کسی نامعلوم زمانے میں یمن جا کر آباد ہو گیا تھا۔ یمن میں جب وہ مشہور سیلاب آیا جسے ”سیل عرم“ کا نام دیا گیا ہے اس سے کچھ عرصہ پہلے یا کچھ عرصہ بعد قبیلہ اُرد اور اس کے بہت سے بطن یمن سے نکل کر شام، عراق، نجد، یمامہ، عمان، بحرین اور عرب کے دوسرے مختلف مقامات پر آباد ہو گئے۔ اس وقت قبیلہ اُرد کا سردار عمرو بن عامر تھا (جو مزقیاء) کے لقب سے مشہور ہے۔ اسی مزقیاء کے پڑپوتے دو بھائی اوس و خزرج تھے انصاء کے تمام خاندان انہی اوس و خزرج پر جا کر نکل جاتے ہیں۔ ان بھائیوں ہی کی اولاد بنو اوس اور بنو خزرج کے نام سے مشہور ہوئی۔ (بعض مؤرخین نے لکھا ہے کہ



اوس دخرج کا ایک تیسرا بھائی عدی بھی تھا لیکن اس کی اولاد اوس دخرج میں  
ضمم ہو گئی ( بنو اوس دخرج نے پہلے ثعلبہ (یا ثعلبیہ) سے ذی قار تک کے  
علاقے میں قیام کیا جب ان کی تعداد میں اضافہ ہو گیا تو وہ اس علاقے کی سکونت  
ترک کر کے یثرب میں آکر آباد ہو گئے۔

اوس دخرج کے قحطانی النسل یا عدنانی النسل ہونے کے اختلاف سے  
قطع نظر ان کے درودِ مدینہ کے بعد جو حالات پیش آئے ان پر تقریباً سارے مؤرخین  
کا اتفاق ہے۔

جس زمانے میں اوس دخرج یثرب میں وارد ہوئے یہ شہر ارضِ حجاز میں  
یہودیوں کا ایک اہم مرکز تھا۔ شروع شروع میں اوس دخرج نے نہایت عسرت کے  
ساتھ محکومانہ زندگی بسر کی اور یہودیوں کو خراج دیتے رہے۔ غرض ایک مدت  
تک یہی حالت رہی لیکن رفتہ رفتہ اوس دخرج کی اولاد اور مال و دولت میں ترقی  
ہونے لگی اور ان میں آزادی اور خودداری کے جذبات ابھرنے لگے۔ دوسری طرف  
یہود بھی چوکے ہو گئے اور دونوں قوموں میں ایک دوسرے کے متعلق بد اعتمادی پیدا  
ہو گئی۔

یہود کے ایک ظالم اور بدکار سردار فطیون نے تو اوس دخرج پر اس قدر مظالم  
دھائے اور ان کی غیرت کو اس طرح للکارا کہ وہ اپنے ہم نسب غسانیوں سے مدد مانگنے  
پر مجبور ہو گئے۔ غسانی بادشاہ ابو جہیلہ ایک جرار لشکر کے ساتھ یثرب پہنچا اور یہودیوں  
کو بزورِ شمشیر شہر سے نکال کر اوس دخرج کو اس پر قبضہ دلوا دیا۔ لے

۱۔ مشہور تفسیر سیوطی کی تحقیق ہے کہ اوس دخرج نے مسیح عیسیٰ میں یثرب کو اپنا وطن بنایا۔  
۲۔ ایک روایت کے مطابق یثرب پر اوس دخرج کا تسلط ۶۱۲ء عیسوی میں قائم ہوا۔  
( "تاریخ العرب العالم" ترجمہ عربی عادل زعیر )



یشرب میں برسر اقتدار آنے کے بعد اوس و خزرج کثیر مال و جامداد کے مالک ہوئے اور انہوں نے بڑی کثرت سے قلعے بنائے۔ ان کی مختلف شاخوں نے یشرب میں اپنے محلے آباد کر لیے اور ہر شاخ نے متعدد قلعے تعمیر کیے۔ اللہ نے ان کی اولاد میں بڑی برکت دی اور ان کی تمام شاخیں عرصہ تک باہم متحد رہیں۔ اسی متحدہ طاقت کے بل بوتے پر وہ سالہا سال تک نہایت دم خم سے زندگی بسر کرتے رہے۔ اس کے بعد بدویانہ فطرت کے مطابق ان کے درمیان خانہ جنگیوں کا ایک طویل سلسلہ شروع ہو گیا جو ایک سو بیس برس تک جاری رہا۔ اس کی ابتداء جنگ سمیر سے ہوئی اور اختتام جنگ بعاث پر ہوا جو ہجرت نبوی سے صرف پانچ سال پہلے واقع ہوئی۔ خانہ جنگیوں کے اس دور کو ”ایام الانصار“ کہا جاتا ہے۔ ان باہمی لڑائیوں نے اوس و خزرج کو اس قدر ضعیف و درماندہ کر دیا کہ ان میں کسی اور جنگ کی سکت نہ رہی۔ تھک ہار کر وہ قبیلہ عوف بن خزرج کے رئیس عبداللہ بن ابی بن سلول کو متفقاً اپنا بادشاہ بنانے پر آمادہ ہو گئے اور اس کے لیے تاج بھی تیار کر لیا۔ — اسی اثنا میں کوہ فاران سے اسلام کے خورشید جہاں تاب کا طلوع ہوا جس کی ضیاء پاشیوں سے سرزمین یشرب بھی جگمگا اٹھی۔ اوس و خزرج نے اسلام کے دامن رحمت کو تھام لیا اور انصاف کے نام سے متحد ہو کر تاریخ کے دھارے کا رخ موڑ دیا۔

تہذیب و تمدن کے معاملے میں اوس و خزرج قبل از اسلام عرب کے اکثر دوسرے قبائل سے ممتاز تھے۔ وہ بالعموم جمہوری اصولوں کے مطابق زندگی بسر کرتے تھے ان کی قیادت ایک سردار اور ایک سپہ سالار کے سپرد ہوتی تھی جنہیں وہ باہم مشورے اور اتفاق سے منتخب کرتے تھے۔ کبھی کبھار ایسا بھی ہوتا کہ ان دونوں عہدوں کی ذمہ داریاں ایک ہی شخص کو تفویض کر دی جاتیں۔ جب تک اوس و خزرج میں باہم اتحاد رہا ان کا سردار بالعموم قبیلہ خزرج سے منتخب کیا جاتا تھا مگر جب ان میں تشتت و افتراق کا دور دورہ



ہوا تو دونوں قبیلے اپنا سردار الگ الگ منتخب کرنے لگے۔ سپہ سالاری کے عہدے کا بھی یہی حشر ہوا۔ پھر ان بڑے قبائل کے اندر بھی تفریق پیدا ہو گئی اور ان کی مختلف شاخوں نے اپنے الگ الگ رئیس چُن لیے۔ اس دخررج نے باہمی تنازعات کے باوجود شرب کو ایک چھوٹی مٹی سی ریاست کی حیثیت دے رکھی تھی۔ انہوں نے بکثرت قلعے تعمیر کر رکھے تھے اور اپنے محلوں کے گرد چار دیواریاں بنا رکھی تھیں۔ شہر کی آبادی نہایت گنجان تھی۔ اپنی گنجان آبادی، قلعوں اور فصیلوں کی وجہ سے وہ ایک مضبوط قلعہ بن گیا تھا۔ اس دخررج کی معاش کا انحصار زراعت پر تھا۔ وہ زمینیں کاشت کرتے تھے اور باغات لگاتے تھے۔ شرب کی زمین درخیز تھی اس لیے معاشی اعتبار سے وہ عام طور پر خوشحال تھے۔ بعض لوگوں نے تجارت کو بھی ذریعہ معاش بنایا تھا لیکن تجارت کا میدان عام طور پر یہودیوں کے ہاتھ میں تھا۔

اس دخررج میں صنعت و حرفت کا رواج شاذ و نادر تھا البتہ بعض لوگوں نے آہن گری، باندگی، نجاری، حجام اور قصاب وغیرہ کے پیشوں کو اختیار کر رکھا تھا۔ لڑائیوں میں استعمال ہونے والے ہتھیار وہ خود بناتے تھے یا یہود سے خریدتے تھے جو اسلحہ سازی کے ماہر تھے۔

ان میں تعلیم کا رواج بہت کم تھا اور وہ عام طور پر جاہل تھے البتہ کچھ لوگ عربی میں لکھ پڑھ لیتے تھے اور کچھ عبرانی بھی جانتے تھے۔ اسلام سے قبل اس دخررج کی مذہبی حالت عام اہل عرب سے چنداں مختلف نہ تھی۔ ابن ہشام کا بیان ہے کہ ”اس دخررج مشرک تھے۔ بتوں کے پرستار تھے۔ جنت و زرخ، بعثت شرقیامت اور حلال و حرام سے ناواقف تھے۔“  
(السيرة النبویہ)

اس دخررج کے بعض لوگوں نے یہودیت کے دامن میں پناہ لی تھی۔ ان سے وہ اس لیے متاثر ہوئے کہ وہ تعلیم یافتہ اور منظم لوگ تھے اور انہوں نے شرب میں کئی علمی مدارس قائم کر رکھے تھے جہاں تورات کی تعلیم دی جاتی تھی اس دخررج



میں کسی کی اولاد زندہ نہ بچتی تو وہ منت مانتا تھا کہ اگر بچہ زندہ رہا تو اس کو یہودی بنادوں گا۔ یہودیوں کے ساتھ میل جول کے باعث ان کے کانوں میں نبوت، وحی، کتاب، شریعت اور نبی آخر الزمان کے الفاظ اکثر پڑتے رہتے تھے اور ان میں یہ جذبہ پیدا ہو گیا تھا کہ جب نبی آخر الزمان (وہ نبی) آئیں تو وہ آگے بڑھ کر ان کی پیروی اختیار کر لیں تاکہ یہودی ان پر سبقت نہ لے جائیں۔

اوس دُخِرج اپنے مُردوں کو دفناتے تھے اور شہر کے مختلف حصوں میں انہوں نے کئی قبرستان بنا رکھے تھے۔ وہ حج بیت اللہ اور قربانی کے قائل تھے اور ہر سال ان کی ایک بڑی تعداد حج کے لیے مکہ جاتی۔ حج کے ایام میں ہتھیار نہیں اٹھاتے تھے اور شہر حُرُم کی دل سے عزت کرتے تھے۔ ان کی اخلاقی حالت عرب کے دوسرے قبائل کی نسبت قدرے بہتر تھی، فواحش کو پیرا جانتے تھے اور اخلاقی جرائم کا کسی نہ کسی صورت میں محاسبہ کرتے تھے۔

ان کا مخصوص بُت مناة تھا مگر اس کے علاوہ لات، عزیٰ، ود وغیرہ کی بھی پوجا کرتے تھے۔ انہوں نے شرب میں اپنی بہت سی عبادت گاہیں بنا رکھی تھیں ان میں بہت سے بُت موجود رہتے تھے۔ ان عبادت گاہوں کی نگرانی اور انتظام ہر قبیلے کا کوئی ممتاز اور مذہبی شخص کرتا تھا۔

مہات امور میں مشورہ کے لیے اوس دُخِرج نے ایک بڑی حویلی تعمیر کی تھی جو ”سقیفہ بنی ساعدہ“ کے نام سے مشہور تھی۔ یہ حویلی حضرت سعد بن عبادہ رئیس دُخِرج کے مکان سے متصل تھی اور انہی کی ملکیت بھی جاتی تھی۔ اس حویلی کی حیثیت دار الشوریٰ کی تھی۔ شرب میں سکہ کا چلن بہت کم تھا۔ لین دین اور کاروبار بالعموم اشیاء کے باہمی تبادلے کے ذریعے ہوتا تھا۔ شرب کے قُرب جواریں بہت سے چشے اور نہریں بہتی تھیں اوس دُخِرج نے آمد و رفت میں سہولت کے لیے ان پر جابجا پل بنا رکھے تھے۔

(سیرۃ ابن ہشام، طبقات ابن سعد، خلاصۃ الافاآمار بخ مدینہ، سیر انصار وغیرہ)



## اشعریین

اشعریہ بن سبا کی نسل سے مشہور قحطانی قبیلہ تھا۔ بنو الاشعریہ ہامہ یمن کے مغرب میں آباد تھے اور ان کی بستیاں زبید تک پھیلی ہوئی تھیں۔

## بنو ارحب

بنی ارحب، قبیلہ ہمدان کا ایک بطن تھا اور یمن کے مشرقی علاقے میں آباد تھے۔

## بنو مضرینہ

یہ عدنانی قبیلہ تھا اور طابخہ بن ایاس بن مضر بن نزار بن معد بن عدنان کی اولاد سے تھا۔ ان لوگوں کی سکونت بصر معونہ کے جنوب میں تھی۔

## بنی غطفان

بہت بڑا عدنانی قبیلہ تھا اور قیس عیلان بن مضر بن نزار بن معد بن عدنان کی اولاد سے تھا۔ بنی غطفان کی بہت سی شاخیں تھیں۔ یہ لوگ مدینہ منورہ کے مشرق میں آباد تھے۔ اور ان کی مختلف شاخوں کی بستیاں شرقاً غرباً اور شمالاً جنوباً وسیع علاقے میں پھیلی ہوئی تھیں۔

## حضرت نعیم بن مسعود اشجعی

حضرت نعیم بن مسعود غزوہ احزاب کے موقع پر دشمنانِ حق میں پھوٹ ڈالنے کا کام سرانجام دے کر وطن واپس گئے۔ پھر ہجرت کر کے مدینہ منورہ آگئے اور عہدِ رسالت کے دوسرے غزوات میں بھی شریک ہوئے۔ فتح مکہ کے لیے



بنو اشجع کو آمادہ کرنے کے لیے گئے اور غزوہ تبوک کے لیے بھی اپنے قبیلے کو ابھار کر لائے۔

ان کی وفات کے بارے میں دو روایتیں ہیں ایک یہ کہ جنگ جمل میں شہید ہوئے، دوسری یہ کہ اسی زمانے میں (بعد خلافت حضرت علیؓ) وفات پائی۔  
(طبقات ابن سعد۔ الاستیعاب۔ الاصابہ)

## بنو اشجع

یہ قبیلہ بنو غطفان کا عظیم بطن تھا۔ یہ لوگ نجد میں وادی القریٰ اور جبال طے کے قریب آباد تھے۔

## بنو ہاہلہ

ہاہلہ، قیس عیلان (عدنانیہ) کا ایک عظیم بطن تھا۔ یہ لوگ یمامہ (نجد) میں رہتے تھے۔

## بنو سلیم

قبیلہ سلیم بنو حنفہ بن قیس عیلان کا ایک عظیم بطن تھا۔ ان کی جنت مسیٰ شاخیں تھیں جو عرب کے بہت سے علاقوں میں آباد تھیں۔ یہ لوگ وادی القریٰ اور یمامہ تک پھیلے ہوئے تھے۔

ایک روایت کے مطابق بنو سلیم کی کچھ شاخیں نجد کے بالائی حصے میں، کچھ فیر کے اطراف میں اور کچھ عسکان کے مشرق میں آباد تھیں۔

## بنو خشین

بنو خشین کا نام دو قبیلوں کے لیے بولا جاتا ہے۔ ایک کا تعلق بنو قضاعہ سے



تھا، اور دوسرے کا بنو طے سے — یہ معلوم نہیں کہ ان دونوں میں سے کس کا وفد حضور صلی اللہ علیہ وسلم کی خدمت میں حاضر ہوا تھا۔ بنو قضا عہ مدینہ منورہ کے شمال مغرب (تبوک کے جنوب مشرق) میں آباد تھے۔

## بنو جذام

یہ ایک قحطانی قبیلہ تھا جو زید بن کہلان کی نسل سے تھا۔ یہ لوگ جبال حسمیٰ میں رہتے تھے اور ان کی منازل مدین سے تبوک اور شام تک پھیلی ہوئی تھیں۔ ظہور اسلام کے وقت وہ رومیوں کے حلیف تھے۔

## بنی ابیجیم (بلہجیم)

بنی ابیجیم یا بلہجیم مشہور عدنانی قبیلے بنو تمیم کا ایک بطن تھے۔ یہ لوگ اضلاع نجد میں آباد تھے۔

## بنی قیس

یہ عدنانی النسل قبیلہ تھا اور بنو ثعلبہ کا ایک بطن تھا۔ یہ لوگ اضلاع نجد میں آباد تھے۔

## قریش

یہ عظیم قبیلہ کسی تعارف کا محتاج نہیں۔ اسی کی ایک شاخ بنو ہاشم میں محسن انسانیت رحمت دو عالم صلی اللہ علیہ وسلم کی ولادت با سعادت ہوئی۔ یہ قبیلہ بالاتفاق عدنانی اسمعیلی ہے۔ باختلاف روایت قریش، کنانہ کے بیٹے النضر یا ان کے پڑپوتے فہر بن مالک بن النضر بن کنانہ کا لقب تھا۔ محققین نے دوسری روایت کو ترجیح دی ہے۔ ان کے نزدیک جو لوگ فہر کی اولاد ہیں وہ قریش میں شامل



ہیں اور جو اس کی اولاد نہیں ہیں وہ قریش میں سے نہیں ہیں۔

کعب بن لؤئی (بن غالب بن فہر) کی اولاد قریش کی وہ شاخ ہے جو حُدُودِ مکہ کے اندر آباد ہوئے اور وہ قریش البطلح یعنی اندرونی علاقے (بطحاء مکہ) کے رہنے والے کہلاتے۔ کعب سے اوپر فہر کی اولاد کے خاندان، بنی عامر بن لؤئی، بنی محارب، بنی الحارث، بنی تیمم الأدرم وغیرہ کا قیام مکہ کے بیرونی منطقہ میں مضافاتی اور اس کے قریبی علاقوں میں ہوا اور وہ سب قریش انطاواہر (یعنی بیرونی علاقہ کے رہنے والے) کہلاتے۔

کعب بن لؤئی کے پڑپوتے قصی (بن کلاب بن مرہ بن کعب) نے مکہ کی سیاد کو کنانہ سے قریش میں منتقل کیا اور مکہ میں ایک شہری ریاست کی بنیاد رکھی۔ انہوں نے حرمِ کعبہ کے آس پاس کے علاقے اور دونوں طرف کے پہاڑوں کی گھاٹیوں اور بلندیوں میں بنی کعب بن لؤئی کی اولاد کی مختلف شاخوں کو آباد کیا۔ یہی لوگ قریش البطلح کہلاتے۔ کعب بن لؤئی کے تین بیٹے تھے، عدی، ہبیس و مرہ۔ عدی کی شاخ میں سیدنا حضرت عمر فاروقؓ ہوئے۔ ہبیس کی اولاد میں بنو جحج اور بنو سہم ہوئے۔ مرہ کی اولاد میں تیمم، یقطہ اور کلاب ہوئے۔ تیمم، سیدنا حضرت ابوبکر صدیقؓ اور سیدنا حضرت طلحہ بن عبید اللہ کے جد ہیں۔ یقطہ کی اولاد بنو مخزوم تھے جن سے حضرت خالد بن ولیدؓ ہوئے۔ کلاب کی اولاد سے قصی اور زہرہ ہوئے۔ قصی آنحضرت ﷺ کے جد ہیں اور زہرہ حضورؐ کی والدہ حضرت آمنہ بنت وہب کے جد ہیں۔

آنحضرت ﷺ کی بعثت کے وقت قریش البطلح کی بڑی بڑی شاخیں

یہ تھیں:-

بنی ہاشم، بنی عبد شمس (یا بنی امیہ)، بنی عدی، بنی سہم، بنی مخزوم،

بنی زہرہ، بنی اسد بن عبد العزیٰ (یا بنی عبد العزیٰ)، بنی المطلب،

بنی جحج، بنی عبد الدار، بنی نوفل، بنی تیمم۔

مکہ اور بیت اللہ کے نظم و انتظام کی مختلف ذمہ داریاں قریش البطلح نے



آپس میں بانٹ رکھی تھیں۔ ان کی قدرے تفصیل حسب ذیل ہے۔  
 بنو ہاشم۔ سقایہ (حجاج کو پانی پلانا)، عمارہ (بیت اللہ کی دیکھ بھال اور نگرانی  
 بنی عبد شمس یا بنی امیہ۔ عقیاب یعنی نشانِ قومی کی علمداری۔  
 بنو عدی۔ سفارت

بنو سہم۔ باہمی جھگڑوں (مقدمات) کا فیصلہ نیز چڑھاؤں کی نگرانی۔  
 بنو مخزوم۔ قبہ یعنی فوجی کیمپ کا انتظام اور اس کی دیکھ بھال یا خیموں کے  
 معاملات اور گھوڑوں کی ذمہ داری۔

ایک روایت کے مطابق اعدہ یعنی فوج کی سپہ سالاری بھی ان کے ذمہ تھی۔  
 بنو اسد بن عبد العزیٰ۔ مشاورتی امور کا اہتمام۔  
 بنو جمح۔ ایسار یعنی فال کے تیروں کی ذمہ داری۔

بنو عبد الدار۔ سدانہ یعنی خانہ کعبہ کی کلید برداری اور درباری۔  
 بنو تہم۔ اشناق یعنی خون بہا (رویت) وغیرہ کے معاملات کی ذمہ داری۔  
 بنو نوفل۔ زادہ یعنی حجاج کی ضیافت (خورد و نوش) اور خدمت۔

قریش چونکہ کعبہ کے متولی تھے اس لیے سارے عرب میں ان کو خاص عزت  
 اور احترام کا مقام حاصل تھا۔ لیکن وہ مجاور قسم کے لوگ نہیں تھے بلکہ عسکری  
 اعتبار سے بھی بڑے طاقتور اور جنگجو تھے۔ ان کا عمومی ذریعہ معاش تجارت تھا  
 اور ان کے تجارتی قافلے بلادِ روک ٹوک دوسرے ملکوں کو جلتے رہتے تھے۔  
 صلح حدیبیہ کے موقع پر قریش کے سفیر حضرت سہیل بن عمرو کا تعلق قریش انطواہ  
 کی شاخ بنی عامر بن لؤئی سے تھا۔

## بنو جہینہ

جہینہ، بنو قضاہ کی شاخ بنو اسلم کا عظیم بطن تھا۔ یہ لوگ شمالی حجاز میں بواط  
 کے مغرب میں آباد تھے۔ ان کی بستیاں بحر احمر کے کنارے ینبوع تک پھیلی ہوئی تھیں۔



## بنو خزاعہ

جمہور مؤرخین اور نسبائین کے نزدیک یہ قحطانی (کہلانی) قبیلہ تھا جو قوم سباء کے ایک شخص عمرو بن عامر (ماء السماء) کی اولاد سے تھا جو ۵۵۰ھ یا ۵۵۱ھ عیسوی میں سند مارب کے ٹوٹنے کے بعد اپنے اہل و عیال کو بے کریمین سے شمال کی طرف منتقل ہو گیا تھا۔ بنو خزاعہ نے حجاز کے پہاڑوں اور بحر احمر کے ساحل کے درمیان اس طویل میدانی علاقے میں سکونت اختیار کی جو تبہا مہ کہلاتا ہے۔ بنو خزاعہ کا جو وفد بارگاہ رسالت میں حاضر ہوا وہ مکہ کے قریب وجرا میں آباد تھا۔ بعض جدید سیرت نگار اس طرف گئے ہیں کہ خزاعہ، اسمعیلی، عدنانی قبیلہ تھا۔ انہوں نے خزاعہ کا نسب نامہ اس طرح بیان کیا ہے :

خزاعہ بن الیاس بن مضر بن نزار بن معد بن عدنان

(مہاجرین حصار اول)

یہ بہت بڑا قبیلہ تھا اور اس کی بہت سی شاخیں تھیں۔ اس کا پڑاؤ آنا بڑا ہوتا تھا جتنا حج کے زمانے میں پورے مئی کی آبادی۔

## حضرت ابوسفیانؓ

اصل نام صخر تھا۔ قریش کی مقتدر شاخ بنی امیہ کے رئیس تھے۔ سلسلہ نسب

یہ ہے :

ابوسفیانؓ صخر بن حرب بن امیہ بن عبد شمس بن عبد مناف بن قصی  
فتح مکہ تک اسلام کی مخالفت میں سرگرم رہے (مگر رسول اکرم صلی اللہ علیہ وسلم  
کے خلاف کسی کمینہ اور چھپوری حرکت میں کبھی حصہ نہیں لیا)  
فتح مکہ سے کچھ پہلے اسلام قبول کر لیا۔ حضورؐ نے انہیں نہ صرف معاف فرما دیا  
بلکہ ان کی یہ عزت افزائی بھی کی کہ ان کے گھر کو جائے پناہ یا جائے امن قرار دیا۔



قبول اسلام کے بعد غزوہ حنین اور غزوہ طائف میں شریک ہوئے۔ ثانی الذکر غزوہ میں ایک آنکھ شہید ہو گئی۔ حضرت عمر فاروقؓ کے عہد خلافت میں شام کی فوج کشی میں اپنے پورے کنبہ کو ساتھ لے کر شریک جہاد ہوئے۔ جنگ یرموک میں دوسری آنکھ بھی شہید ہو گئی۔ حضرت عثمان رضی اللہ تعالیٰ عنہ کے عہد خلافت میں (۳۱ھ ہجری سے ۳۵ھ ہجری تک کسی سنہ میں) وفات پائی۔ اس وقت عمر کی اٹھاسی منزلیں طے کر چکے تھے۔

ان کی اولاد میں حضرت زید بن ابی سفیانؓ اور حضرت امیر معاویہؓ کا شمار تاریخ اسلام کی نامور شخصیتوں میں ہوتا ہے۔ بیٹیوں میں سے ایک حضرت اُمّ حبیبہؓ کو اُمّ المؤمنین بننے کا شرف حاصل ہوا۔

(طبقات ابن سعد، الاستیعاب، الاصابہ، انس الدغابہ)

## ذکرِ یمن

یہ وفد جن دو آدمیوں پر مشتمل تھا وہ مجوسی مذہب کے پیرو تھے۔ (یعنی آتش پرست تھے۔)

## بنو ہوازن

خصفہ بن قیس عیلام بن مضر بن نزار بن معد بن عدنان کی نسل سے ایک بڑا قبیلہ تھا جو صدد باطلون کا منبع تھا۔ یہ لوگ نجد طائف اور اس کے نواحی علاقوں میں آباد تھے۔

## بنو ثمالہ

یہ قبیلہ ازدرشنوۃ کی ایک شاخ تھا۔ یہ لوگ طائف کے نزدیک آباد تھے۔



## بنو حُذَّان

بنو حُذَّان، اُزد کا ایک بطن تھے۔ یہ حجاز میں جبال الشَّرَاقہ کی وادیوں میں آباد تھے۔

## بنو ثعلبہ

بنو ثعلبہ کا نام متعدد عدنانی اور قحطانی قبائل کے لیے بولا جاتا ہے جن کی تعداد بیس تک پہنچتی ہے۔ اباب سیر نے یہ وضاحت نہیں کہ بنو ثعلبہ کے جو لوگ بارگاہِ رست میں حاضر ہوئے وہ عدنانی تھے یا قحطانی۔ بنو ثعلبہ (عدنانی) قیس عیلان بن مضر بن نزار بن معد بن عدنان کی اولاد سے تھے اور بنو سلیم کا ایک بطن تھے۔ ان کی ایک شاخ بنو ثعلبہ بن عکابہ، بنی بکر ذائل سے تھی۔

## بنو مہرہ

قبیلہ مہرہ، مشہور قحطانی قبیلہ بنو حمیر کا ایک بطن تھا۔ اس کی سکونت حضر موت اور عمان کے درمیان تھی۔ بنو مہرہ کے علاقے میں عرب کے بہترین اونٹ پائے جاتے تھے جن کا نام مہری اونٹ تھا، وہ تیز رفتاری کے اعتبار سے اپنا جواب نہیں رکھتے تھے۔

## بنو صُداء

صُداء کہلان کا ایک بطن اور قحطانی قبیلہ تھا۔ یہ لوگ یمن میں رہتے تھے۔

## بنو ربیعہ

بنو ربیعہ، ہوازن کے بطن عامر بن صعصعہ کی ایک شاخ تھے۔ ان کو



”بنو ربیعہ عامر عکرمہ“ بھی کہا جاتا تھا اس کی وجہ یہ تھی کہ عامر ربیعہ کا والد اور عکرمہ اس کا جَدِ امجد تھا جیسا کہ ذیل کے سلسلہ نسب سے ظاہر ہوتا ہے۔

ربیعہ بن عامر بن صعصعہ بن معادیہ بن بکر بن ہوازن بن منصور بن عکرمہ  
بن خصفہ بن قیس عیلان بن مضر بن نزار بن معد بن عدنان۔

## بنو اسلم

یہ بنو اسلم بن افضی ہیں جو بنو خزاعہ کا ایک بطن تھے۔ ان کی جڑ سکونت کے بارے میں اختلاف ہے۔ بعض نے لکھا ہے کہ یہ مدینہ منورہ کے نواح میں آباد تھے اور بعض کا بیان ہے کہ ان کی سکونت مِثْرَانِ ظہران کے قرب دیواریں تھی اور بعض کہتے ہیں کہ مکہ کے قریب آباد تھے۔ اصل میں بنو خزاعہ کی بہت سی شاخیں تھیں جو مختلف مقامات پر آباد تھیں۔ اسی طرح بنو اسلم کا نام بھی مختلف قبائل پر لایا جاتا تھا جو مختلف مقامات پر آباد تھے۔ اختلاف کی یہی وجہ ہے (ایک قبیلہ بنی اسلم بھی تھا مگر وہ بنو قضااعہ کی شاخ تھا)۔

## بنو ہلال

یہ قبیلہ بنی عامر بن صعصعہ کا ایک بطن تھا۔ یہ لوگ نجد اور حجاز میں آباد تھے۔ اہل سیر کا بیان ہے کہ طائف کے علاقے میں پیشہ اور تربہ کی اراضی پر بنو ہلال کا تصرف تھا۔

## بنو بکر بن وائل

یہ لوگ بنی ربیعہ بن نزار بن معد بن عدنان کا ایک عظیم بطن تھے۔ ان سے بہت بطون متفرع ہوئے۔ بکر بن وائل عرب کے وسیع علاقوں پر قابض تھے جو یامامہ سے بحرین تک پھیلے ہوئے تھے۔ انہوں نے اسلام سے قبل عراق میں دیلمے دجلہ



کے کناہے پر ایک حکومت قائم کی تھی وہ علاقہ آج تک ”دیار بکر“ کے نام سے مشہور ہے۔ بنو بکر بن وائل کا شمار عرب کے بڑے جنگجو قبیلوں میں ہوتا تھا۔ ۳۳ھ میں انہوں نے پہلی مرتبہ ایران کی حکومت سے ٹکرائی تھی۔

### بنو عبد بن عدی

یہ قبیلہ بنو کنانہ میں سے تھا جو حرم کے پڑوسی تھے۔

### بنو جرّم

قبیلہ جرّم بنو قضاہ کا ایک بطن تھا۔ یہ لوگ حجاز کے شمال میں آباد تھے۔

### بنو سعد العشیرہ

قبیلہ سعد العشیرہ قبیلہ مذحج کی ایک شاخ تھا اور مذحج کہلان بن سباء کا ایک بطن تھا۔ بنو سعد العشیرہ کی سکونت یمن میں تھی۔

### بنو اُزد

جمہور مؤدّخین اور نساہین کے نزدیک یہ قحطانی قبیلہ تھا اور اس کا مؤسس اعلیٰ اُزد بن الغوث بن بنت بن مالک بن کہلان بن سباء تھا۔

بنو اُزد پہلے یمن میں آباد تھے۔ سدر ماب لڑنے کے بعد اُزدی قبائل یمن سے نکل کر شام، عراق، نجد، عمان، یمامہ، بحرین، حجاز اور عرب کے دوسرے مختلف مقامات پر آباد ہو گئے۔ (جزیرۃ العرب۔ غزوة تبوک وغیرہ)

مولانا سعید انصاری مرحوم نے اپنی کتاب ”سیر انصار حصہ اول“ میں یہ خیال ظاہر کیا ہے کہ بنو اُزد نابت بن اسمعیل کی اولاد سے تھے۔ (یعنی عدنانی النسل تھے) وہ کسی نامعلوم ماں میں مکہ سے یمن جا کر آباد ہوئے اور قحطانی النسل مشہور ہو گئے۔ (واللہ اعلم بالصواب)



## بنو جرّش

یہ قحطانی حمیری قبیلہ تھا۔ اس قبیلے کی سکونت جرّش میں تھی جو یمن کا ایک بہت بڑا شہر اور وسیع صوبہ تھا۔

## ازد عمان

قبیلہ ازد کی جو شاخ عمان میں آباد ہوئی وہ ازد عمان کہلاتی۔ بنو ازد کے بارے میں پہلے تفصیل سے لکھا جا چکا ہے۔

## بنو عقیل بن کعب

قبیلہ عقیل بن کعب، ہوازن کے بطن عامر بن صعصعہ کی ایک شاخ تھا۔

## بنو رؤاس

قبیلہ رؤاس، بنو ہوازن کے بطن عامر بن صعصعہ کی ایک شاخ تھا۔

## بنو حیشان

یہ ایک غیر معروف قبیلہ تھا اور ان کے نسب کے بارے میں وثوق سے کچھ نہیں کہا جاسکتا۔ بعض اہل علم نے یہ خیال ظاہر کیا ہے کہ یہ یمن کا قبیلہ تھا۔ بظاہر یہی معلوم ہوتا ہے کہ یہ قحطانی قبیلہ تھا۔

## بنو سہدان

یہ کہلان بن سہام کی نسل سے ایک بڑا قحطانی قبیلہ تھا۔ بنو سہدان کے دیار یمن کے مشرق میں تھے۔



## بنو تغلب

یہ ایک بڑا عدنانی قبیلہ تھا جو ربیعہ بن نزار کی اولاد سے تھا۔ یہ قبیلہ خزیرۃ العرب کے شمال مشرق میں اس تجارتی راستے پر آباد تھا جو عرب سے عراق کو جاتا ہے۔ ان کا مقام سکونت اپنی جائے وقوع اور تجارتی اعتبار سے بہت اہم تھا۔ اس قبیلے نے نصرانیت (عیسائیت) قبول کر لی تھی۔ اس کی بعض شاخیں عراق میں سنجار اور نصیبین کے نواح میں بھی آباد تھیں۔

## بنو قشیر بن کعب

قشیر موازن کا بطن تھے۔ یہ لوگ اضلاع نجد میں آباد تھے۔

## حضرت کعب بن زہیر مُزنی

حضرت کعب بن زہیر کے کچھ حالات ان کے وفد کے تذکرہ میں آگئے ہیں۔ عطلے بُردہ کے بعد ان کے حالات زندگی پھر گوشہ خمول میں چلے جاتے ہیں۔ بعض روایات سے صرف اتنا معلوم ہوتا ہے کہ وہ زندگی بھر مالی پریشانیوں کا شکار رہے تاہم انہوں نے بُردہ شریف کو ہمیشہ دل و جان سے عزیز رکھا اور کسی قیمت پر اسے اپنے سے جدا کرنا گوارا نہ کیا۔ ایک مرتبہ حضرت امیر معاویہؓ نے دس ہزار درہم پیش کر کے حضرت کعبؓ سے بُردہ شریف حاصل کرنے کی کوشش کی مگر وہ اسے جدا کرنے پر تیار نہ ہوئے۔

انہوں نے حضرت امیر معاویہؓ ہی کے عہد خلافت میں (۳۱ھ ہجری) اور ۳۶ھ ہجری کے درمیان کسی وقت وفات پائی۔ ان کی وفات کے بعد حضرت امیر معاویہؓ نے حضرت کعبؓ کے صاحبزادے کو بیس ہزار درہم دے کر بُردہ شریف ان سے حاصل کر لی۔

(شرح قصیدہ بانّت سعاد از علامہ فضل احمد عابدی بحوالہ الشعراء شعر ابن قتیبہ)



## بنو کلاب

”بنو کلاب“ کا نام متعدد عدنانی قبائل کے لیے بولا جاتا ہے۔ بنو کلاب کے جو لوگ وفد بنا کر بارگاہ رسالت میں حاضر ہوئے وہ کلاب بن ربیعہ بن علس بن صعصعہ کی اولاد سے تھے۔ یہ قبیلہ بنو ہوازن کا ایک بطن تھا۔

## بنو فزارہ

یہ قبیلہ بنو غطفان کے بطن بنی ذبیان کی ایک شاخ تھا اور سب سے بڑا غطفانی قبیلہ تھا۔ یہ لوگ حجاز کے شمالی حصے میں آباد تھے (بقول بعض یہ نجد اور وادی القریٰ میں رہتے تھے)

## بنو جمہیر

بنو جمہیر، جمہیر بن سباء کی نسل سے عظیم قحطانی قبیلہ تھا۔ جمہیر کی نسلیں عام طور پر یمن کے جنوب مغربی ساحلوں پر آباد تھیں۔ انہوں نے ایک وسیع علاقے پر اپنی حکومت قائم کر رکھی تھی۔ ان کا دار الحکومت شہر ظفار تھا جو بندرگاہ مٹحہ سے مشرقی جانب واقع تھا۔ قوم سباء کے دورِ عروج میں قبائل جمہیر زیادہ بااقتدار نہ تھے بلکہ اپنی حکومت رکھنے کے باوجود قوم سباء کے زیر اثر تھے لیکن سباء کے زوال کے بعد ان کو عروج حاصل ہوا اور ان میں بڑے بڑے بادشاہ ہوئے۔ یہ بادشاہ اولاً جمہیر اور بعد میں تبع کہے جاتے تھے۔ آنحضور صلی اللہ علیہ وسلم کی ولادت سے کچھ عرصہ پہلے اہل حبش نے یمن پر قبضہ کر لیا تھا مگر حضور کی ولادت کے دو سال بعد ہی شاہان جمہیر نے یمن سے حبشیوں کو نکال دیا اور شاہ فارس خسرو کی مدد سے دوبارہ اپنی حکومت قائم کر لی۔ اس سلسلے کا آخری جمہیری بادشاہ سیف بن ذی یزن تھا۔ وہ اپنے حبشی غلاموں کے ہاتھوں مارا گیا اور اس کے ساتھ ہی بنو جمہیر کی مرکزی بادشاہت کا ہمیشہ



کے لیے خاتمہ ہو گیا اور مختلف جمہوری رؤسائے اپنے اپنے علاقوں میں آزاد حکومتیں قائم کر لیں۔ ان میں سے ہر ایک بادشاہ کہلاتا تھا۔ اسلام سے قبل بنو جمہیر کے بعض لوگوں نے یہودیت اختیار کر لی تھی اور بعض آفتاب کی پرستش کرتے تھے۔ انہوں نے صنعاء میں ایک معبد بنا رکھا تھا جسے رٹام کہتے تھے۔ یہ لوگ اس معبد کی بہت تعظیم کرتے تھے اور اس کے قریب قربانیاں کیا کرتے تھے۔

## بنو طے

ایک عظیم قحطانی قبیلہ ہے اور یہ کہلان سے ہیں (یعنی طمی بن اود بن زید بن شجب بن عرب بن زید بن کہلان کی اولاد سے ہیں) ان کا وطن یمن تھا، پھر اُزد کے خروج کے بعد وہاں سے نکل آئے اور نجد میں بنو اُسد کے پر و س میں قیام کیا پھر ان کے دو پہاڑوں اُجاہ اور سلمیٰ پر ان کو مغلوب کر لیا اور شمالی نجد کے ان پہاڑوں کے درمیان آباد ہو گئے۔

قبیلہ طے مشہور اور بڑا قبیلہ رہ چکا ہے۔ عجمی ممالک میں بعض لوگ ساسی عربوں کو طائی سمجھتے تھے اسی لیے ایران میں عربوں کو تازی کہا جاتا تھا۔ اس قبیلے کی مشہور شخصیتوں میں حاتم طائی، ابولثمام اور بختری (شاعر) گزرے ہیں۔

## حضرت عدی بن حاتم طائی

حضرت عدی بن حاتم طائی کا شمار بڑے جلیل القدر صحابہ میں ہوتا ہے۔ ان کے قبول اسلام کے بعد آنحضور ﷺ نے انہیں قبیلہ طے کی امارت پر ممتاز فرمایا۔ حضرت ابوبکر صدیقؓ کے عہد خلافت میں اپنے قبیلے کو فتنہ ارتداد سے محفوظ رکھا اور اس سے زکوٰۃ وصول کر کے برابر دربار خلافت میں پہنچاتے رہے۔ حضرت عمر فاروقؓ کے عہد خلافت میں عراق اور شام کے معرکوں میں داد شجاعت دی حضرت علیؓ اور امیر معاویہؓ کے درمیان جو معرکے ہوئے ان میں حضرت علیؓ کے ساتھ



تھے۔ نہروان کی لڑائی میں خوارج کے خلاف سرکلفت ہو کر لڑے۔ آخری عمر میں گوشن نشینی اختیار کر لی تھی۔ ابن سعد کی روایت کے مطابق انہوں نے ۶۷ھ ہجری میں وفات پائی۔ نہایت عابد و زاہد اور سخی تھے۔ حاجت مندوں اور سالکوں کو جھولیاں بھر بھر کر دیا کرتے تھے۔ ان سے ۶۶ احادیث مروی ہیں۔ ان میں سے چھ متفق علیہ ہیں۔ یمن میں امام بخاری اور دو میں امام مسلم منفرد ہیں۔

(الاستیعاب، طبقات ابن سعد، الاصابہ)

## حضرت واثلہ بن اسقع

واثلہ نام تھا اور ابو قرضاضہ کنیت۔ نسب نامہ یہ ہے :

واثلہ بن اسقع بن عبد العزیٰ بن عبد یالیل بن ناشب بن منزه بن سعد بن لیث بن بکر بن کنانہ کنانی۔

قبول اسلام کے بعد وہ اصحاب صفہ میں شامل ہو گئے۔ عہد رسالت کے بعد انہوں نے (بعہد خلافت فاروقی) شام میں سکونت اختیار کر لی۔ اور رومیوں کے خلاف کئی معرکوں میں داد شجاعت دی۔ آخر میں بیت المقدس میں اقامت اختیار کر لی تھی۔ وہیں ۶۷ھ ہجری یا ۶۸ھ ہجری میں وفات پائی۔ ان سے ۵۶ احادیث مروی ہیں۔ ان میں سے ایک میں بخاری اور ایک میں مسلم منفرد ہیں۔ عبادت الہی سے خاص شغف تھا۔ نہایت قیاض اور سیر حشیم تھے اور دونوں وقت لوگوں کو بلا کر کھانے میں شریک کرتے تھے۔

(طبقات ابن سعد، الاستیعاب، اسد الغابہ)

## دارین

دارین، کہلان بن سبار کے بطن نخم کی ایک شاخ تھے۔ یہ لوگ شام کی سرحد کے قریب آباد تھے۔



## بنو سعد ہندیم

قبیلہ سعد ہندیم، قضاعی قبیلہ لیث بن سعد کا ایک بطن تھا۔ یہ لوگ مدینہ منورہ کے شمال مغرب میں کئی سو کلومیٹر کے فاصلے پر آباد تھے۔

## بنو عریض

یہ یہودیوں کا ایک قبیلہ تھا اور دای قریٰ میں آباد تھا۔ ان کا پیشہ کھیتی باڑی اور زراعت تھا۔ انہوں نے زراعت اور آب رسانی کو بڑی ترقی دی تھی۔ ان کے وہاں آباد ہونے کے بعد قبائل سعد ہندیم بھی نقل مکانی کر کے وہیں آجسے اس ہمسائیگی کی بنا پر بنو عریض اور سعد ہندیم ایک دوسرے کے حلیف بن گئے۔ ان کے درمیان ایک معاہدہ قرار پایا جس کی رو سے سعد ہندیم نے دوسرے قبائل کے مقابلے میں بنو عریض کی حفاظت کا ذمہ اٹھایا اور بنو عریض نے اس کے عوض سعد ہندیم کو ہر سال غلہ کی ایک مخصوص مقدار ادا کرنے کا عہد کیا۔

یہودی بنو عریض نے اسلام قبول نہیں کیا تاہم آنحضور صلی اللہ علیہ وسلم نے بطور احسان ان کے لیے غلے اور کھجوروں کی ایک مخصوص مقدار مقرر فرمادی۔

(طبقات ابن سعد - فرامین نبوی)

## بنو صدف

بنو صدف کا نام تین قحطانی قبائل کے لیے بولا جاتا ہے۔ ان میں سے دو قبیلے حضرمی تھے اور ایک یمانی جمہیری۔ اہل سیر نے یہ وضاحت نہیں کی کہ جو لوگ بارگاہ رسالت میں حاضر ہوئے وہ بنو صدف کی کس شاخ سے تعلق رکھتے تھے۔



## بنو جَعْدَه

جعدہ یا الجعدہ قحطانی قبیلہ تھا اور اس کی سکونت حضرموت میں تھی۔

## بنو مُرہ

بنو مُرہ کا نام متعدد عدنانی اور قحطانی قبائل کے لیے بولا جاتا ہے جس بنو مُرہ کا قد بارگاہ رسالت میں حاضر ہوا وہ عدنانی قبیلہ غطفان کا ایک بطن تھا۔ اس کا قیام نجد میں وادی القریٰ اور جبال طے کے قریب تھا۔

## بنو شیبان

یہ عدنانی قبیلہ تھا۔ ایک روایت کے مطابق وہ بکر بن وائل سے متفرع ہوا۔ (یہ بنو بکر بن وائل کے بطن ثعلبہ بن عکابہ کی ایک شاخ تھا) اس قبیلے کی سکونت عراق میں دیکھے دجلہ کے مشرقی علاقے میں تھی۔ ایران کی مجوسی سلطنت کے خلافت چھاپوں اور معرکہ آرائیوں کا آغاز اسی قبیلے نے کیا۔

## بنو البکاء

قبیلہ بکاء بنی عامر بن صعصعہ (ہوانی) کی ایک شاخ تھا یہ لوگ مکہ اور سرحد عراق کے اُستے پر آباد تھے۔

## حَضْرَمَوْتُ

حَضْرَمَوْتُ، بلادِ عرب میں یمن کے مشرق میں ۴۷، ۵۳ درجے طول بلد مشرقی کے درمیان اور ۱۵، ۱۹ درجے عرض بلد شمالی کے درمیان ایک وسیع علاقہ ہے جس کی تمام جنوبی سرحد پر سمندر ہے (بحرِ عرب) اس کے جنوب مشرق کی سمت میں مہرہ کا علاقہ، شمال مشرق اور شمال مغرب میں وسطی عرب کا صحرائے اعظم ہے۔ علامہ ابن حزم



کے بیان کے مطابق حضرموت کا نام حضرموت بن قحطان کے نام سے ماخوذ ہے۔

(المجموعۃ انساب العرب ص ۴۶)

ایک روایت کے مطابق حضرموت، قحطان کے بھائی قحطان (یقطن) کا بیٹا تھا۔

(اردو دائرہ معارف اسلامیہ بحوالہ عبدالمعین بن قحطان (۲۶:۱۰))

حضرموت کی اولاد ”بنی حضرموت“ کہلاتی پھر اس سے بہت سے بطون نکلے۔ جس علاقے میں یہ لوگ آباد ہوئے وہ بھی حضرموت کے نام سے مشہور ہو گیا۔ رسول اکرم صلی اللہ علیہ وسلم کے زمانہ ولادت کے قریب بنو کنذہ کے تقریباً تیس ہزار افراد بحرین سے ترک وطن کر کے حضرموت چلے آئے۔ اور اپنے آپ کو اہل حضرموت سے وابستہ کر لیا۔ ان لوگوں (بنو حضرموت اور بنو کنذہ) نے سالہا سال تک بڑے وسیع علاقوں پر حکومت کی۔ اسلام سے قبل ان میں سے بہت سے بادشاہ ہوئے ہیں۔ جہاں کی حکومتوں پر زوال آیا تو وہ مختلف ٹکڑوں میں بٹ گئیں گویا طوائف الملوکی کی صورت پیدا ہو گئی۔ ہر علاقے کا سردار ایک چھوٹے سے بادشاہ کی حیثیت رکھتا تھا یا کم از کم بڑے ملوک حضرموت کی یادگار ہونے کی بناء پر نہایت عزت و احترام اور اثر و رسوخ کا مالک سمجھا جاتا تھا۔ حضرت دائل بن حجر بھی (جو بارگاہ رسالت میں حضور ﷺ) ملوک حضرموت کی یادگار اور اپنے علاقے کے سردار تھے۔ ان کی کنیت ابوہنیدہ تھی۔ قبول اسلام کے بعد وہ اپنے وطن واپس چلے گئے۔ مگر حضرت عمر فاروقؓ کے عہد خلافت میں کوفہ آباد ہوا تو وہ کوفہ آگئے اور وہیں مستقل اقامت اختیار کر لی جنگ صفین میں حضرت علیؓ کے ساتھ تھے اور حضرموت کا علم انہی کے ہاتھ میں تھا۔ حضرت دائل بن حجر نے حضرت امیر معاویہؓ کے عہد خلافت میں وفات پائی۔

(اسد الغابہ - الاصابہ)

## نصاریٰ نجران

ان کے بارے میں تفصیل وفد کے حالات میں آگئی ہے ان میں سے معدومے چند نے



اسلام قبول کر لیا۔ باقی سب اپنے مذہب پر قائم رہے۔

## بنو باریق

بنو باریق، قبیلہ خزاعہ کا ایک بطن تھے۔ یہ لوگ مکہ معظمہ کے جنوب مغرب میں آباد تھے۔

## بنو جُعفی

یمن کا قحطانی قبیلہ تھا۔ یہ لوگ قبیلہ مذحج کے بطن سعد العشیرہ بن مالک کہلاتے کی ایک شاخ تھے۔ ان کی جائے سکونت صنعاء سے تقریباً چالیس فرسخ کی مسافت پر تھی۔

## بنو غافی

قبیلہ غافی اُزد کا ایک بطن تھا۔ یہ یمن کے مغرب میں تہامہ میں آباد تھا۔

## بنو اسد

اس کا تعلق بنو اسد بن خزیمہ سے تھا۔ یہ مشہور عدنانی مُضری قبیلہ ہے۔ جو مدرکہ بن الیاس بن مُضَر بن نزار بن معد بن عدنان کی نسل سے تھا۔ یہ لوگ جبالِ طے کے جنوب مشرق میں آباد تھے۔

## بنو تَجِیب

بنو تَجِیب قبیلہ کنذہ کا ایک بطن ہیں۔ یہ حَضْر موت کے وسط میں الکسر میں رہتے تھے۔

بعض کتابوں میں اس قبیلے کا نام بنو تَجِیب بتایا گیا ہے۔



## بنو تمیم

”بنو تمیم“ مشہور عدنانی قبیلہ تھا۔ یہ لوگ طابخہ بن الیاس بن مضر بن نزار بن معد بن عدنان کی اولاد سے تھے۔ ظہور اسلام کے وقت بنو تمیم نجد کے شمال میں وادی الکفر کے قریب بریدہ کے شمال میں آباد تھے۔ یہ قبیلہ جاہلیت اور اسلام میں زمانوں میں بڑے قبائل میں شمار کیا گیا ہے۔ اس میں بہت سے نامور شعراء و خطباء پیدا ہوئے ہیں۔ اوس بن حجر، جریر اور فرزدق جیسے نامی شاعروں کا تعلق بنو تمیم ہی سے تھا۔ اسی طرح اس قبیلے کی شاخ بنی اہتم کو خطباء کی حیثیت سے پیش کیا جا سکتا ہے۔

## بنو بلی

قبیلہ بلی، بنو قضاہ کا ایک بطن تھا۔ یہ لوگ جزیرۃ العرب کے شمال اور شام کے جنوب میں وسیع علاقے میں آباد تھے۔

## بنو عذہ

بنو قضاہ کا ایک عظیم بطن تھا۔ یہ لوگ شمالی حجاز میں مدائن صالح کے شمال میں آباد تھے۔ بنو عذہ نے پاکیزہ محبت کے واقعات میں بڑی شہرت پائی یہاں تک کہ پاکیزہ محبت کے لیے ”الحُبُّ العُذَی“ اصطلاح بن گئی۔

## بنو ثقیف

مشہور عدنانی قبیلہ ہے جو قیس عیلان کی نسل سے تھا۔ یہ بنو خصفہ بن قیس کے بطن بنو ہوازن کی ایک شاخ بنو منبہ کا بطن تھا۔ یہ لوگ طائف میں آباد تھے۔



## بنو سعد بن بکر

قبیلہ سعد بن بکر بنو سوازن کا ایک بطن تھا۔ یہ لوگ تہامہ کے مشرق میں آباد تھے اور اسی قبیلہ میں رسول اکرم صلی اللہ علیہ وسلم کی کھلائی حضرت علیہ السلام نے ذویب تھیں۔

## بنو کلب

بنو کلب کا نام متعدد قحطانی اور عدنانی قبائل کے لیے بولا جاتا ہے۔ وفد میں آنے والے اصحاب ”بنو کلب بن دبرہ“ سے تعلق رکھتے تھے جو بنو قضاۃ کا ایک بطن تھا۔ یہ لوگ دومتہ الجندل، تبوک اور اطراف شام میں آباد تھے۔ رومیوں سے میل جول رکھنے کی وجہ سے یہ لوگ حلقہ بگوش نصرانیت ہو گئے تھے۔

## بنو بہراء

یہ قبیلہ بھی بنو قضاۃ کا ایک بطن تھا۔ اسے بنو بلی کا بھائی کہا جاتا ہے (بنو بلی) بلی بن عمرو بن الحسانی بن قضاۃ کی اولاد سے تھے اور بنو بہراء اس کے بھائی، بہراء بن عمرو بن الحسانی بن قضاۃ کی اولاد سے) یہ لوگ بنو بلی کی آبادیوں کے شمال میں رہتے تھے، ادرمان کی منائل عقبہ اور ایلات (ایلہ) تک پھیلی ہوئی تھیں۔

## بنو عبد القیس

یہ قبیلہ ربیعہ عدنانیہ کا عظیم بطن تھا۔ پہلے یہ تہامہ میں آباد تھا۔ اس کے بعد اس نے بحرین کو اپنا وطن بنالیا۔ اس کی ایک شاخ عمان کے قریب بھی آباد تھی۔ اس قبیلے کے بہت سے لوگوں نے نصرانیت قبول کر لی تھی۔



## بنو لیث

غذائی کنانی قبیلہ تھا اور مدرکہ بن الیاس بن مضر بن نزار بن معد بن عدنان کی اولاد سے تھا۔ یہ لوگ اضلاع نجد میں آباد تھے۔  
 رسول اکرم صلی اللہ علیہ وسلم نے خطبہ حجۃ الوداع (سلسلہ) میں جب جاہلیت کے خون معاف کرنے کا اعلان فرمایا تو سب سے پہلے اپنے چچا زاد بھائی ربیعہ بن الحارث بن عبد المطلب کا خون معاف کیا۔ اس سلسلے میں آپ نے بنی لیث کا بطور خاص اس طرح نام لیا، ”ربیعہ بن الحارث بن عبد المطلب نے بنی لیث میں پرورش پائی تھی اور ہڈیل نے اس کو قتل کر دیا تھا۔“

## بنو کنذہ

یہ عظیم قحطانی حضرمی قبیلہ تھا۔ ان کی آبادیاں حضرموت میں الکسر میں واقع تھیں اور حضرموت کے شمال کی طرف وسیع علاقوں میں پھیلی ہوئی تھیں۔ اسلام سے پہلے ان میں بہت سے بادشاہ ہوئے ہیں جن کی حکومت نجد، یمن اور حجاز تک پھیلی ہوئی تھی۔ اس حکومت کو ایرانی حکومت کی سرپرستی حاصل تھی اور اسے حیرہ (عراق) کی عرب حکومت کی ہمسری کا دعویٰ تھا۔ اس کا آخری بادشاہ عرب کے نامور شاعر امرؤ القیس کا باپ تھا۔ اس کو وہاں کے قبیلہ قیس نے ایک محلے میں برا فروختہ ہو کر قتل کر ڈالا تھا، اسی وقت سے بنو کنذہ کی حکومت کا بھی خاتمہ ہو گیا۔ بنو کنذہ کے جو لوگ وفد کی صورت میں بارگاہ رسالت میں حاضر ہوئے وہ ثور بن عفیر بن عدی بن الحارث بن مرۃ بن اود بن زید بن شجب بن عریب بن زید بن کہلان کی اولاد سے تھے۔ ثور بن عفیر کا دوسرا نام کنذہ تھا۔ یہ نام اس وجہ سے پڑا کہ اس نے اپنے باپ کی نافرمانی کی تھی اور اس سے قطع تعلق کر لیا تھا۔ اس کی اولاد نے بھی بنو کنذہ کے نام سے شہرت پائی۔



## بنو عامر بن صعصعہ

یہ قبیلہ بنو ہوازن کا ایک بطن تھا اور بنو ہوازن قیس عیلان میں سے تھے۔  
یہ لوگ نجد میں آباد تھے۔ پھر طائف کے ایک حصے تک پہنچ گئے۔ مہر دیاں نجد  
میں اور گرمیاں طائف میں گزارتے تھے۔

## بنو رباب

یہ عدنانی مضر بنی قبیلہ طابخہ بن الیاس بن مضر بن نزار بن معد بن عدنان  
کی نسل سے تھا۔ اس قبیلے کے لوگ نجد اور عراق میں آباد تھے۔

## بنو زبید

زبید کا نام متعدد قبائل کے لیے استعمال ہوتا ہے۔ یہاں جس زبید کا ذکر ہے  
وہ زید بن کہلان کے بطن مذحج سے تھا۔ یہ لوگ یمن میں آباد تھے۔

## بنو مراد

بنو مراد، قحطانی یمانی قبیلہ مذحج کی ایک شاخ تھا۔ یہ یمن میں "زبید" کے  
نواح میں آباد تھا۔ آج کل یہ قبیلہ یمن کے جنوب مشرق میں آباد ہے۔

## بنو زہاء (رہاوسین)

یہ لوگ بنو مذحج کا ایک بطن تھے اور یمن میں رہتے تھے۔

## بنو محارب

بنو محارب کا نام سات قبائل کے لیے بولا جاتا تھا جو سب کے سب



عدنانی تھے۔ بنی محارب کی جس شاخ کے لوگ بارگاہ رسالت میں حاضر ہوئے  
اس کا تعلق بنو خصفہ بن قیس عیلان سے تھا۔ یہ لوگ عراق اور نجد میں آباد تھے۔  
(قریش انطاہر کی ایک شاخ کا نام بھی بنو محارب تھا)

### بنو خثعم

عام طور پر اسے قحطانی قبیلہ کہا جاتا ہے مگر بقول بعض یہ عدنانی قبیلہ تھا۔ پہلے  
ان کی منازل جبال السراة (حجاز) میں تھیں۔ سدّ مارب لڑنے کے بعد بنو اذر  
نے ان سے جنگ کی اور انہیں ان کی بستیوں سے نکال دیا۔ اس کے بعد یہ یمن چلے  
گئے اور قحطانی مشہور ہو گئے۔

### بنو حنیفہ

بنو حنیفہ ایک بڑا قبیلہ تھا۔ جو ربیعہ بن نزار بن معد بن عدنان کی اولاد سے تھا۔  
اور بنو بکر بن دائل کا ایک بطن تھا۔ یہ لوگ یمامہ (نجد) میں آباد تھے۔ اسی قبیلے کے  
ایک فرد مسلمہ کذاب نے نبوت کا جھوٹا دعویٰ کیا تھا۔ سیدنا حضرت ابوبکر صدیقؓ  
کے عہد خلافت میں حضرت خالد بن ولیدؓ نے زبردست جنگ کے بعد اسے شکست  
دی۔ اسی لڑائی میں وہ مارا گیا۔

### بنو عئس

قبیلہ عئس قیس عیلان کی شاخ بنو غطفان کا ایک بطن تھا اور نجد میں آباد  
تھا۔ یہ عرب کے بڑے لڑاکا قبائل میں شمار ہوتا تھا۔ جاہلی عرب کا مشہور شاعر  
عنترہ بن شداد اسی قبیلے سے تعلق رکھتا تھا۔ جاہلی عرب کی تاریخ میں اس کی  
بہادری ضرب المثل ہے۔ اپنے ایک مشہور معلقہ میں اس نے اپنی بہادری کا نہایت  
فصاحت و بلاغت سے ذکر کیا ہے۔ زمانہ جاہلیت میں دوسرے قبیلوں سے بنو عئس



کی لڑائیاں مدتوں چلتی رہیں۔ ان میں سے داحس اور غیر اور غیرہ کی لڑائیاں تاریخ میں بہت مشہور ہیں۔

## بنو حارث بن کعب

بنو حارث بن کعب بن عبد الممدان یمن کے ضلع نجران میں اقامت گزریں تھے۔ اس قبیلے کے بعض افراد نے عیسائیت قبول کر لی تھی اور ان کا ایک مستقل پادری بھی تھا۔ انہوں نے نجران کے کلیسا کی تعمیر میں بھی خاصا حصہ لیا تھا۔ ایک روایت کے مطابق اس کے بعض افراد نے یہودیت بھی اختیار کر لی تھی۔ ایک اور روایت کے مطابق بنی الحارث بن کعب، بنو تمیم کی ایک شاخ تھے۔

## بنو غسان

عظیم میانی قبیلہ تھا۔ عام طور پر اسے کہلانی قحطانی کہا جاتا ہے۔ سہ ماہ کے ٹوٹنے کے بعد یہ قبیلہ یمن سے نکل کر جزیرۃ العرب کے شمال مغربی سرحدی مقام پر آباد ہو گیا تھا اور وہاں اپنی حکومت قائم کی تھی جو رومیوں کے زیر اثر تھی۔ رومیوں ہی کے اثر کی وجہ سے بنو غسان نے عیسائیت قبول کر لی تھی ان کا آخری بادشاہ جبیلہ بن اثیم تھا۔ غسانی حکومت کا دار الحکومت دمشق کے مضافات میں جلق اور اس کے جنوب کا شہر بلقاء تھا۔ زمانہ جاہلیت میں حضرت حسان بن ثابت انصاری (شاعر رسول اللہ ﷺ) غسانی بادشاہوں کے دربار میں جایا کرتے تھے اور ان کی شان میں قصائد کہہ کر انعام حاصل کیا کرتے تھے۔

علامہ سید سلیمان ندویؒ نے اپنی کتاب ”ارض القرآن“ میں ثابت کیا ہے کہ بنو غسان قحطانی نہیں بلکہ اسمعیلی تھے اور حضرت اسمعیلؑ کے بیٹے نابت کی اولاد سے تھے۔

## بنو عامر

قبیلہ عامر، بنو ازد کی ایک شاخ تھا۔ غامدیوں کی آبادیاں عمان سے لے کر



حجاز تک پھیلی ہوئی تھیں اور مختلف پہاڑی سلسلوں اور وادیوں کے درمیان منتشر تھیں۔

## بنو سلاماں

سلاماں کا نام سات قبائل پر بولا جاتا تھا۔ جو سلاماں بارگاہ رسالت میں حاضر ہوئے ان کا تعلق بنو قضاۃ سے تھا (یعنی وہ قضاۃ کا بطن تھے) یہ لوگ حجاز کے شمال میں آباد تھے۔

## بنو خولان

قبیلہ خولان یمن کے قحطانی قبائل میں سے تھا۔ یہ لوگ خولان بن عمرو بن مالک بن حارث بن مرہ بن ادربن زید بن شجب بن عریب بن زید بن کہلان بن سبا کی اولاد سے تھے۔ ان کا وطن صنعاء (یمن) کا مشرقی علاقہ تھا۔

## بنو بجیلہ

عام طور پر اسے قحطانی قبیلہ کہا جاتا ہے لیکن جدید تحقیق کے مطابق یہ عذنانی قبیلہ تھا (نزرا بن معتب بن عذنان کی اولاد سے تھا) اسے بعض وجوہ کی بناء پر مکہ سے نقل مکانی کر کے یمن جانا پڑا لیکن بے خبری اور امتداد زمانہ کے باعث قحطانیوں میں ضم ہو گیا۔ (سیر انصار ج-۱)

ظہور اسلام کے وقت بنو بجیلہ کی آبادیاں جبال الشراۃ کے سلسلے میں یمن اور حجاز میں تھیں۔ ستر مارب لڑنے کے بعد بنو اندونے ان سے جنگ کی اور انہیں ان کی بستیوں سے نکال دیا۔ اس کے بعد یہ یمن چلے گئے اور قحطانی مشہور ہو گئے۔

## بنو احمس

یہ قبیلہ بنو عامر بن صعصعہ کی ایک شاخ تھا۔ ویسے ”بنو احمس“ کبھی عذنانی



قبائل کے لیے لولا جاتا تھا۔ بالخصوص ان قبیلوں کے لیے جن کی مائیں قریش سے تعلق رکھتی تھیں۔ خود قریش کو بھی بعض اوقات بنو احمس سے منسوب کیا جاتا تھا۔ ایک روایت کے مطابق بنو احمس قریش ہی میں سے نکلے ہیں۔ احمس کے لغوی معنی ہیں بہادر۔ شجاع۔

## بنو نضج

یہ قبیلہ مشہور قحطانی قبیلہ نذحج کی ایک شاخ تھا۔ یہ لوگ یمن میں آباد تھے۔

## حضرت بُریدہ بن الحُصیب

حضرت بُریدہ بن الحُصیب کا شمار بڑے عظیم المرتبت صحابہ میں ہوتا ہے۔

سلسلہ نسب یہ ہے:

بُریدہ بن حصیب بن عبد اللہ بن الحارث بن اعرج بن سعد بن راح

بن عدی بن سہم بن مازن بن حارث بن سلام بن اسلم سلمی۔

۳۳ ہجری میں یا اس سے کچھ پہلے وطن سے ہجرت کر کے مدینہ منورہ آ گئے۔

سب سے پہلے صلح حدیبیہ میں شریک ہوئے اور بیعت رضوان کا شرف حاصل

کیا۔ اس کے بعد غزوہ خیبر، فتح مکہ اور دوسرے متعدد غزوات و سرایا میں شریک

ہوئے۔ حضرت عمر فاروقؓ کے عہد خلافت میں بصرہ آباد ہوا تو وہاں متقل اقامت

اختیار کر لی۔ جہاد فی سبیل اللہ کا بہت شوق تھا، ایرانیوں اور رومیوں کے خلاف

کئی معرکوں میں دادِ شجاعت دی۔ مسلمانوں میں خانہ جنگی شروع ہوئی تو اس سے

یکسر کنارہ کش رہے۔ ۶۳ ہجری میں وفات پائی۔

فضل و کمال کے اعتبار سے بہت بلند مقام رکھتے تھے۔ ان سے ۱۶۴ احادیث

مردی ہیں۔ ان میں ایک متفق علیہ ہے۔ ۲ میں بخاری اور ۱۱ میں مسلم منفرد ہیں ان کو

بارگاہِ نبوی میں درجہ تقرب حاصل تھا۔

(طبقات ابن سعد الاصابہ۔ اُسْدُ الغابہ)



## حضرت طارق بن عبد اللہ مخاری

خاندانی تعلق بنی محاسب بن خصفہ سے تھا۔ ان کے شرف صحابیت پر سب کا اتفاق ہے مگر حالات زندگی کے بارے میں (سوائے اس ایک واقعہ کے) کتب سیر خاموش ہیں۔

## حضرت عبد اللہ و عبد الرحمن

ان دونوں بھائیوں کے حالات زندگی کتب سیر میں نہیں ملتے۔

## حضرت ابو زین عقیل

نام لقیط تھا اور بنو عقیل بن کعب سے تعلق رکھتے تھے۔ ابن مندہ نے ان کا نسب نامہ اس طرح بیان کیا ہے:

لقیط بن عامر بن منفق بن عامر بن عقیل بن کعب۔

مگر ابن اثیر کے قول کے مطابق ان کا نسب نامہ یہ تھا:

لقیط بن عامر بن صبرہ بن عبد اللہ بن منفق۔

قرآن سے معلوم ہوتا ہے کہ وہ سلسلہ ہجری میں بارگاہ رسالت میں حاضر

ہوئے اور نعمت ایمان حاصل کی۔ ان کے حالات زندگی کے بارے میں کتب سیر خاموش ہیں البتہ ان سے مروی چند احادیث کتب حدیث میں موجود ہیں۔

(اسد الغابہ)

## ابن المنفق

ان کے حالات کسی کتاب میں نہیں ملتے۔ قرینہ سے معلوم ہوتا ہے کہ حضرت

ابو زین عقیل ہی کو ابن المنفق کہا جاتا تھا کیونکہ بعض روایتوں میں ان کا نام



”لقیط بن منتفق“ بھی بیان کیا گیا ہے۔

## حضرت مُعَیْقِبُ بن ابی فاطمہ

نسبی تعلق قبیلہ اُزد کی شاخ بنی دوس سے تھا۔ مکہ میں بنی عبد شمس کے حلیف تھے۔ ۳۰ھ بعدِ بعثت میں ہجرت کر کے حبشہ گئے اور وہاں سے غزوہ خیبر کے زمانہ میں مدینہ آئے۔ اس کے بعد عہدِ رسالت کے تمام غزوات میں شریک ہوئے۔ پھر عالمِ صَلَّی اللہ علیہ وسلم نے خاتمِ رسالت ان کی تحویل میں دے رکھی تھی شیخینؓ کے عہد میں صیغۂ مالیات کے افسر اور بیت المال کے خازن تھے۔ ان کو جذام کی شکایت ہو گئی تھی۔ حضرت عمر فاروقؓ نے اچھے اچھے طبیبوں سے ان کا علاج کرایا، اس سے مرض زائل تو نہ ہوا البتہ آگے بڑھنے سے رک گیا۔

انہوں نے حضرت عثمان غنی رضی اللہ تعالیٰ عنہ کے عہدِ خلافت کے آخر میں وفات پائی۔ ان سے متعدد احادیث مروی ہیں۔

(طبقات ابن سعد۔ الاستیعاب۔ اُسُد الغابہ)

## حضرت معاویہ بن حیدرہ

ان کا تعلق بنو قشیر بن کعب سے تھا۔ نسب نامہ یہ ہے:

معاویہ بن حیدرہ بن معاویہ بن قشیر بن کعب بن ربیعہ بن عامر بن صعصعۃ القشیری۔

ان کی بارگاہِ نبوی میں آمد اور قبول اسلام کے زمانے کا صحیح تعین نہیں کیا جا سکتا۔ البتہ بعض علماء نے یہ خیال ظاہر کیا ہے کہ وہ ہجرتِ نبوی سے پہلے مکہ جا کر بارگاہِ رسالت میں حاضر ہوئے تھے۔ ان کے والد حیدرہ کو بھی شرفِ صحابیت حاصل ہے۔ حضرت معاویہ بن حیدرہ نے حضرت عمر فاروقؓ کے عہدِ خلافت میں بصرہ میں مستقل سکونت اختیار کر لی تھی۔ ابن اثیرؒ کا بیان ہے کہ وہ خراسان کے معرکوں



میں شریک ہوئے اور وہیں میدانِ جہاد میں فوت ہوئے (غالباً یہ حضرت عثمانؓ کا زمانہ خلافت تھا) ان سے چند حدیثیں مروی ہیں۔ (مسند احمد، اسد الغابہ)

## بنو عَنَس

بنو عَنَس مذہب کی ایک شاخ تھے۔ ان کی سکونت بھی یمن میں تھی بعد میں اس قبیلے کا نام بدل گیا اور اسے اَنَس یا عَنَس کہنے لگے

## اعرابی (أعراب)

اعرابی عام طور پر خانہ بدوش بدوؤں یا دیہاتی رہنے والے عرب باشندوں کو کہا جاتا ہے یہ عرب جو مختلف موقعوں پر بارگاہِ رسالت میں حاضر ہوئے مامعلوم الاسم ہیں یعنی ان کے اسماء اور حالات زندگی کسی کتاب میں نہیں ملے

## حضرت جمال بن سراقہ

ان کے مختصر حالات زندگی بیان کر دیئے گئے ہیں

## بنو قضا عہ

اہل سیر اور مورخین نے خاص بنو قضا عہ کے کسی مذہبی بارگاہِ رسالت میں حاضری کا ذکر نہیں کیا البتہ اس کے بعض شاخوں بنو جریم، بنو عذرہ، بنو بلی وغیرہ کے وفد مختلف موقعوں پر بارگاہِ نبوی میں حاضر ہوئے۔ بعض روایات کے مطابق یہ قحطانی قبیلہ تھا اور بنو حمیر کا ایک عظیم طعن تھا کہا جاتا ہے کہ یہ حمیری قبائل میں سے بڑا قبیلہ تھا اور اپنی کثرتِ تعداد کی وجہ سے تمام حمیری نسلوں پر چھا گیا۔ (جزیرۃ العرب) لیکن سیر الصحابہ جلد ۱ اور بعض دوسری کتابوں میں بیان کیا گیا ہے کہ یہ عدنانی قبیلہ تھا اور قضا عہ بن زرارہ بن معقر بن عدنان کی نسل تھا بنو قضا عہ حجاز و شام کے تجارتی راستے پر یوک کے قریب (جنوب شرق میں) آباد تھے۔ یہ لوگ وہیں کے رہنے والے تھے اور ان میں سے بعض لوگوں نے نصرانیت اختیار کر لی تھی۔ (اہل کتاب صحابہ و تابعین)

## وفدِ حبشہ

ان کو وفدِ عرب میں شامل نہیں کیا جاسکتا۔ بعض قارئین کی معلومات میں اضافہ کے لیے ان کے حالات اس کتاب میں شامل کر دیئے گئے ہیں



# کتابیات

اس کتاب کی ترتیب و تدوین میں جن کتابوں سے براہ راست یا بالواسطہ استفادہ کیا گیا ہے، اُن کے نام یہ ہیں:

- ۱۔ صحیح بخاری
- ۲۔ صحیح مسلم
- ۳۔ سنن ابی داؤد سجستانی
- ۴۔ مسند ابی داؤد طیالسی
- ۵۔ جامع الترمذی
- ۶۔ مسند احمد بن حنبل
- ۷۔ مستدرک علی الصحیحین — امام حاکم
- ۸۔ الطبقات الکبریٰ — ابن سعد
- ۹۔ السیرۃ النبویہ — ابن ہشام
- ۱۰۔ زاد المعاد — حافظ ابن قیم
- ۱۱۔ البدایہ والنہایہ — حافظ ابن کثیر
- ۱۲۔ تاریخ الامم والملوک — ابن جریر طبری
- ۱۳۔ الاصابہ فی تمییز الصحابہ — حافظ ابن حجر
- ۱۴۔ اُسد الغابہ — علامہ ابن اثیر
- ۱۵۔ شرح المواہب اللدنیہ — علامہ زرقانی
- ۱۶۔ تاج العروس من جواهر القاموس — علامہ سید محمد مرتضیٰ زبیدی
- ۱۷۔ بذل القوة — مخدوم محمد شمس سندھی
- ۱۸۔ سیرۃ النبیؐ — شبلی نعمانی



۱۹. رحمتہ اللغات لکین ————— قاضی محمد سلیمان سلمان منصور پوریؒ
۲۰. ترجمان السنہ ————— مولانا بدر عالم میرٹھیؒ
۲۱. مہاجرین حصہ اول ————— مولانا حاجی معین الدین ندویؒ
۲۲. سیر انصار جلد اول ————— مولانا سعید انصاریؒ
۲۳. اہل کتاب صحابہ و تابعین ————— حافظ مجیب اللہ ندوی
۲۴. سیرت کبریٰ ————— مولانا ابوالقاسم رفیق دلاویؒ
۲۵. سیرت سرور عالم جلد دوم ————— مولانا سید ابوالاعلیٰ مودودیؒ
۲۶. محمد رسول اللہ (صلی اللہ علیہ وسلم) ————— شیخ محمد رضا مصری
۲۷. سرور کائنات ————— ملا داہدیؒ
۲۸. غزوة تبوک ————— استاذ محمد احمد ہاشمیل
۲۹. جزیرۃ العرب ————— مولانا محمد رابع حسنی
۳۰. رسالہ نقوش لاہور (رسول نمبر جلد ۷) ————— مرتبہ محمد طفیل مرحوم
۳۱. نبی رحمتؐ ————— مولانا سید ابوالحسن علی ندوی
۳۲. سیر الصحابہ جلد ہفتم ————— مولانا شاہ معین الدین احمد ندوی مرحوم

